


म. ग्रं. सं. ठाणें

विषय जीव ह्य

सं. क्र. ५५५



REFBK-0000419


12/01/21 cc



REFBK-0000419

211

30



ग्रंथसंपादक व प्रसारक मंडळीची ग्रंथमाला
ग्रंथ ३६ वा.

वेदकालनिर्णय.

हे पुस्तक

लो. बाळ गंगाधर टिळककृत

The Orion or Researches into the Antiquities
of the Vedas.

या ग्रंथावरून संक्षेपाने

रा. रा. केशव लक्ष्मण ओगळे,

यांनी लिहिले.

प्रकाशक,

दामोदर सांवळाराम आणि मंडळी.

सन १९०८; शके १८२९.

किंमत ८ आणे.

17.2

ग्रंथ
शा. सं. ३६
३६



मुंबई:—इंदुप्रकाश छापखान्यांत छापिलें.

(ह्यां पुस्तकासंबंधीं सर्व हक्क प्रकाशकांनीं आपल्या स्वाधीन ठेविले आहेत).



हें पुस्तक लिहिण्यास प्रेरणा करणारें कारण मुंबई फणसवाडी जगन्नाथाची चाल येथें सात आठ वर्षे चालू असलेली वालवक्तृ-मंडळ नांवाची संस्था होय. ही संस्था विद्यार्थ्यांनीं स्थापन केलेली आहे, आणि तिचा सभासद या नात्यानें लिहिलेल्या विषयांपैकींच प्रस्तुत विषय हा एक आहे. लो. वाल गगाधर टिळक यांनीं सुमारे पंधरा वर्षांपूर्वी लिहिलेल्या The Orion or Researches into the Antiquities of the Vedas [ओरायन ऊर्फ वेदांच्या प्राचीनत्वाविषयीं शोध] नांवाच्या ग्रंथावरून सारांश-रूपानें हें पुस्तक लिहिलें आहे. मूळग्रंथ इंग्रजी भाषेंत असल्यामुळें केवळ मराठी जाणणाऱ्या जिज्ञासूनां त्यापासून कांहीं कळावयाजोगें नाहीं. म्हणून निदान त्याचा सारांश तरी आपल्या मंडळांतील सभासदांस व त्यामुळें प्रसंगोपात् इतरही मराठी वाचकांस समजावा असा हें पुस्तक लिहिण्यांत मूळ हेतु होता. पण पुढें कित्येक मित्रांनीं तें छापून काढावें अशी सूचना केली. त्यावरून मीं तें छापून काढण्यास परवानगी देण्याविषयीं मूळग्रंथकार लो० टिळक यांनां विनंति केली. त्यांनीं ती मान्य करून ताबडतोब परवानगी दिली, आणि लिहिलेला मजकूर वाचून पाहून कांहीं सूचना केल्या. त्याप्रमाणें व्यवस्था केल्यावर, ग्रंथसंपादक व प्रसारक मंडळीचे व्यवस्थापक रा. रा. दामोदर सांवळाराम यंदे यांस

हैं पुस्तक छापून काढण्याबद्दल विचारिलें व त्यांनीं तें मोठ्या संतोषानें तावडतोव कबूल केलें, असो.

वर सांगितलेंच आहे कीं, प्रस्तुत पुस्तक मूळग्रंथाचें समग्र भाषान्तर नसून सारांशरूप मात्र आहे. तथापि, त्यांत कोणतीही महत्वाची गोष्ट गाळलेली नाही, व पूर्वापार संबंध तोडलेला नाही. मूळ पुस्तकाप्रमाणें जरी यांत भाग पाडलेले नाहीत तरी लिहिताना अनुक्रमानें भागशः लिहिल्यामुळें वाचतांनाही ते सहज कळण्यासारखे आहेत. त्यांचें थोडक्यांत येथें दिग्दर्शन करतो.

प्रथमतः [पानें १--५] वेदकालनिर्णयाचें महत्त्व व त्याच्या निरनिराळ्या पांडितांनीं स्वीकारलेल्या निरनिराळ्या पद्धति सांगितल्या आहेत. पुढें [पानें ६-१६] वैदिककाळच्या पंचांगाचें थोडें वर्णन देऊन यज्ञयागाचे काळ व वर्षारंभ यांचें विवेचन केलें आहे. यानंतर [पानें १६-२६] वसंतसंपात एकाकाळीं कृत्तिकांत होता असें दाखविणाऱ्या गोष्टी देऊन तो काळ ठरविला आहे. यापुढें [पानें २६-४१] मृगशीर्षांत वसंतसंपात होता हें दाखविण्यासाठीं मृगशीर्ष नक्षत्राचें दुसरें नांव जें आग्रहायणी त्याच्या व्युत्पत्तीचा विचार करून तें एकदां पहिलें नक्षत्र होतें असें दाखविलें आहे; व त्यांतच आग्रहायणी शब्दाच्या चुकीच्या व्युत्पत्तीवर आणखी चुकीच्या गोष्टी कशा रचल्या गेल्या हें सांगून संपाताच्या आंदोलनाच्या कल्पनेचें एक शक्य कारण दिलें आहे. त्याच्या पुढें [पा. ४१-५७] मृगाच्या शीर्षाविषयीच्या वेद,

ब्राह्मणें व पुराणें, यांतील व तशाच ग्रीकपुराणांतील गोष्टी देऊन त्यांचें निकट साम्य दाखविलें आहे. नंतर [पा. ५७-७४]. ग्रीक ओरायन व त्याचा पट्टा यांचें आपला प्रजापति ऊर्फ यज्ञ व त्याचें उपवीत यांशीं व पारशांचा होम [आपला सोम] व त्याची मेखला यांशीं साम्य दाखवून ग्रीक ओरायन शब्द वैदिक आग्रयण शब्दापासून निघाला असावा असें सांगितलें आहे. [या सर्वांच्या मुळाशीं वसंतसंपात एका काळीं मृगांत होता ही कल्पना आहे.] त्यापुढें [पा. ७४-८४] वैदिककाळच्या लोकांचें ज्योतिषविषयक ज्ञान किती होतें हें सांगून तेव्हां वसंतसंपात मृगशीर्षांत होता हें दाखविण्यास प्रत्यक्ष पुरावा म्हणून ऋग्वेदांतील एक ऋचा व एक संबंध सूक्त यांचें विवेचन केलें आहे. शेवटीं [पा. ८४-१००] वसंतसंपात त्याहूनही पुढें म्हणजे पुनर्वसू नक्षत्रामध्ये होता असें दाखविणारी एक गोष्ट देऊन पुन्हा एक वार तिन्ही काळ म्हणजे कृत्तिकाकाळ, मृगशीर्षकाळ व पुनर्वसूकाळ यांच्या मर्यादा सांगून ही अनुमानें इतर गोष्टींशीं अगदीं अविरुद्ध आहेत असें दाखविलें आहे.

आपल्या इकडे वेदकालासंबंधानें आणखीही कित्येक जणांनीं लिहिलें आहे. त्यांत कै० शं. वा. दीक्षित यांनीं त्याचा बराच ऊहापोह केला आहे. प्रस्तुत त्या सर्वांचा विचार न करितां, त्या पुस्तकांत आलेल्या महत्वाच्या गोष्टीसंबंधें दीक्षितांचें मत काय आहे हें थोडक्यांत पहावयाचें आहे. लो० टिळकांनीं 'ओरायन' हें पुस्तक इ. स. १८९३ या सालीं छापिलें. त्या वेळीं " भारतीय ज्योतिः-

शास्त्र ” जरी छापल नव्हतें तरी त्याची हस्तलिखित प्रत त्यांनीं पाहिली होती. [मूळ पुस्तकाचें प्रथम प्रकरण पहा.] तथापि दीक्षितांचा सदर ग्रंथ त्या नंतर छापल्यामुळें त्यांनीं ‘ ओरायन ’ मध्ये प्रतिपादिलेल्या कांहीं गोष्टींवर आक्षेप काढिले आहेत; त्यांचा थोडासा विचार करूं.

वर्षारंभ पूर्वीं वसंतारंभीं होता ही गोष्ट दोघांसही मान्य आहे. परंतु पुढें थोडा मतभेद आहे. तैत्तिरीयसंहितेंतील संवत्सरसत्राच्या अनुवाकांत जे तीन वर्षारंभ सांगितले आहेत, ते टिळकांच्या मतें उदगयनारंभीचे होत. परंतु त्यासंबंधानें दीक्षित म्हणतात [भा. ज्यो. पा. १३५] “ ऋक्संहिताकाळीं श्रृंगांत संषात होता ही गोष्ट स्वतंत्रपणें सिद्ध होते. तिला फाल्गुनांत उदगयन असा अर्थ पूर्वेक्त अनुवाकांत करून त्याचा आधार घेण्याचें कारण नाहीं. तसा अर्थ करण्यास अडचणी आहेत.” त्यांच्या मतें सदर फाल्गुनीपूर्णमासाचा संबंध वसंताशींच आहे. एकंदरींत “*यजुर्वेदसंहिताकाळीं व तदनुसार पुढें सर्व वैदिककाळीं वर्षारंभ वसंतारंभीं होत असे” व वेदांमध्ये “†उदगयनावरोवर वर्षारंभ होत असे, असें ज्ञापकही कोठें नाहीं,” असें त्यांचें मत होतें.

* भा. ज्यो. पान ६८.

† भा. ज्यो. पान १३२.

कृत्तिकांमध्ये वसंतसंपात होता याळा दीक्षितांनीं एक प्रत्यक्ष आधार दाखविलाऽ आहे. शतपथ* ब्राह्मणामध्ये “ कृत्तिका पुष्कळ आहेत व जो त्यांवर अग्न्याधान करतो तो पुष्कळपणा मिळवतो. ह्मणून कृत्तिकांवर आधान करावें. या मात्र पूर्वदिशे-पासून चळत नाहीत. इतर सर्व नक्षत्रे पूर्वदिशेपासून चळतात ” अशा अर्थाचीं वाक्ये आहेत. यांत ‘ पूर्वपासून चळत नाहीत, ’ असें ह्मटलें आहे; यावरून त्या नेहमीं पूर्वेस उगवतात, ह्मणजे त्या विषुववृत्तावर आहेत असें सिद्ध होतें. विषुववृत्तावरचा व क्रान्तिवृत्तावरचा समान भाग ह्मणजे या ठिकाणीं वसंतसंपातबिंदुच होय. यामध्ये थेट पूर्व कोणती हें समजण्यांत जरी एखाद्या अंशाची चूक झाली तरी त्यायोगानें सुमारे २०० वर्षांहून अधिक चूक पडणार नाही. या प्रत्यक्ष आधारासुद्धें कृत्तिकादिगणनेवरील सर्व आक्षेप दूर होतात, इतकेंच नव्हे तर इतर कमी दर्जाच्या आधारांना फारच बळकटी येते.

कृत्तिकांच्या पुढें जातां जातां रोहिणीमध्ये एकदां वसंतसंपात होता असें दाखवावयास प्रजापति व रोहिणी यांच्या गोष्टीवरून थोडासा आधार मिळतो हें पुढें आलेंच आहे. त्याच्यापुढें गेलें ह्मणजे मृगांत ज्यावेळीं संपात होता त्या काळाशीं येऊन आपण

§ भा. ज्यो. पान १२७.

* २-१-२-एता हवै प्राच्यै दिशो नच्यवन्ते सर्वाणि ह वा अन्यानि नक्षत्राणि प्राच्यै दिशश्चवन्ते ।

ठेपतां. मृगांत वसंतसंपात होता हें दाखविण्यास फल्गुनीपूर्ण-
मासीं उदगयनाबरोबर वर्षारंभ होत असे असें मानून जो एक
अप्रत्यक्ष आधार म्हणून घेतला आहे त्यासंबंधाचा दीक्षितांचा मत-
भेद वर सांगितलाच आहे. याच्या दुसऱ्या एका आधारासंबंधानेंही
मतभेद आहे. आग्रहायणासंबंधानें विचार करतांना, मार्गशीर्षा-
मध्ये एकदां वर्षारंभ होता अशी प्राचीन ज्योतिर्विदांची कल्पना
आग्रहायणी शब्दाच्या चुकीच्या व्युत्पत्तीवर झाली, कारण त्याच्या
प्रसिद्ध अर्थाप्रमाणें [वर्षाची पहिली रात्र] पाहिल्यास आग्रहा-
यणिकाची म्हणजे मार्गशीर्षाची पौर्णिमा ही वर्षारंभाची रात्र असली
पाहिजे असें होतें; परंतु वर्षारंभ वसंतारंभीं धरा अथवा उदगयनीं
धरा, कसेंही केलें तरी त्यावरून विलक्षण प्रकारचीं अनुमानें निघ-
तात म्हणून सदर अर्थ चुकीचा आहे व म्हणून मार्गशीर्ष हा महिना
वर्षारंभाचा होता असें मानतां येत नाहीं—असें लो. टिळकांनीं
प्रतिपादन केलें आहे. यावर दीक्षित म्हणतात* “ मार्गशीर्ष हा
वर्षारंभाचा पहिला मास असे प्रत्यक्ष दाखले आहेत; तर ती गोष्ट
नाकवूल करतां येत नाहीं. ” त्यांच्या मते मृगशीर्षयुक्त पौर्णि-
मेच्या दुसऱ्या दिवशीं वर्ष सुरू होणें असंभवनीय नाहीं आणि त्या-
प्रमाणें होत असे. परंतु हें दीक्षितांचें म्हणणें बरोबर दिसत
नाहीं. कारण, ज्या काळासंबंधानें हा वाद चालला आहे त्याकाळीं,
वसंतसंपातांत सूर्य असतांना वर्षारंभ होत असे; व हें ह्मणणें दीक्षि-

तांस सर्वथैव मान्य आहे; आणि अग्रहायण याचा, ज्याच्यापुढें वर्ष लागतें ह्यणजे ज्या नक्षत्रीं सूर्य आला असतां संपातांत असतो आणि वर्ष सुरु होतें तें नक्षत्र, असा अर्थही त्यांस मान्य आहे. आतां ते ह्यणतात, “[पूर्णिमान्त] मासाच्या अन्तीं मृगशीर्ष नक्षत्रीं चंद्र असतां दुसरे दिवशीं वर्ष सुरु करण्याची पद्धति होती, आणि त्याकरितां त्या नक्षत्रास आग्रहायणी नांव पडलें असलें पाहिजे.” आतां पौर्णिमेला जर चंद्र मृगांत आहे व त्या वेळीं वसंतसंपात मृगांत असून वर्षारंभ जर वसंतसंपातीं सूर्य असतानां होतो आहे, तर सूर्यही तेव्हां मृगांतच आला. पण तो दिवस पौर्णिमेचा आहे हें विसरतां कामा नये. सूर्यचंद्र त्या दिवशीं समोरासमोर असाव-याचे. ह्यणजे अशी स्थिति होणें शक्य नाहीं असें होतें. म्हणून त्या वेळचे वर्षारंभ धरण्याच तत्व तरी कांहीं निराळें असलें पाहिजे, अथवा मार्गशीर्ष महिना वर्षारंभाचा महिना नसला पाहिजे, किंवा अग्रहायणाचा वरचा अर्थ नसून दुसरा कांहीं तरी असला पाहिजे. पण या पैकीं पहिली व शेवटची गोष्ट ह्यणजे वसंतांत वर्षारंभ व अग्रहायणाचा वर दिलेला अर्थ या दीक्षितांस मान्य आहेत. अर्थात् मार्गशीर्ष हा वर्षारंभाचा महिना नव्हता हें सिद्ध होतें.

आतां उदगयनीं वर्षारंभ होत नव्हता असें जें दीक्षितांचें ह्यणणें आहे, त्याचा थोडा विचार करूं. “न पूर्वयोः फल्गुन्योरग्निमा-दधीत । एषा वै जघन्या रात्रिः संवत्सरस्य । यत्पूर्वे फल्गुनी ॥

उत्तरयोः [फल्गुन्योः] आदधीत ॥ एषा वै प्रथमा रात्रिः संवत्सरस्य । यदुत्तरे फल्गुनी । मुखत एव संवत्सरस्याग्निमाधाय । वसीयान् भवति ” [तै. ब्रा. १-१-२] या तैत्तिरीय ब्राह्मणांतील वाक्यामध्ये पूर्वाफल्गुनी संवत्सराची शेवटची रात्र व उत्तराफल्गुनी ही पहिली रात्र असें ह्मटलें आहे. यावर दीक्षित म्हणतात, “ वेदकालीं महिने चांद्र होते; तेव्हां वर्षारंभ चांद्रमासाच्या आरंभीं होत असे हें उघड आहे. तेव्हां वरील वाक्यांतील पूर्वाफल्गुनी हें चांद्रमासाचें शेवटचें नक्षत्र आणि उत्तराफल्गुनी हें पुढील मासाचें आरंभीचें नक्षत्र आहे हें उघड आहे. ” हे मास पूर्णिमान्त होते असें दीक्षितांचें मत आहेच. आतां पूर्णिमेला चंद्र उत्तराफल्गुनीवर असतांना जर वर्षारंभ होतो तर हा वर्षारंभ कोणत्या प्रकारचा असला पाहिजे ? सूर्य त्या वेळीं उत्तराभाद्रपदांजवळ असणार. व जर हा वर्षारंभ वसंतारंभींचा असेल तर वसंतसंपात उत्तराभाद्रपदांत आला; म्हणजे जवळ जवळ आजची स्थिति किंवा सुमारे २१००० वर्षांमागची स्थिति आली. पण तै. ब्रा. काल इतका जुना आहे असें दीक्षितांस कधींही कबूल असणार नाही. अर्थात् हा वर्षारंभ वसंतारंभींचा नव्हे; उदगयनावरोवरचाच असला पाहिजे. आतां तैत्तिरीय संहितेंतील संवत्सर सत्रांत दिलेल्या तीन वर्षारंभाच्या विचारावरून, फल्गुनी-पूर्णमासी होणारा वर्षारंभ त्या वेळीं चालू नसून त्याच्या

मागें केव्हां तरी तो चालू होता हें उघड होतें. त्या संहिता-कालाच्या पूर्वी वसंतसंपात मृगांत होता हें दीक्षित कबूल करतातच. एवंच तो वर्षारंभ उदगयनीं होणाराच होता हें टिळकांचें ह्मणणेंच खरें दिसतें.

मार्गशीर्ष महिना वर्षारंभाचा महिना होता हें दाखविण्यास दीक्षितांनीं अलविरुणीच्या ग्रंथाचा आधार दिला आहे. ते ह्मणतात—“ त्यानें [अलविरुणीनें] लिहिलें आहे कीं, सिंध वगैरे प्रांतांत मार्गशीर्षांत वर्षारंभ होतो. ” पण हा वर्षारंभ उत्तरा-यणावरोवरचाही नव्हे, व वसंतारंभीचाही नव्हे हें वर व पुढें पुस्तकांत सांगितलेंच आहे. मग तो दुसऱ्या कोणत्या प्रकारचा असेल तर कोण जाणे.

याप्रमाणें दीक्षितांनीं काढलेल्या दोन आक्षेपांचा थोडा विचार केला. आतां हे आक्षेप खरे आहेत असें जरी क्षणभर मानलें तरी त्यावरून टिळकांनीं काढलेल्या अनुमानांना कांहीं बाध येत नाहीं, हें दीक्षितांनींही सांगितलेलें आहे. या अनुमानासंबंधानें दीक्षित लिहितात कीं, “ या अनुमानांनीं वेदकालाची उत्तर मर्यादाच काय ती स्थूलमानानें निश्चित करतां येते. त्याची पूर्व मर्यादा कोणी ठरवावी ? ती शकापूर्वीं सुमारे ६००० वर्षे याहून अर्वाचीन नाहीं, एवढें खास. त्याच्या पूर्वीं वेदमंत्र कधीं प्रकट झाले हें कोणासही सांगतां येणार नाहीं. ”

तात्पर्य, वेदकालासंबंधानें टिळकांनीं घातलेल्या मर्यादा आतां सर्वास ग्राह्य झाल्या आहेत. दुसऱ्याही अगदीं निराळ्या गोष्टींवरून जर्मनींतील बान युनिव्हर्सिटींतील डाक्टर जाकोबी यानें हींच अनुमानें काढिलीं* आहेत. शिवाय आपले कडील विद्यमान ज्योतिःशास्त्रविशारद रा. रा. वें. बा. केतकर यांनीं तैत्तिरीय ब्राह्मणांतील [३, १, १५] “ बृहस्पतिः प्रथमं जायमानः तिष्यं नक्षत्रं प्रादुर्बभूव ” । या वचनावरून त्याचें गणित करून बृहस्पतिकृत तिष्य नक्षत्राच्या अधिक्रमणाचा काळ इ. स. पूर्वी ४६९० वर्षे असा काढिला आहे. याही गोष्टीवरून त्या अनुमानास आणखी बळकटी येते. आतां यापुढें मोक्षमुल्लर, हौ वगैरे लोकांनीं काढिलेल्या वेदकालावर आपणांस मुळींच भिस्त ठेवावयास नको. असो.

अशा प्रकारचें पुस्तक मराठी वाचकांस जरासें कठीण वाटण्याचा संभव आहे. परंतु खरोखर तें कठीण नाही. कारण हें समजण्याला ज्योतिःशास्त्राची जरी माहिती थोडीशी पाहिजे, तरी गणिताची त्यामध्ये मुळींच भानगड नाही. कांहीं ज्योतिःशास्त्रविषयक नांवांचे अर्थ मीं टीपांत दिलेले आहेतच. त्यावरून एकंदर मजकूर समजण्यास सुलभ होईल. तरी यासंबंधानें कै० दीक्षितांच्या ज्योतिर्विलास नांवाच्या पुस्तकाचीं पहिलीं कांहीं प्रकरणें वाचणें सोईचें होईल. त्यांत विशेषतः दिव्य भ्रमण, देवांचीं मंदिरे,

* आर्किटक होम इन् वि वेदाज्ची प्रस्तावना पान १ पहा.

व पंचांग हीं प्रकरणें अवश्य वाचावीं. भारतीय ज्योतिःशास्त्र या पुस्तकाचाही बराच उपयोग होईल.

मूळ ग्रंथकर्ते लोकमान्य टिळक यांनीं हा सारांश प्रसिद्ध करण्यास परवानगी दिली याबद्दल मी त्यांचा आभारी आहे. त्यांचे दोन्हीही ग्रंथ इंग्रजींत झाल्यामुळें मराठी वाचकांस त्यांचा लाभ होत नाही; तो व्हावा म्हणून हा प्रयत्न केला आहे.

शेवटीं रा. रा. दामोदर सांवळाराम आणि मंडळी यांनीं हें पुस्तक छापून प्रसिद्ध करण्याचें अंगावर घेतल्याबद्दल त्यांचे आभार मानून, व ज्या बालवक्तृमंडळावरून हें पुस्तक लिहिण्याची बुद्धि झाली, त्याला चिरायु करण्याविषयीं विश्वनियन्त्या परमात्म्याची मनःपूर्वक प्रार्थना करून ही प्रस्तावना पुरी करितों.

जगन्नाथाची चाळ, मुंबई. }
पौष वद्य १०, शके १८२९. }

के. ल. ओगळे.

अपां केनेन नमुनेः शिरः इन्द्रोदुवर्तयः । ऋ० ८-१४-१३.
नमुचि = वृत्र = मृग.



उत्तर

रोहि

पश्चिम.

शृंगिण मभिनच्छुण्णमिद्रः । ऋ० १-३३-३२.
यधृत्यं मापिनं मृगं तमुत्वं माययावधीः । ऋ० १-८०-४
शिरोन्वस्य राविषं । ऋ० १०-८६-५.
श्वान्वस्य जंभिषदपि कर्णे वराहयुः ऋ० १०-८६-४
यौ ते श्वानो यम रक्षितारो चतुरक्षो पथीरक्षी । ऋ० १०-१४-११



वेदकालनिर्णय.



पले वेद हे प्रस्तुत उपलब्ध असलेल्या सर्व ग्रंथांमध्ये प्राचीनतम आहेत. व याविषयी आतां कोणासही शंका नाही. मानवजातीचा निदान त्यांपैकीं आर्यशाखेचा तरी अति प्राचीन इतिहास समजण्यास वेदांसारखें दुसरें कोणतेंच साधन नाही, अशी मॅक्स-मुल्लर प्रभृति पाश्चात्य संस्कृतज्ञ पंडितांची सुद्धां पूर्ण खात्री झालेली आहे. यासाठीं या वैदिकऋचा सहजगत्या रचण्यास, आदिकवी वाल्मिकी प्रमाणेंच, अत्यंत प्राचीन अशा वैदिक ऋषींना ज्या काळीं स्फूर्ति होत होती त्या काळाचें मान साधारणपणें तरी निश्चित करणें हें फार महत्वाचें आहे. आतां पर्यंत, वेद कालाशीं तुलना केली असतां ज्यांना अगदीं अर्वाचीन ह्मणावें लागेल अशा गौतम बुद्धादिकांपासून तों शंकराचार्यांच्या हातून बौद्धधर्माचा पाडाव होऊन अद्वैत वेदांत मताची स्थापना होईपर्यंत घडलेल्या गोष्टींचा, कित्येक ग्रीक ग्रंथ, अशोक राजाचे शिलालेख तसेंच कित्येक चिनी प्रवाशांचीं वर्णनें यां व दुसऱ्या कित्येक कमीजास्त मह-

त्वाच्या साधनांच्या साहाय्याने, सरासरी कालानुक्रम लागला आहे, परंतु या कालाच्या पलिकडे गेलें असतां आर्यावर्ताच्या इतिहासा-विषयीं निश्चित असें कांहींच समजत नाही. व त्या सर्वांत जुना परंतु मानव जातीच्या इतिहास-संशोधकास अत्यंत महत्वाचा असा जो ऋग्वेद काल त्या संबधानें तर सध्या केवळ अंधुक अंधुक असे तर्कच चालले आहेत.

तर मग वेदकाल निश्चित करणें शक्य तरी आहे कीं नाहीं ? या प्रश्नानें पुष्कळ प्राचीन व अर्वाचीन विद्वानांच्या बुद्धीला आजपर्यन्त चकविलें आहे. व (टिळक ह्मणतात) जरी आह्मी या विषयावर लिहिण्याचें धाडस केले आहे, तरी प्रस्तुत प्रश्नाचा सांगोपांग विचार करून अखेरचा निकाल लावला असें कांहीं ह्मणतां सावयाचें नाहीं. तरी या विवेचनाच्या योगानें आर्य लोकांच्या अति प्राचीन सुधारणाकाळावर थोडा तरी अधिक प्रकाश पडेल असें वाटतें, परंतु तें ठरविण्याचें काम विद्वानांकडेच सोपविलें पाहिजे.

या विवेचनास सुरुवात करण्यापूर्वीं वेदकालनिर्णय करण्याकरितां विद्वान् लोकांनीं आजपर्यन्त कोणकोणत्या पद्धतींचा स्वीकार केला आहे, हें थोडें पाहूं. मॅक्समुल्लर प्रभृति लोकांनीं भाषापद्धतीचा उपयोग केला आहे. या पद्धतीप्रमाणें एकंदर वेदकाळाचे

* मूळ पुस्तक रा. टिळक यांनीं १८९३ च्या सुमारास लिहिलें. आज मितीला त्यांतील बहुतेक मते सर्व मान्य झाली आहेत.

छंदःकाल, मंत्रकाल, ब्राह्मणकाल आणि सूत्रकाल असे चार भाग होतात. अशाप्रकारचे चार भाग कल्पून प्रत्येक भागाला दोन दोनशें वर्षे देऊन मॅक्समुल्लरने ऋग्वेदकालाचा अवधि ८०० वर्षांचा केला. व ज्या अर्थी हे सर्व काल बुद्धाच्या कालाच्या पूर्वीचे आहेत त्या अर्थी त्या कालापासून मागे ८०० वर्षे मोजलीं कीं, वेदकाल सुमारे इ. स. पू. १२०० वर्षांपर्यंत जाऊन ठेपतो.

परंतु ही पद्धति बरीच संदोष आहे. कारण या पद्धतीचाच स्वीकार करून निरनिराळ्या लोकांचीं निरनिराळीं मते झालीं आहेत. कोणी वर सांगितलेल्या चार भागांपेवजीं तीनच समजतात. कोणी चार समजूनही प्रत्येक भागाला दोनशें वर्षे देण्यापेवजीं अधिक देतात. डॉ. हौ यानें या प्रत्येक भागाला ५०० वर्षे देऊन वेदकालाचा आरंभ इ. स. पूर्वी २४०० पासून २००० पर्यंत ठरविला आहे. ह्मणून अशा रीतीने ही पद्धति अगदीं अनिश्चित असल्यामुळे वेदकाल निश्चित करण्याकरितां हिचा फारसा उपयोग होणार नाही.

आतां दुसरी ज्योतिषपद्धति, वेद, ब्राह्मणें व सूत्रें यांत ज्योतिषाविषयीं जे कांहीं उल्लेख व संबंध आहेत, त्यांवरून आपणांस आर्यसुधारणेचा अगदीं जुना काल निश्चित करतां येईल असें वयाच जणांस वाटत होतें, परंतु या दिशेच्या प्रयत्नांस त्यांस वाटलें होतें ति-
तकें यश आलें नाहीं. कारण सांप्रत जे ज्योतिषविषयक ग्रंथ उपलब्ध

ॐ गौतम बुद्ध इ० सं० पूर्वी ५०० वर्षांच्या सुमारास होऊन गेला असें विद्वान् लोकांचें मत आहे.

आहेत त्यांपैकी वेदागज्योतिष खेरीजकरून सगळें अर्वाचीन काळचे आहेत. या ग्रंथांमध्ये ग्रीक लोकांच्या ज्योतिषाचीही भर असल्यामुळे, तसेंच त्यांमध्ये कालमापनाच्या रीती निरनिराळ्या असल्यामुळे व दुसऱ्या कित्येक कारणांमुळे, अर्वाचीन ग्रंथांमध्ये आढळून येणाऱ्या ज्योतिषविषयक गोष्टींचा बरोबर अर्थ लावणें बरेंच दुर्घट होतें. याशिवाय दुसऱ्याही कांहीं भासमान अडचणी या पद्धतींत आहेत. उदाहरणार्थ कांहीं लोकांनीं वेदा-इतक्या जुन्या काळीं अयनांत बिंदु, *संपातबिंदु, वगैरे गोष्टींचें यथार्थ ज्ञान होणें संभवनीय नाहीं, अशी शंका काढिली आहे. या शंकांमध्ये तथ्य किती आहे हें आपण पुढें पाहूं. सध्या इतकें सांगणें अवश्य आहे, कीं असल्या प्रकारच्या शंका काढून, वेदांमध्ये आढळणाऱ्या

* सूर्याचा (वास्तविक पृथ्वीचा) नक्षत्रांतून फिरण्याचा मार्ग ह्मणजे क्रांतिवृत्त, व आकाशाचें विषुववृत्त हीं दोन्ही एका पातळींत नाहींत. त्यांमध्ये सुमारे $23\frac{1}{2}$ अंशांचा कोन आहे. ह्मणजे हीं दोन वर्तुळें एकमेकांस दोन बिंदूंत छेदितात. ह्या छेदनबिंदूंस संपात म्हणतात. यांपैकी ज्या संपाताजवळ सूर्य आला ह्मणजे वसंत ऋतूला आरंभ होतो तो वसंतसंपात व दुसरा शरत्संपात. या बिंदूपासून 90 अंशावर असलेले जे दुसरे बिंदू त्यांस अयनबिंदू ह्मणतात. एक उत्तरायण व दुसरा दक्षिणायन बिंदू. आतां या वर सांगितलेल्या वर्तुळांपैकीं पहिलें ह्मणजे क्रांतिवृत्त हें स्थिर आहे; परंतु दुसरें जें विषुववृत्त तें चल आहे. त्यामुळे त्यांना छेदणारे संपात बिंदूही चल आहेत. संपातचलन किंवा अयनचलन जें ह्मणतात तें विषुववृत्त चल असल्यामुळेच होतें.

प्रत्यक्ष वर्णन केलेल्या अशा ज्योतिषविषयक गोष्टीनाही कांही संस्कृतज्ञ पंडितांनी निरर्थक म्हटले आहे.

परंतु या ज्योतिष पद्धतीला नावे ठेवण्यांत पाश्चात्य पंडित लोकांनी फाजील सावधपणा दाखविला आहे. या पद्धतीमध्ये अडचणी नाहीत असे नाही. परंतु या लोकांनी त्याचा विनाकारण फाजील वाऊ करून ठेविला आहे. मुख्य मुद्दा लक्षांत ठेऊन त्यांत मिसळलेल्या इतर वायफळ गोष्टी त्यांतून काढून टाकण्याचा योग्य प्रयत्न न झाल्यामुळे अशा प्रकारच्या चुका झाल्या आहेत. कित्येक वेढले-प्रभृति लोकांनी या पद्धतीचा स्वीकार करताना पुराणांतील गोष्टींवर व शब्दव्युत्पत्तीवर बराच भार ठेविला आहे. परंतु त्या गोष्टींना प्रत्यक्ष वेदांमध्ये किती आधार आहे हे पहाण्याचा त्यांनी प्रयत्न केला नाही. कारण पुराणांतील गोष्टी वेदांतील गोष्टींची कित्येक रूपान्तरें होऊन झाल्या आहेत व असे होतांना त्यामध्ये दुसऱ्याही कित्येक गोष्टी मिसळल्या आहेत. यासाठी त्यांना वेदांमध्ये आधार सांपडल्यावांचून त्यांवरून कोणतीही निश्चित अनुमान काढणे रास्त होणार नाही. ह्मणून पुढील विवेचनांमध्ये, संहिता ब्राह्मणें व त्या सर्वांत जुना जो ऋग्वेद त्यांमध्ये आढळणाऱ्या उल्लेखांवरून भारतीय वाङ्मयाचे भौगोलिक व ऐतिहासिक आधारांवरून ठरविलेले प्राचीनत्व पूर्णपणे स्थापन करितां येईल असे दाखविण्याचा प्रयत्न करावयाचा आहे. असल्या प्रकारचे प्रयत्न गोडबोले, दीक्षित प्रभृति भारतीय ज्योतिर्विदांनी केले आहेत, परंतु त्यांकडे जावे तितके विद्वानांचे लक्ष गेले नाही. पुढील विवेचन त्यांनी चालू केलेल्या उपपत्तीचीच पूरणिका आहे, असें ह्मटल्यास हरकत नाही.

वेदकालाचा निर्णय करण्याकरितां ज्या वेदवाक्यांचा आधार घ्यावयाचा तीं कशा प्रकारचीं असतील, हें थोडें पाहिलें पाहिजे. वेदकाळीं आतांच्या सारखीं वेधयंत्रें नव्हतीं हें स्पष्टच आहे. अर्थात् त्या वेळीं फक्त डोळ्यांनींच जें दिसेल त्यावरून सर्व अनुमानें बांधावीं लागत. ह्मणून त्या डोळ्यांच्या वेधांमध्ये सूक्ष्म गणिताची गरज मुळींच नव्हती. अगदीं ढोबळ प्रमाणावरच सर्व गणित होतें. अर्थात् वर्षमानही आतांच्या इतकें सूक्ष्म नव्हतें. वर्षांतील निरनिराळे काळ ह्मणजे ऋतु यांचें एक चक्र संपून दुसरें सुरु झालें ह्मणजे दुसरें वर्षही चालू होत असे. त्या वेळीं कालमान सर्व लोकांस समजण्यासाठीं आतांच्या प्रमाणें पंचांगाची व्यवस्था नव्हती. तरी कांहीं तरी तसें साधन त्या लोकांनीं करून ठेविलें होतं यांत संशय नाही. कालमापनाच्या ज्या हल्लीं सावन, चांद्र, नाक्षत्र, सौर अशा रीतीं आहेत, त्याचा वैदिक ग्रंथांमध्ये कोठेंही उल्लेख नाही व वेदांगज्योतिषाखेरीज दुसरा कोणताही पंचांग साधनावर जुना ग्रंथ नाही. यासाठीं त्यांची कालमापनाची रीति कशी होती हें फक्त कित्येक वेदांतील उल्लेखांवरून अथवा यज्ञ-ग्रंथांत वर्णन केलेल्या जुन्या दंतकथांवरूनच समजून घेतलें पाहिजे. ऋग्वेदांतील कित्येक यागसूक्तांवरून यज्ञयागपद्धती त्या वेळीं बरीच प्रौढ दशेस आली होती, हें उघड दिसतें, व इतकी स्थिति माहिने, ऋतु व वर्ष यांचें चांगलें ज्ञान झाल्याशिवाय होणें संभवनीय दिसत नाही. यासाठीं त्या वेळीं कालनिश्चय करण्यासाठीं कांहीं तरी वैदिक ऋषींनीं तजवीज करून ठेविली असलीच पाहिजे.

आतां या तजविजीचें बरोबर खरूप जरी समजलें नाहीं, तरी यज्ञ-यागसंबंधीं ग्रंथांवरून इतकें दिसेल कीं, चंद्राचे वृद्धिक्षय, ऋतूंचे बदल व सूर्याचीं दक्षिण व उत्तर अशीं दोन अयनें ह्या त्या काळीं कालमापनाच्या मुख्य मुख्य खुणा होत्या. दुसरी विशेष गोष्ट अशी आहे कीं, जुने याग किंवा सत्रे यांतील मुख्य गोष्टी व संवत्सरांतील मुख्य गोष्टी या एकच आहेत. हीं सत्रे एक एक वर्षाचीं असत व तीं सूर्याच्या वार्षिक गतीच्या अनुरोधानेंच केवळ बसविलेलीं असत. त्यांचे सहा सहा महिन्यांचे दोन भाग करून प्रत्येक महिन्याला तीस तीस दिवस दिलेले असत. या दोन भागांच्या बरोबर मध्यें विषूवान् म्हणजे मध्य दिवस अथवा विषुव-दिन हा असे. यावरून असें उघड दिसतें कीं वैदिक ऋषींनीं आपलें पंचांग मुख्यत्वेकरून यागकर्मासाठींच केलें होतें, व तसेंच यज्ञयागांच्या नियमित करण्याच्या योगानें पंचांगाची व्यवस्थाही बरोबर रहात असे. या वार्षिक सत्रांमध्ये आहुतीचे काल म्हणजे रोजचे प्रातःकाळ व सायंकाळ, दर्शमास, पूर्णमास व प्रत्येक ऋतूचा व अयनाचा आरंभ हे होते.* अशा रीतीनें सत्र पुरें झालें म्हणजे वर्षही पुरें होत असे. व ह्मणून संवत्सर व यज्ञ हे दोन शब्द बहुतेक समानार्थकच झाले होते. “संवत्सरः प्रजापतिः । प्रजापतिर्यज्ञः” । ” या ऐतरेय ब्राह्मणांतील व “यज्ञो वै प्रजापतिः ।

* पहा—बौधायन सूत्र २-४-२३, मनुस्मृति ४-२५, २६.

॥ ऐतरेय ब्राह्मण २-७; ४-२२ तैत्तिरीय संहिता २-५-७-३ आणि ७-५-७-४ तसेंच ७-२-१०-३.

संवत्सरः प्रजापतिः । ” या तैत्तिरीय संहितेंतील वाक्यांवरून तर हे अगदीं उघड होतें. असो.

आतां या संवत्सराचे ऊर्फ यज्ञाचे जे मुख्य भाग त्यांचें थोडेंसे परीक्षण केलें पाहिजे. कालमापनामध्ये मूल परिमाण सावन दिवस हें धरीत असत. अशा तीस सावन दिवसांचा एक महिना व अशा बारा महिन्यांचें ह्मणजे ३६० सावन दिवसांचें एक वर्ष होत असे. परंतु तुलनात्मक व्युत्पत्तिशास्त्रावरून प्राचीन आर्य लोक चंद्रावरूनच महिने ठरवीत असें दिसतें. परंतु तीस सावन दिवसांचा महिना चांद्र महिन्याबरोबर जमणें शक्य नाहीं. ह्मणून सावन व चांद्र महिन्यांचा मिलाफ करण्यासाठीं कांहीं सावन महिन्यांतून एक एक दिवस गाळीत असत. परंतु पुढें चांद्र* व सौर वर्षांचाही मिलाफ करणें जरूर पडलें; व त्यासाठीं अधिक दिवस अथवा अधिक मास धरण्याची युक्ति प्राचीन आर्य लोकांनीं काढिली होती, असें दिसतें. कारण तैत्तिरीय व वाजसनेयी संहितेमध्ये अधिक महिन्याचा उल्लेख असलेलीं बरींच वाक्यें आहेत. व ऋग्वेदाच्या पहिल्या मंडळांतही,† “ वेद मासो धृतव्रतो द्वादश प्रजावतः । वेदा य उपजायते । ” असें ह्मटलें आहे. ही अधिक दिवस किंवा

*बारा चांद्र मास ह्मणजे एक चांद्र वर्ष. चांद्र मासही दोन प्रकारचे असतात. एका नक्षत्रांत आल्यापासून पुन्हा त्याच नक्षत्रांत यावयास जो काल लागतो तो नाक्षत्र मास, व एका अमवास्येपासून दुसऱ्या अमास्येपर्यंतचा जो काल त्यास अमा मास म्हणतात. नेहमीं अमा मासच व्यावयाचे असतात.

अधिक मास धरण्याची पद्धति मागाहूनची असावी असें कित्येकांचें मत आहे. परंतु तें निरर्थक आहे. कारण ऋतुमानावरून वर्षाचा अंदाज करणें हें फारसें कठीण नाही. व खरोखर ऋतूंच्या चक्रावरून वर्षाची कल्पना प्राचीन काळीं बसविली होती. व असें जर आहे तर बारा चांद्र महिन्याचा काळ ऋतु चक्राच्या पेक्षां बारा दिवसांनीं कमी असतो ही साधी गोष्ट मात्र त्या लोकांना समजण्यास कठीण होती असें ह्मणणें जरा धाडसाचेंच आहे. या बारा दिवसांचेही उल्लेख पुष्कळ ठिकाणीं आले आहेत. व ते सौर वर्षाशीं चांद्र वर्षाचा मेळ बसविण्यासाठींच धरीत होते, हें त्यांवरून उघड दिसतें.

परंतु हें सौर* वर्ष नाक्षत्र होतें, कीं सांपातिक होतें हेंही पाहिलें पाहिजे. सौर वर्षाची कल्पना ऋतुचक्रावरून करीत हें खरें, तरी संपातचलनामुळे ऋतूंमध्ये होणारा फेर इतका सूक्ष्म आहे कीं, तो दृष्टोत्पत्तीस यावयास शेंकडों वर्षें पाहिजेत. ह्मणून इतका सूक्ष्म फरक प्राचीन आर्यांच्या नजरेस आला असेलसें दिसत नाही. कारण त्यांची सूर्याची क्रान्तिवृत्तांतील जागा

* वर्षाचे बरेच प्रकार आहेत. एकाद्या नक्षत्रांत आल्यापासून पुन्हां त्याच नक्षत्रांत यावयास सूर्यास जो काळ लागतो, त्यास नाक्षत्र सौर वर्ष म्हणतात. व एका संपातांत आल्यापासून पुन्हा त्याच संपातांत येईपर्यंत त्याला जो वेळ लागतो त्यास सांपातिक किंवा आयनिक सौर वर्ष म्हणावें. संपात चल असल्यामुळे दर वर्षास ते थोडे मागे येतात. या कारणास्तव नाक्षत्र सौर वर्षापेक्षां सांपातिक सौर वर्ष थोडें (सुमार एक घटिका) कमी असतें.

ठरविण्याचें साधन ह्मणजे रोज सकाळीं सूर्याजवळ असलेल्या स्थिर तारका पहाणें हेंच होतें. सूर्यसिद्धांताच्या काळीं यद्यपि अयन गतीचा शोध लागला होता, तरी त्यांत सौर वर्षमान नाक्षत्रच धरिल्लें आहे. व या गतीविषयीं कोणत्याही वैदिक ग्रंथांत प्रत्यक्ष अगर अप्रत्यक्ष उल्लेख नाहीत. ह्मणून यज्ञ उर्फ संवत्सर हा आयनिक सौर नसून नाक्षत्र सौर होता, यांत संशय नाही. परंतु हें वर्षमान धरिल्यानें सुमार दर दोन* हजार वर्षांनीं ऋतुचक्राशीं मेळ ठेवण्यासाठीं वर्षारंभ बदलावा लागेल व अशा प्रकारचे फेरफार वर्षारंभांत खरोखरच केलेले आहेत; ही गोष्ट वरील विधानास ह्मणजे वर्षमान सांपातिक नसून नाक्षत्र होतें या म्हणण्यासच जास्त पुष्टी आणते.

आतां हा वर्षारंभ केव्हां धरीत असत हें पहाणें आहे. वर सांगितलेंच आहे कीं संवत्सर व यज्ञ हे शब्द बहुतेक समानार्थकच होते. व ह्मणून त्या दोघांचा आरंभही अर्थात् एकदमच होत

*सांपातिक वर्ष नाक्षत्र वर्षापेक्षां स्थूलमानानें एका घटिकेनें लहान आहे. ह्मणून आज जर चैत्रारंभीं वसंत सुरू झाला तर सुमारे १८०० वर्षांनीं किंवा अगदीं स्थूल मानानें म्हटल्यास २००० वर्षांनीं तो फाल्गुनारंभीं होऊं लागेल. म्हणून वर्षारंभ जर वसंतारंभीं ठेवावयाचा असेल तर तो २००० वर्षांनीं चैत्रांत न करतां फाल्गुनांत करावा लागेल व आणखी दोन हजार वर्षांनीं माघांत करावा लागेल. अशा रीतीनें दर दोन हजार वर्षांनीं वर्षारंभ एक एक महिना मागे आणावा लागेल. संपात चल आहेत व वसंतसंपातांत सूर्य येईल त्या वेळेस वसंत ऋतूस सुरुवात होते. म्हणजे एक ऋतुपर्यंत म्हणजे सांपातिकसौर वर्ष असा अर्थ झाला हें स्पष्टच आहे.

असला पाहिजे. वेदांग ज्योतिषामध्ये संवत्सराला उत्तरायणापासून आरंभ केलेला आहे. व श्रौत सूत्रांमध्येही गवामयनादि वार्षिक सत्रांचा आरंभ तेव्हांपासूनच करावा असे सांगितले आहे.† देव-संबंधीं सर्व कर्मे उत्तरायणामध्येच केलीं पाहिजेत, असे जैमिन्यादिकांचे मत आहे. व कित्येक ज्योतिष ग्रंथांत दिल्याप्रमाणे उत्तरायण-ह्मणजे मकर संक्रमणापासून कर्क संक्रमणापर्यंतचा काल होय. यावरून मकरसंक्रमण हा संवत्सराचा तसाच उत्तरायणाचाही जुन्या वैदिककाळीं आरंभ असावा असे प्रथमदर्शनीं कोणास वाटे, परंतु जरा सूक्ष्मपणे वार्षिक सत्रांतील प्रयोगांचे निरीक्षण केल्यास मकरसंक्रमण हा या सत्रांचा आरंभ नसला पाहिजे असे आढळून येईल. कारण पूर्वी सांगितलेच आहे कीं, विषुवदिनाच्या योगाने जसे वर्षाचे तसे विष्वान् दिवसाच्या योगाने वार्षिक सत्राचे दोन समान भाग होतात.‡ सत्र हे वर्षाचे प्रतिबिंबच होते. व ह्मणून प्रथमतः तरी त्याचे वर्षाशीं सर्वाशीं साम्य असले पाहिजे. परंतु वरील कल्पनेप्रमाणे वर्षारंभ मकरसंक्रमणीं धरल्यास, विष्वान् दिवस खरोखर विषुव दिवशीं म्हणजे संपात दिवशीं न येतां कर्क संक्रमणीं येईल. व त्याचा अर्थ जो समान अहोरात्राचा दिवस तो निरर्थक होईल; परंतु असे ह्मणणे नीट नाही. कारण केव्हां तरी त्या शब्दाची योजना सार्थ होत असलीच पाहिजे. व हे ह्मणणे

† वेदांगज्योतिष ५ व आश्वलायनश्रौतसूत्र १-२-१४-१; २-२-१४-३ व २२.

‡ ऐतरेय ब्राह्मण ४-२२ तैत्तिरीय ब्राह्मण १-२-३-१ तांड्य ब्राह्मण ४-७-१.

सत्रांला जरी लागूं नसलें, तरी निदानें वर्षांला लागू असलेंच पाहिजे; ह्यणजे अर्थात् विष्वान् हें नांव सार्थ होण्यास वर्षारंभ संपातीं झाला पाहिजे. आतां उत्तरायण या शब्दाचेही दोन अर्थ होऊं शकतात. एक* वर सांगितलेला ह्यणजे मकरपासून कर्क संक्रमणापर्यंतचा काळ, व दुसरा ह्यणजे वसंत संपातापासून तों शारद संपातपर्यंतचा काळ. पहिल्या अर्थाप्रमाणें सूर्य उत्तरेकडे वळला कीं उत्तरायण सुरु होतें, व दुसऱ्या अर्थाप्रमाणें उत्तर गोलार्धात सूर्य जाऊं लागला ह्यणजे उत्तरायण होतें. पहिल्या अर्थाप्रमाणें वर्षारंभ मकरसंक्रमणीं व दुसऱ्या अर्थाप्रमाणें तो वसंतसंपातीं धरला पाहिजे; परंतु वार्षिक सत्रांतील मधल्या दिवसाला विष्वान् दिवस ह्यणणें तसेंच वसंतांला† ऋतूचें मुख ह्यणणें व आग्रयणेष्टि अथवा अर्धवार्षिक यज्ञ दर वसंत व शरद् या ऋतूंमध्ये करावे लागणें, या गोष्टींचा विचार करतां वर दिलेल्या दोन अर्थपैकीं दुसराच विशेष ग्राह्य दिसतो व तोच खरा जुना अर्थ होय असें दिसतें.

* सूर्याचें क्षितिजावरचें उदयस्थान नेहमीं एक नसतें, हें सर्वास माहीत आहेच. वसंतऋतूला ज्या दिवशीं आरंभ होतो, त्या दिवशीं सूर्य बरोबर पूर्वेंस उगवतो. त्यानंतर थोडा थोडा उत्तरेकडे उगवून तीन महिन्यांनीं उत्तर सीमेवर जातो. व नंतर पुन्हा दक्षिणेकडे वळूं लागतो; तो सहा महिन्यांनीं दक्षिण सीमेवर जातो. या सहा महिन्यांना दक्षिणायन व ह्यणून पुढच्या सहा महिन्यांना उत्तरायण ह्यणणें हा पहिला अर्थ. व पूर्वेंस उगवूं लागून उत्तरेकडे वळून सीमेवर गेल्यावर पुनः मागे वळून पूर्वेंस उगवूं लागण्यास लागणाऱ्या सहा महिन्यांस उत्तरायण ह्यणणें हा दुसरा अर्थ.

† तै. ब्रा. मुखं वा एतत् ऋतूनाम् । यद्वसंतः । (१-१-२-६).

वैदिके ग्रंथांमध्ये उत्तरायणाचा जो संबंध आलेला आहे तो देवयान व पितृयान यांच्या वर्णनाच्या वेळेसच काय तो आहे. ऋग्वेदामध्ये देवयान व पितृयान हे शब्द पुष्कळ वेळां आलेले आहेत. तरी देवयान या शब्दाचा अर्थ त्यांत कोठेही स्पष्ट केला नाही. बृहदारण्यक व छांदोग्य या उपनिषदांमध्ये देवलोक व पितृलोक यांचे सविस्तर वर्णन आहे.† “अर्चिषोहरन्ह आपूर्यमाणपक्षमापूर्यमाणपक्षाद्यान्षण्मासानुदङ्ङादित्य इति मासेभ्यो देवलोकं तेषां न पुनरावृत्तिः । धूमाद्रात्रिं रात्रेरपक्षीयमाणपक्षमपक्षीयमाणपक्षाद्यान्षण्मासान्दक्षिणादित्यइतिभासेभ्यः पितृलोकम् ” । गीतेमध्येही अशाच प्रकारचे वर्णन आहे.† “अग्निर्ज्योतिरहः शुक्लः षण्मासा उत्तरायणम् । ” व लगेच पुढे “धूमोरात्रिस्तथा कृष्णः षण्मासा दक्षिणायनम् । ” असे म्हटले आहे. परंतु, जेपर्यंत सूर्य उत्तरेकडे असतो ते सहा महिने अथवा उत्तरायणाचे सहा महिने अशा अर्थाचे जे वर शब्द आले आहेत त्याचा अर्थ काय ? सर्व टीकाकारांच्या मते त्यांचा अर्थ मकरसंक्रमणापासून कर्कसंक्रमणापर्यंतचे सहा महिने असा आहे. परंतु हा अर्थवैदिक ग्रंथांतील वर्णनाच्या अगदी उलट आहे. वर सांगितल्याप्रमाणे उत्तरायणाचे दोन्ही अर्थ होऊं शकतील, परंतु

† ऋग्वेद १-७२-७ व १०-२-७.

‡ बृहदारण्यक ६-२-१५.

† प्रो. भानूच्या मते “अग्निर्ज्योति” याच्या ठिकाणी “अग्निर्ज्योति” असा पाठ असता तर बरे झाले असते. (श्रीमद्भगवद्गीता-उपसंहार-भगवद्गीतेचा अभ्यास, पान २३ पहा.)

शतपथब्राह्मणामध्ये देवांचे ऋतु व पितरांचे ऋतु सांगितले आहेत त्यांत “ वसंतो ग्रीष्मो वर्षा । ते देवा ऋतवः । शरद्धेमंतः शिशिरस्ते पितरो.....स यत्र उदगावर्तते देवेषु तर्हि भवति देवांस्तर्ह्यभिगोपायति-अथ यत्र दक्षिणावर्तते पितृषु तर्हि भवति पितॄंस्तर्ह्यभिगोपायति” । असें ह्मटलें आहे. यावरून उत्तरायणाच्या अर्धाविषयीं असलेल्या सर्व शंका नाहीशा होतील. जर वसंत, ग्रीष्म व वर्षा हे देव ऋतु आहेत व सूर्य जेव्हां उत्तरेकडे वळतो तेव्हां तो जर देवांमध्ये असतो, तर उघडच उत्तरायणाचा आरंभ वसंत संपातापासूनच झाला पाहिजे. मकरसंक्रमणापासून त्याचा आरंभ होतो हें ह्मणणें योग्य होणार नाही; कारण देवांचा पहिला ऋतु जो वसंत त्याला कोणत्याही ठिकाणीं मकरसंक्रमापासून आरंभ होत नाही. यासाठीं देवलोक, देवयान किंवा उत्तरायण याचा अर्थ वसंत संपातापासून शरत्संपातापर्यंत होणाऱ्या वसंत, ग्रीष्म, वर्षा, या ऋतूंच्या सहा महिन्यांचा काळ असाच घेतला पाहिजे.

ह्मणून याच्या उलट कांहीं पुरावा जोंपर्यंत मिळाला नाही, तोंपर्यंत प्राचीन वैदिककाळीं वर्षारंभ सूर्य वसंत संपातीं असतानां होत असे असें मानावयास मुळींच हरकत नाही. व ज्या अर्थी याच वेळीं सूर्य उत्तर गोलार्धांत जाई, त्या अर्थी त्याच्या उत्तरायणाचाही तेव्हांच आरंभ होत असे. ह्मणजे उत्तरायण, वसंत ऋतु, संवत्सर व यज्ञ या सर्वांचा आरंभ सूर्य वसंत संपातीं असताना होत असे. यानंतर सहा महिन्यांनीं शरत्संपातीं विषुव दिन येत असे

वं पुढच्या सहा महिन्यांना पितृयान अथवा दक्षिणायन असें ह्मणत. वर एके ठिकाणीं सांगितलंच आहे कीं, वैदिक कालानंतरच्या ज्योतिषग्रंथांत वर्षारंभ मकरसंक्रमणींही दिलेला आहे, परंतु हा फेरबदल कधीं झाला असावा, हें कांहीं निश्चित सांगतां येत नाही. परंतु हा फरक झाल्यावर उत्तरायणाचाही अर्थ फिरला. यासाठीं प्राचीन वैदिक गोष्टींचा अर्थ लावतांना उत्तरायणाचा ऊर्फ देवलोक किंवा देवयान याचा अर्थ नीट ध्यानांत ठेविला पाहिजे. कारण प्रसिद्ध ज्योतिषि सिद्धांतशिरोमणिकार भास्कराचार्य यानांही, उत्तरायण ह्मणजे देवांचा दिवस कसा अशी आंति पडली होती. कारण त्यांच्या वेळीं उत्तरायणाचा प्रचलित अर्थ मकरपासून कर्क संक्रमणाचा काळ असा होता. परंतु देवांचा दिवस ह्मणजे उत्तर गोलार्धांत सूर्य असतो तो वेळ. तेव्हां उत्तरायण ह्मणजे देवांचा दिवस हें जमावें कसें? या शंकेचें भास्कराचार्यांना समाधान करतां आलें नाही. व “दिनोन्मुखेऽर्के तत्फलकीर्तनाय दिनमेव तन्मतम् ।” असें † म्हणून त्यांनीं कशीं तरी वेळ मारून नेली आहे. परंतु त्यांनां जर उत्तरायण म्हणजे वसंतसंपातापासून शरत्संपातापर्यंतचा काळ असें पूर्वीं मानीत असत, हें माहीत असतें तर त्यांच्या हातून अशी चूक झाली नसती; असो.

याप्रमाणें प्राचीन वैदिककाळीं वसंत संपातीं वर्षारंभ होत असे, परंतु काळानें तो मकर संक्रमणीं येऊन ठेपला. हा फरक झाल्याबरोबर उत्तरायणाचाही जुना अर्थ बदलून वर्षाच्या आयनिक

विभागाचा तो दर्शक झाला. परंतु एवढ्यानेच भागलें नाहीं. वर्षारंभाबरोबर वार्षिक सत्रांचा आरंभही मकर संक्रमणीं आला. व तैत्तिरीय संहितेमध्ये हा फरक पूर्ण झाल्याचें दिसून येतें. व शतपथ ब्राह्मणांत जर उत्तरायणासंबंधीं कांहीं संबंध नसता तर त्याचा जुना अर्थ समजणें अशक्यच झालें असतें.

तरी या जुन्या पद्धतीचा अगदींच विसर पडला असें मात्र नाहीं. कारण नक्षत्र सत्रांसाठीं वसंत संपातच आरंभ धरीत असत. हल्लीं सुद्धां नर्मदेच्या दक्षिणेकडे रहाणारे आपण व्यावहारिक वर्ष वसंत* संपातापासून धरितों. तरी उत्तरायणामध्ये करावयास सांगितलेले सर्व धार्मिक विधि मकरसंक्रमणापासून आरंभ होणाऱ्या उत्तरायणांत करितों ह्मणून आतां सुद्धां आपण जर दुहेरी वर्षारंभ धरितों, तर प्राचीन आर्यांनीं जुनी पद्धत टाकून देण्याच्या भीतीनें दुहेरी पद्धत स्वीकारिली असल्यास त्यांत आश्चर्य करण्यासारखें कांहीं नाहीं.

आतांपर्यंत आपण असें पाहिलें कीं प्राचीन आर्यलोकांचें वर्ष नाक्षत्र सौर होतें, महिने चांद्र होते व ते वर्षारंभ वसंत संपातापासून धरीत असत. तसेंच जेव्हां हा वर्षारंभ बदलून मकर

* खरें पाहिलें असतां हल्लीं वसंतसंपातीं सूर्य येतो तेव्हां फाल्गुन महिना असतो. व आपल्या वर्षाला आरंभ चैत्रापासून होतो. पांचव्या शतकांत चैत्रांना अश्विनीपासून आरंभ करण्याचा जेव्हां प्रघात पडला, त्या वेळीं वसंत-ऋतूस खरोखर चैत्रांत सुरुवात होऊन वर्षारंभही तेव्हांच होत असे. तेव्हापासून वसंत संपात जरी मार्गे हटला आहे, तरी वर्षारंभ चैत्रांत करण्याची पद्धति तरीच कायम राहिली आहे.

संक्रमणापासून धरून लागले, तेव्हां पूर्वांचा वर्षारंभ अजिवात न टाकतां त्याचा यज्ञकर्मांत उपयोग करीत असत व इतर व्यवहारां नवीन वर्षारंभ धरीत असत. आतां संपातचलनाच्या योगानें ऋतुचक्र जसें जसें मार्गे येऊं लागलें तसे तसे वैदिक ऋषींनी आपल्या पंचांगामध्येही फेरफार केले होते कीं काय हें पहावयाचें आहे. हल्लींचीं आपलीं पंचांगें, वसंत संपात रेवतीच्या चतुर्थ चरणीं आहे असें धरून केलेलीं असतात; व जरी वसंत-संपात आतां रेवती पासून अठरा अंश मार्गे आला आहे, तरी सध्यां आपण नक्षत्रमालेला आरंभ अश्विनी पासूनच करतो. रेवती-मध्ये वसंतसंपात शा. श. ४९६ चे सुमारास होता, व तेव्हां-पासून सध्यांची पद्धति सुरु झाली, असें मानून वसंतसंपाताची जागा नक्षत्रचक्रामध्ये बदलत गेल्याबद्दल कांहीं पुरावा सांपडतो कीं काय हें आतां पहावयाचें. वर एके ठिकाणीं सांगितलेंच आहे कीं, वैदिक ऋषींचे आकाशसंबंधीं वेध नुसत्या डोळ्यांनींच घेतले असल्या-मुळें त्यांमध्ये गणिताची फारशी भानगड नाहींच. आपणही तशाच प्रकारच्या साध्या पद्धतीचा स्वीकार केला पाहिजे. सूर्याच्या अगदीं जवळ असलेल्या तारका नित्य पहाणें हेंच ज्यांचें त्याची गति निश्चित करण्याचें साधन, त्या वैदिकऋषींनीं क्रान्तिवृत्ताचे २७ भाग*

* कांहीं सायनवादी लोक ही गोष्ट कबूल करीत नाहींत. अगदीं प्राचीन-काळीं सुद्धां नक्षत्रें समविभागात्मक असून त्यांचा आरंभ वसंतसंपातापासून होता ह्मणजे त्या संपातापासून १३०—२०' इतक्या भागाला अश्विनी, त्यापुढें भरणी वगैरे नांवें होतीं असें त्यांचें मत आहे. पण कै. शं. बा. दीक्षित यांनीं हें ह्मणणें खोद्दून नक्षत्रें तेव्हां तारात्मक होतीं असें दाखविलें आहे.

गणिताप्रमाणं केले असतील हें संभवत नाही. हे २७ भाग ढोबळ प्रमाणावर मुख्य मुख्य तारांच्या खुणांवरूनच केले असले पाहिजेत. म्हणून जेव्हां सूर्य अमक्या नक्षत्री होता अशा प्रकारचे उल्लेख वैदिक ग्रंथांमध्ये आढळतील त्यावेळीं त्यांचा अर्थ सूर्य त्या नांवाच्या तारकापुंजाजवळ होता असे समजावयाचे. आतां हें उघडच आहे कीं, असल्या स्थूल वेधांमध्ये दोन तीन अंशापर्यन्त एखादे वेळीं चूक असेल. तरी ते वेदकालाइतक्या जुन्या कालाचा निर्णय करण्यामध्ये अगदीं निरुपयोगी आहेत असें मात्र नाही. कारण सूर्याच्या क्रान्तिवृत्तांतील एखाद्या स्थितीमध्ये जरी पांच अंशांची चूक झाली तरी फक्त ३६० वर्षांचेच अंतर आपल्या हिशोबांत चुकेल. एवढेच अंतर ज्या ठिकाणी हजारानीं काळ मोजावयाचा त्या ठिकाणी कांहींच नाही म्हटलें तरी चालेल. असो. तर आपल्या पुढील विवेचनांत नक्षत्रे म्हणजे समविभागात्मक न समजतां, त्या त्या नांवाचे नक्षत्रपुंज समजावयाचे. आतां, जसा वसंतसंपात-बिन्दु बदलत जाईल, तसे अयनान्तबिन्दूही बदलतील. व म्हणून जेव्हां वैदिक ग्रंथांमध्ये वसंतसंपाताच्या बदललेल्या स्थितीविषयी कांहीं उल्लेख आढळेल, तेव्हां त्याच्या अनुरोधानें होणाऱ्या अयना-नांच्या फरकाबद्दलही उल्लेख आढळले पाहिजेत. व असे उल्लेख सांपडले म्हणजे आपल्या अनुमानांना अधिक पुरावा मिळाल्यासारखें होईल. तर आतां वसंतसंपाताच्या स्थितीविषयी कोणते

कोणते उल्लेख आहेत त्यांचा विचार करूं. व प्रथम, तो कृत्तिका नक्षत्रांत होता असें सांगणाऱ्या वाक्यांचा विचार करूं.

वराहमिहिराच्या वेळीं वसंतसंपात रेवतीच्या चतुर्थ चरणीं होता हें सुप्रसिद्धच आहे. परंतु त्यानें आपल्या ग्रंथामध्ये दोन ठिकाणीं अयनान्ताच्या त्याच्या पूर्वीच्या ग्रंथांत वर्णिलेल्या स्थितिविषयीं स्पष्टपणें सांगितलें *आहे. तो म्हणतो ' सांप्रत अयन पुनर्वसूं-पासून होतें; परंतु, पूर्वी आश्लेषां-पासून होत असे. ' या वराह-मिहिराच्या म्हणण्यास, गर्गपराशरांच्याही वचनांचा आधार आहे. तसेंच महाभारतामध्ये भीष्माचार्य शरपंजरीं पडले असतां उदगय-नास आरंभ होईपर्यन्त मरावयाचे थांबले; व हा आरंभ माघशुक्लपक्षांत झाला असें वर्णन आहे. यावरून धनिष्ठा-रंभीं† उदगयन होऊन अर्थात् कृत्तिकांमध्ये वसंत संपात होत असे, हें उघड होतें. वेदांगज्योतिषांतही हीच स्थिति दिली आहे. त्यांत‡ उत्तरायण धनिष्ठारंभीं, वसंत संपात भरणीच्या पुढें १० अंश दक्षिणायन आश्लेषार्धीं, व शरत्संपात विशाखांजवळ, अशा अयन व संपात यांच्या जागा दिल्या आहेत. त्यांवरून ज्योतिषी लोकांनीं अयनचलनाची मध्यमगति वर्षास ५० विकला

* बृहत्संहिता ३-१ व २

† आकृति पहा.

‡ वेदांग ज्योतिष ५.

धरून वेदागज्योतिषांतील अयनादिकांची स्थिति इ. स. पूर्वी १३०० वर्षांच्या सुमारास वर्तविली आहे.

तैत्तिरीय संहिता, तैत्तिरीय ब्राह्मण व दुसरे कांहीं ग्रंथ यांत पुष्कळ ठिकाणीं नक्षत्रचक्राचा आरंभ कृत्तिकांपासून केला आहे. तैत्तिरीयब्राह्मणामध्ये,* “कृत्तिकांमध्ये अग्न्याधान करावें, कारण कृत्तिका नक्षत्रांचें मुख होत” असें म्हटलें आहे. याचा अर्थही कृत्तिकांपासून वर्षारंभ होत होता असा उघड दिसतो, कारण त्याच ब्राह्मणामध्ये “मुखं वा एददृतूनां यद्वसंतः” म्हणजे वसंत हा ऋतूंचें मुख आहे किंवा वसंत हा वर्षातील पहिला ऋतु आहे असें म्हटलें आहे. अर्थात् या दोन्ही वाक्यांचा एकाच तऱ्हेचा प्रयोग असल्यामुळे त्यांचा अर्थही एकाच पद्धतीने केला पाहिजे.

याच तैत्तिरीयब्राह्मणामध्ये ‡ “नक्षत्रे हीं देवांचीं मंदिरे आहेत. त्यांत देवनक्षत्रांमध्ये कृत्तिका पहिलें व विशाखा शेवटचें व यम नक्षत्रांमध्ये अनुराधा पहिलें व अपभरणी शेवटचें” असें म्हटलें आहे. मागे एके ठिकाणीं सांगितलेल्या शतपथब्राह्मणांतील वचनाच्या आधारावरून, या तैत्तिरीयब्राह्मणांतील वाक्याचा अर्थ लाविला पाहिजे; म्हणजे, त्यांत सांगितलेल्या दोन नक्षत्रविभागांचा देवयान व पितृयान यांशीं संबंध आहे, म्हणजे कृत्तिकांपासून विशाखांपर्यन्त देवनक्षत्रे, व त्यांत सूर्य आहे तोपर्यन्त देवयान.

* १-१-२-१ व १-१-२-६.

‡ १५-२-७.

किंवा उत्तरायण, आणि बाकीचीं यमाचीं किंवा पितृयानाचीं ऊर्फ दक्षिणायनाचीं नक्षत्रें, असें समजलें पाहिजे.

हीं देवनक्षत्रें दक्षिणेकडे चालतात व यमनक्षत्रें उत्तरेकडे चालतात, म्हणजे सूर्य त्या नक्षत्रांमध्ये असतांना अनुक्रमें उत्तर व दक्षिण दिशांत असतो असें वर्तमान*कालाच्या रूपामध्ये त्यांचें वर्णन आहे व यासाठीं तें वर्णन प्रत्यक्ष पाहून केलेलें असावें असें सहज वाटतें. या सर्व विवेचनावरून, तें जर बरोबर असेल तर, या वैदिक ग्रंथाच्या कालीं वसंतसंपातीं कृत्तिकांमध्ये उदग-यनारंभ होत असे हें अगदीं उघड होतें.

परंतु तैत्तिरीय^१संहितेमध्ये याहूनही अधिक महत्वाचें असें स्थळ आहे. त्या ठिकाणीं गवामयनासारख्या वार्षिक सत्राला आरंभ करण्यास उत्तम काळ कोणता या विषयीं विवेचन केलें आहे. त्याचा सारांश असा:—“संवत्सरासाठीं दीक्षा घेणारांनीं एकाष्टकेच्या दिवशीं दीक्षा घ्यावी. एकाष्टका ही संवत्सराची पत्नी. म्हणून एकाष्टकेच्या दिवशीं दीक्षा घेणारे संवत्सराच्या आरंभीं दीक्षा घेतात. परंतु ते संवत्सराच्या पीडेप्रत दीक्षा घेतात. व त्यांचा शेवटच्या नांवाचा ऋतु होतो. व संवत्सरही व्यस्त होतो. म्हणून फाल्गुनी पूर्ण मासीं दीक्षा घ्यावी. कारण तें संवत्सराचें मुख आहे. व त्या दिवशीं दीक्षा घेणारे संवत्सराच्या आरंभीं दीक्षा घेतात. तुरी

* यानि देवनक्षत्राणि तानि दक्षिणेन परियुन्ति । यानि यमनक्षत्राणि तान्युत्तरेण ।

त्यांत एक दोष आहे तो हा कीं त्यांचा विषुवान् मेघयुक्त दिवशीं येतो. ह्मणून चित्रापूर्णमासीं दीक्षा घ्यावी. कारण तो संवत्सराचें मुख आहे. ह्मणून त्यादिवशीं दीक्षा घेणारे संवत्सराच्या आरंभीं दीक्षित होतात. यांत कोणताच दोष नाही. पूर्णिमेच्यापूर्वी चवथे दिवशीं दीक्षा घ्यावी. कारण त्यायोगें एकाष्टकेला सोमक्रय साधतो. व ह्मणून ती निष्फल होत नाही. हे यजमान सत्र आटोपून उठले ह्मणजे त्यांच्या मागोमाग ओषधी व वनस्पति याही उठतात. ” अशाच प्रकारचा मजकूर तांड्य*ब्राह्मणामध्येही आला आहे. व तेथें शब्दही थोड्याशा फरकानें हेच आहेत. यांमध्ये एकाष्टका हा जो शब्द आहे त्याचा अर्थ सर्व मीमांसकांच्या मतें माघांतील वद्यअष्टमी असा आहे. या दिवशीं वार्षिक सत्रास आरंभ करावा असें प्रथम सांगितलें. परंतु त्यास तीन नडी आहेत. पहिली अडचण ह्मणजे ही कीं, एकाष्टका ज्यावेळीं आपण थंडीनें अगदीं त्रस्त होतो तेव्हां येते. दुसरी अडचण अशी कीं, या दिवशीं दीक्षा घेतल्यानें जरी वर्षारंभीं दीक्षा घेतली असें होतें, तरी ऋतूसंबंधानें पाहिलें असतां शेवटच्या ऋतूमध्ये दीक्षा घेतली असें होतें. याच्यासंबंधानें तांड्य ब्राह्मणामध्ये आणखी असें ह्मटलें आहे कीं, ” ते अवभृथस्थानाला जातात तेव्हां पाण्यापासून त्यांना आनंद होत नाही ” याचें कारण पाणी त्यावेळीं फार थंड असतें असें टीकाकार ह्मणतो. आतां एकाष्टकेला

* ५-९.

। तस्य सानिर्या यदपोऽनंभिनन्दन्तोऽभ्यवयन्ति (५-९-३).


सत्रारंभ करावयास तिसरी अडचण अशी कीं, संवत्सर त्यावेळीं व्यस्त ह्मणजे उलटा होतो. याचा अर्थ शवरादिकांनीं दक्षिणाय-
नान्तबिन्दूपासून सूर्य माधारा वळल्यामुळे अयन पालटतें समा-
दिला आहे. आतां या अडचणी येऊं नयेत म्हणून फाल्गुनी
पूर्णमासीं दीक्षा ध्यावी असें सांगितलें. कारण असें केल्यानेंही
संवत्सरारंभीं दीक्षा घेतल्यासारखें होतें. परंतु त्यांतही एक असा
दोष आहे कीं, विष्वान् पावसाळ्यांत येतो व तें कांहीं इष्ट नाहीं.
यासाठीं चित्रापूर्णमासीं दीक्षा ध्यावी असें सुचविलें. व त्यांत
कांहींएक अडचण येत नाहीं असें सांगितलें. ह्मणजे वर्षारंभीं
दीक्षा घेतल्यासारखें होऊनही वरच्यांपैकीं कांहींएक अडचण येत
येत नाहीं.

पण याहूनही उत्तम दुसरी वेळ सांगितली. ती पूर्णमासाच्या
पूर्वीं चार दिवस ही होय. ही वेळ साधल्यानें एकाष्टकेचाही
उपयोग होतो; कारण त्या दिवशीं सोमक्रय पडतो, असें झटलें
आहे. यावरून हा पूर्णमास एकाष्टकेच्या पूर्वींचा ह्मणजे मघापूर्ण
मास असें जैमिन्यादि मीमांसकांनीं ठरविलें आहे. व त्याचा इतर
गोष्टींशींही मेळ पडतो. सोमाकरानें लौगाक्षीचें “ माघी पौर्णि-
मासीच्या पूर्वीं चार दिवस सांवत्सरिक सत्रासाठीं दीक्षा घेतात ”
असें वचन एके ठिकाणीं दिलें आहे त्यावरून हीही पूर्णिमा माघीच
असली पाहिजे असें दिसतें. आतां वर दिलेलें मीमांसकांचें ह्मणणें
जर बरोबर असेल तर त्यावरून आपल्या विषयाला प्रस्तुत अशीं
जीं अनुमानें निघतात तीं हीं:—तैत्तिरीयसंहिताकाळीं उदगयनारंभ

माघ कृष्ण अष्टमीच्या पूर्वी व बहुधा माघी पौर्णिमेलाच होत असे. कारण अष्टमीला अयन पालटलेलें असे व पूर्णिमेच्या पूर्वी चार दिवस नसे. वर सांगितलेल्या तैत्तिरीयसंहितेंतील उताऱ्यामध्ये सत्रारंभ वर्षारंभीच झाला पाहिजे असा कटाक्ष दिसतो. व ह्यणून माघी पौर्णिमा हा एक वर्षारंभ असला पाहिजे. हा वर्षारंभ अर्थात् उदगयनारंभापासूनच होत होता. परंतु एकाचकाळीं एकएक महिन्याच्या अंतरानें सारखे तीन वर्षारंभ असणें शक्य नाहीं. यासाठीं फाल्गुनीपूर्णमास व चित्रापूर्णमास हे दोन जुने वर्षारंभ तैत्तिरीयसंहितेमध्ये सांगितले आहेत, आणि त्या काळीं विषूवान् याचा खरा अर्थ माहीत नाहींसा झाला होता, असें उधड दिसतें.

अशा रीतीनें वरील विवेचनावरून तैत्तिरीयसंहितेच्या काळीं वसंतसंपात कृत्तिकांमध्ये होता असें दाखविण्यास सबळ आधार मिळतो. कारण उदगयनारंभ माघ पौर्णिमेला झाला ह्यणजे दक्षिणायनारंभ मघा नक्षत्रांत सूर्य असतांना झाला पाहिजे. ह्यणजे अर्थात् वसंतसंपात कृत्तिकांमध्ये आलाच. अशा रीतीनें वेदांग ज्योतिषाच्या खेरीज तैत्तिरीयसंहिता व ब्राह्मण यांत आढळणाऱ्या चार निरनिराळ्या वचनांवरून वसंतसंपात कृत्तिकांमध्ये होता हें स्पष्ट दाखवितां आलें. एक, नक्षत्रचक्रास व तदाधिष्ठित देवतांस कृत्तिकांपासून आरंभ केलेला आहे असें सांगणारें वचन. दुसरें कृत्तिका नक्षत्रांचें मुख आहेत असें स्पष्ट वचन. तिसरें कृत्तिका देवनक्षत्रांचा आरंभ आहे हें वचन; व चवथें माघ पौर्णिमेला उदगयनारंभ होत असे असें स्पष्ट सांगणारें सत्रारंभदिवसाविषयींचे विवेचन. या सर्व ठिकाणीं

उत्तर ध्रुव.



दक्षिण ध्रुव.

खुलासा:-पृथ्वी मध्ये आहे आणि तिच्या भोंवती क्रांतिवृत्तांनून सर्ष
 फिरतो असे कल्पून ही आकृति काढिली आहे. हिच्यावरून वसंत संपात
 अमुक नक्षत्रांत आहे हे समजल्यास इतर प्रधान बिन्दु कोणत्या नक्षत्रांत
 आहेत हे समजेल; आणि उत्तरायणाचा महिनाही समजेल.

प्रत्यक्ष किंवा अप्रत्यक्षपणे वसंतसंपाताचा संबंध कृत्तिकांशी लाविलेला आहे. व ही गोष्ट सिद्ध करण्यास आणखी पुराव्याची गरज आहे असे वाटत नाही.

आतां कृत्तिका म्हणजे त्या नांवाचा तारकापुंज धरून तैत्तिरीयसंहिताकाळ इ. स. पूर्वी सुमारे २३५० वर्षे इतका येतो. परंतु कांहीं युरोपियन पंडित या कृत्तिका नक्षत्रास विभागात्मक समजून हा काळ इ. स. पूर्वी १४२६ पर्यंत आणतात. परंतु जे गृहस्थ वैदिक ऋषींना अयनान्तविन्दु संपातविन्दु वगैरे गोष्टींचे सूक्ष्मज्ञान होणे शक्यच नव्हते असे म्हणतात, त्यांनीच त्या ऋषींना नक्षत्रे समविभागात्मक करावयास लावावे हे मोठे आश्चर्य आहे. असे म्हणणे युक्तीस अगदीच सोडून आहे. पण वैदिक काळाची मर्यादा याहूनही म्हणजे २३५० वर्षांहूनही फार दूर आहे असे सबळ पुराव्यानिशी सिद्ध केल्यावर असल्या कुशकांस मुळी थाराच मिळणार नाही.

बेटलेने विशाखा म्हणजे दोन शाखांचे असा अर्थ करून व त्यांचे कारण हे नांव पडण्याचे वेळी सांपातिक* याम्योत्तरवृत्त विशाखांच्या दोन ताऱ्यांमधून बरोबर जात असे असे कल्पून, वसंतसंपाताला समविभागात्मक कृत्तिकांच्या आरंभी आणून ठेविले आहे. आतां तैत्तिरीयसंहिता व वेदांगज्योतिष यांच्या

* दोन्ही ध्रुवांतून जाणारी जी दक्षिणोत्तर वर्तुळ त्यास याम्योत्तर वृत्त म्हणतात. अशी वृत्त वाटतील तितकी कल्पितां येतील. त्या पैकी दोन्ही संपातांतून जाणारे जे वृत्त त्यास सांपातिक याम्योत्तर वृत्त हणावे.

उदगयनारंभामध्ये एका पंध्रवड्याचें अंतर आहे. व इतकें अंतर पडावयास वसंतसंपात १४ अंश तरी मार्गे आला पाहिजे. वेदांग ज्योतिषामध्ये तो संपात भरणीच्या दहाव्या अंशांत दिला आहे. व या ठिकाणापासून समभागात्मक कृत्तिका^१ फक्त ३ अंश २० कला आहे. अर्थात् बेंटलीचें म्हणणें निरर्थक होतें. या कृत्तिका तारकात्मकच घेतल्या पाहिजेत. म्हणून तैत्तिरीयसंहिताकालाळ बेंटले प्रभृतींच्या मताप्रमाणें इ. स. पूर्वी १४२६ न धरतां २३९० हाच धरिला पाहिजे.

वर सांगितलेल्या तैत्तिरीयसंहितेंतील संवत्सरसत्राच्या अनुवाकामध्ये चित्रापूर्णमास व फल्गुनीपूर्णमास असे वर्षारंभ दिले आहेत. परंतु तैत्तिरीयसंहिताकालीं उदगयनीं माघ महिन्यामध्ये वर्षारंभ होत असे हें वर दाखविलेंच आहे. आतां चित्रापूर्णमास व फल्गुनीपूर्णमास यांचा अर्थ वेबरच्या म्हणण्याप्रमाणें चैत्र व फाल्गुन महिने असा न घेतां, त्या त्या महिन्यांतील पौर्णिमेचे दिवस असा घेतला पाहिजे. कारण एकाष्टकेच्या दिवशीं दीक्षा घेतल्यानें येणाऱ्या अडचणी टाळण्यासाठीं हे दुसरे दिवस सांगितले आहेत. अर्थात् त्यांचा संबंध विवक्षित दिवसांकडे आहे, महिन्यांकडे नाहीं. व हा अर्थ सायणासह सर्व मीमांसकांस संमत आहे.

१ एक समविभागात्मक नक्षत्र म्हणजे १३°-२०'. भरणीचे १०° झाल्यावर अर्थात् कृत्तिका ३°-२०' वर असणार. म्हणजे बेंटलेच्या म्हणण्याप्रमाणें पहातां तैत्तिरीय संहिताकालापासून वेदांग ज्योतिष कालापर्यन्त संपात फक्त ३°-२०' इतकाच मार्ग येतो. पण खरोखर तो निदान १४° तरी मार्ग आलेला आहे.

परंतु या चित्रा अथवा फल्गुनीपूर्णमासांला वर्षारंभाचे दिवस मानण्याचें कारण काय ? सायणाचार्यांच्या मताप्रमाणें पृहस्तां हे दिवस वसंतामध्ये येतात म्हणून त्यांस वर्षारंभ म्हटलें. परंतु तैत्तिरीय-संहितेच्या काळीं चैत्र वैशाख हे* वसंतऋतूचे महिने होते; फाल्गुन चैत्र हे नव्हते. ही अडचण दूर करण्याकरितां सायणाचार्यांनीं दुहेरी वसंताची कल्पना केली. एक चांद्र व दुसरा सौर. चांद्रवसंता-मध्ये फाल्गुनचैत्र घातले व सौरामध्ये चैत्रवैशाख घातले. परंतु असें करण्याची कांहीं आवश्यकता नाही. शिवाय चांद्रऋतूंचा कायमपणा नाही. कारण चांद्र वर्ष सौर वर्षाशीं जमवून घेण्यासाठीं अवश्य तेव्हां एक अधिक महिना धरीत असत. अर्थात् चांद्र महिन्यांचा व ऋतूंचा मेळ फार वेळ रहात नसे. परंतु सायणाचार्य म्हणतात त्याप्रमाणें दुहेरी ऋतु धरले तरी फाल्गुन वसंता-मध्ये येऊं शकत नाही. सौर वर्षापेक्षां चांद्र वर्ष सुमारे अकरा दिवसांनीं कमी असल्यामुळें व ऋतू सूर्यावर अवलंबून असल्या-मुळें एकदां चैत्र शुद्ध प्रतिपदेस वसंतारंभ झाल्यास पुढच्या वर्षीं चैत्र शुद्ध द्वादशीस होईल; असें होतां होतां तिसऱ्या वर्षीं अधिक-मास धरल्यावर पुन्हा तो चैत्रांत पूर्वस्थळीं येईल. अशा रीतीनें दुहेरी ऋतु धरल्यास वसंतारंभ पुढें वैशाखापर्यंत जाईल. परंतु फाल्गुनामध्ये मागे येणें शक्य नाही. सायणाचार्यांच्या वेळीं म्हणजे

* त्या वेळीं वसंतसंपात कृत्तिकामध्ये होता, म्हणजे वसंत ऋतूला वैशाखांत सुरुवात होत असे म्हणून वास्तविक पाहिलें असतां वैशाख ज्येष्ठ हे वसंत ऋतूचे महिने होते.

चौदाव्या शतकांत वसंतारंभ आतांप्रमाणेंच फाल्गुनांत होत असे. परंतु तेव्हां, तैत्तिरीयकालापेक्षां उदगयनारंभ एक महिन्याहूनही थोडा अधिक मागे हटला होता, या गोष्टीची बरोबर कल्पना न आल्यामुळे सायणाचार्यांनीं परस्परविरुद्ध दिसणाऱ्यावर सांगितलेल्या वर्षारंभांची, दुहेरी ऋतू कल्पून कशीतरी एकवाक्यता करण्याचा प्रयत्न केला आहे. परंतु आतां संपातचलनामुळे वर्षारंभांत बदल होत जातो हें आपल्याला समजल्यावर सायणाचार्यांची युक्ती अयुक्त व्हाणून सोडून दिली पाहिजे.

सुश्रुताच्या वैद्यकग्रंथामध्ये “ फाल्गुनश्चैत्रौ वसंतः ” असें एके ठिकाणीं ह्मटलें आहे. परंतु तो भाग त्यांत कोणी मागाहून वातलेला असावा असें दिसतें. कारण त्याच्या जरा पूर्वीं माघादि मासचक्र व शिशिरादि ऋतुचक्र सांगून, माघ फाल्गुन शिशिरऋतु, चैत्र वैशाख वसंतऋतु वगैरे सांगितलें आहे. यावरून “ फाल्गुनश्चैत्रौ वसंतः ” वगैरे वर्णन उठ कोणी तरी प्रक्षिप्त केलें असलें पाहिजे. सुश्रुत व चरक यांच्या ग्रंथाचें सार वर्णन करणाऱ्या वाग्भटानें “ फाल्गुनश्चैत्रौ वसंतः ” वगैरे वर्णनाचा कांहीं एक संबंध न आणितां त्याच्यापूर्वीं सांगितलेली माघादि मासांची व शिशिरादि ऋतूंची पद्धत दिली आहे. यावरून “ फाल्गुनश्चैत्रौ वसंतः ” वगैरे वर्णन वाग्भटाच्यावेळीं सुश्रुताच्या ग्रंथांत नव्हतेंच, किंवा असलें तरी त्यास तें सुश्रुताचें खास असावें असें वाटलें नाहीं हें उघड आहे.

असो. तर याप्रमाणें तैत्तिरीयसंहिताकाळीं फाल्गुन हा वसंतमास होता असें ह्यणण्यास कांहीं आधार नाही. यासाठीं सायणाचार्यांचा तसा अर्थ याठिकाणीं तरी मान्य करतां येत नाही. शिवाय हा अर्थ कित्येक ब्राह्मणें व सूत्रें यांत आलेल्या “फाल्गुनी* पौर्णिमा ही संवत्सराची प्रथम रात्र ” अशा अर्थाच्या वचनांशींही विरुद्ध आहे. तैत्तिरीयब्राह्मणामध्ये† “ उत्तरा फाल्गुनी ही संवत्सराची प्रथम रात्र, संवत्सराच्या आरंभीं अग्न्याधान करणारा पुष्कळ संपत्तिमान् होतो ” असें ह्मटलें आहे. तसेंच सूत्रकारांनींही “ संवत्सरसत्रांचा आरंभ फाल्गुनी अथवा चैत्री पौर्णिमा या दिवशीं करावा ” असें स्पष्ट सांगितलें आहे.‡ आतां या सर्व वचनांचा जर कांहीं अर्थ होत असेल तर फाल्गुनी पौर्णिमा ही वर्षाची पहिली रात्र असें खरोखर एकेकाळीं मानीत असत हें आपल्याला कबूल केल्याशिवाय गत्यंतर नाही.

आतां वर सांगितल्याप्रमाणें “ फाल्गुनी पौर्णिमा हें संवत्सराचें मुख होय ” या तैत्तिरीयसंहितेंतील वाक्याचा सायणाचार्यांनीं दिलेला अर्थ तर ग्राह्य नाही. तर दुसरा अर्थ कोणता घ्यावयाचा? फाल्गुनी पौर्णिमेला वसंतसंपातीं वर्षारंभ होत असे अशी तर कल्पनाच करतां येत नाही. कारण या रीतीनें वसंतसंपात उ-

“ एषा ह संवत्सरस्य प्रथमा रात्रिर्यत्फाल्गुनी पौर्णिमासी । श. ब्रा. ६-२; २. १८.

† १-१. २. ८.

‡ आ० श्रौ. सू. १-२. १४. ३.

उत्तराभाद्रपदांत येतो व अशी स्थिति येण्याला इ० स० पूर्वी* २०,००० वर्षेपर्यंत आपल्याला गेलें पाहिजे. परंतु त्यांत कांहीं अर्थ नाही. उरला दुसरा मार्ग; ह्मणजे त्या पौर्णिमेला उदगयनीं वर्षारंभ होत असे असें मानणें. माघी, फाल्गुनी, आणि चैत्री या पौर्णिमा एकाच ठिकाणीं व एकाच कारणासाठीं सांगितल्या आहेत या गोष्टीवरून हाच अर्थ खरा असें साहजिक अनुमान होतें. हा अर्थ अगदीं स्वाभाविक व युक्तीला धरून दिसतो; व तैत्तिरीय संहितेच्या भास्करभट्ट नांवाच्या भाष्यकारानें हेंच मत दिलें आहे. त्यानें सांगितल्याप्रमाणें फाल्गुनी पौर्णिमेच्या दिवशीं एकदां केव्हां उदगयनीं वर्षारंभ होत असला पाहिजे. या मताप्रमाणें वैदिक कालाची मर्यादा आणखी २००० वर्षे मागे जाते व ह्मणून यूरोपियन पंडित हें मत मान्य करावयास कांकूं करतात. परंतु जी गोष्ट सबळ पुराव्यावरून सिद्ध होईल तिच्या योगानें कित्येक लोकांच्या पूर्वकल्पित कल्पनांशीं जरी विरोध आला तरी आपणांस ती एवढ्याच कारणावरून कधींही टाकून देतां कामा नये.

* संपाताची पूर्ण प्रदक्षिणा होण्यास सुमारे २६००० वर्षे लागतात; परंतु क्रान्तिवृत्ताच्या उलट दिशेच्या एका गतिविशेषामुळे तो काल २१००० वर्षांचा होतो. इह्नीं वसंतसंपात पूर्वाभाद्रपदांत आहे. परंतु “फाल्गुनी पौर्णिमा हें संवत्सराचें मुख होतें” यावरून वसंतसंपात उत्तराभाद्रपदांत होता असें समजल्यास तेव्हांपासून आतांपर्यंत संपाताची एक पूर्णप्रदक्षिणा होऊन व दुसऱ्या प्रदक्षिणेला सुरुवात होऊन तो पुनः पूर्वाभाद्रपदांत आला असें मानावें लागतें. व इतकी गोष्ट होण्याला सुमार २२००० वर्षे लागतील.

वर, कृत्तिकांमध्ये वसंत संपात होता हें सिद्ध करण्यासाठीं आपण असें पाहिलें कीं, नक्षत्रचक्राचा आरंभ कृत्तिकांपासून केलेला आहे; दुसरें उदगयन माघशुक्लपक्षांत होत असे; तिसरें दक्षिणायननक्षत्र पित्रधिष्ठित होतें; व चवथें शारदसंपाताजवळील नक्षत्रामधून सांपातिक याम्योत्तर वृत्त जात असण्याचा संभव असतो. सारांश, जर वर्षारंभ माघांत होत होता असें मानलें तर त्याशीं क्रान्तिवृत्तांतील अयनादि प्रधान बिन्दूचीं नक्षत्रासंबंधीं स्थानें अगदीं जुळतात व अशा रीतीनें ती गोष्ट तीं अप्रत्यक्षपणें स्थापित करतात. आतां वैदिककाळीं फाल्गुनी पौर्णिमेला उदगयनारंभीं वर्षारंभही होत असे ही गोष्ट सिद्ध करण्याला अशाच प्रकारचा कांहीं पुरावा मिळण्यासारखा आहे कीं नाहीं हें पहावयाचें. ऋतु एक महिना मार्गे यावयास स्थूलमानानें वसंतसंपात दोन विभागात्मक नक्षत्रे मार्गे यावयास पाहिजे. ह्मणून उदगयनारंभ जर माघांत न होतां फाल्गुनांत झाला तर वसंतसंपातही कृत्तिकांच्या पुढें दोन नक्षत्रे ह्मणजे मृगशीर्षांत येईल. तसेंच दक्षिणायन व शरदसंपात अनुक्रमें उत्तरा फाल्गुनी व मूळ या नक्षत्रीं होतील. यासाठीं संपातादि बिन्दूंची अशा प्रकारची क्रान्तिवृत्तांतील स्थिति दाखविण्याला वैदिक ग्रंथामध्ये काय आधार आहे हें आतां पहावयाचें.

कृत्तिकांप्रमाणें मृग हेंही नक्षत्रांचें मुख होतें असें वैदिक ग्रंथामध्ये स्पष्टपणें ह्मटलेलें कोठेंही आढळत नाहीं. तरी मृगशीर्ष याचें दुसरें नांव जें आग्रहायणी त्यावरून तसें दिसतें.

आग्रहायणी याचा अर्थ वर्षारंभ करणारें असा आहे. परंतु त्या नक्षत्राला हें नांव मिळालें कसें ? हा प्रश्न आहे. कोश-कारांनीं व्युत्पत्ति देतांना मार्गशीर्षी पौर्णिमा ही वर्षाची प्रथम रात्र असल्यामुळें तिला आग्रहायणी असें म्हणतात व आग्रहायणीमध्ये पूर्णचंद्र मार्गशीर्षांत होतो म्हणून त्या महिन्याला आग्रहायणिक असें नांव मिळालें असें सांगितलें आहे. हें ठीक आहे. परंतु ते आणखी असें म्हणतात कीं, अमरकोशांत सांगितल्याप्रमाणें मार्गशीर्षाचेंच आग्रहायणी असें नांव आहे, कारण त्या नक्षत्री चंद्र असतांना पूर्वी वर्षारंभ होत असे. परंतु हें म्हणणें बरोबर दिसत नाही. कारण नक्षत्रावरून पूर्णमासाला नांव द्यावयाचें ही नेहमीची रीत आहे. म्हणून आग्रहायणी संबंधानें मात्र पूर्णमासावरून नक्षत्राला नांव मिळतें असें म्हणणें बरोबर नाही. पाणिनीच्या मताप्रमाणेंही असल्या उलट्या पद्धतीला कांहीं आधार नाही. पाणिनीनें आग्रहायणीपासून आग्रहायणिक असें महिन्याचें नांव दिलें आहे. त्यावरून आग्रहायणी याचा अर्थ त्याच्या मत मृगशीर्ष-नक्षत्र असा नसून मार्गशीर्षी पौर्णिमा असा असावा असें दिसतें. कारण महिन्यांचीं नांवां पूर्णमासावरून साधावीं असें त्याचें मत आहे. आतां आग्रहायणी हा पूर्णमासवाचक शब्द पाणिनीनें चैत्री वगैरे शब्दाप्रमाणें साधिला आहे कीं काय हें बरोबर समजत नाही. परंतु कार्तिकी वगैरे शब्दांच्या सादृश्यावरून पहातां, त्यानें अग्रहायण शब्दापासून आग्रहायणी शब्द साधिला असून, अग्रहायण हें मृगशीर्षाचें मूळचें नांव असावें, असें दिसतें. या शब्दाच्या व्यु-

त्पत्तीसंबंधानें बराच मतभेद आहे. परंतु त्या सर्व मतांच्या मु-
ल्यार्थी मार्गशीर्षी पौर्णिमेला पूर्वी एकदां वर्षारंभ होत असे व त्या
पौर्णिमेच्या नांवावरून मृगशीर्षाला आग्रहायणी हें नांव पडलें ही
कल्पना साधारण आहे. जर ही कल्पना दूर केली तर या
शब्दासंबंधानें सर्व अडचण नाहीशी होते. शिवाय ही कल्पना
खरी मानावयास वेद किंवा पाणिनि यांमध्ये आधार नाही. पाणि-
नीचें एकंदर धोरण आग्रहायण हें नक्षत्राचें नांव धरून त्यावरून
आग्रहायणी हें पूर्णमासाचें नांव व त्यावरून आग्रहायणिक हें महि-
न्याचें नांव साधण्याचें आहे. नक्षत्रवाचक आग्रहायण शब्द आतां
नाहीसा झाला आहे व अमरसिंहानें आग्रहायणी असाच नक्षत्रवाचक
शब्द दिला आहे. परंतु या जुन्या शब्दाच्या अर्थाचा विपर्यास
करण्यांत अमरसिंह एकटाच वांटेकरी आहे असें नाही. मार्गशीर्षी
पौर्णिमा ही संवत्सराची प्रथम रात्र होती, या कल्पनेवरून पुढील
वाङ्मयामध्ये दुसऱ्याही पुष्कळ चुका उत्पन्न झाल्या आहेत.

आतां मार्गशीर्षी पौर्णिमेला वर्षारंभ होत असे असें धरल्यास
काय काय निष्पन्न होतें तें पाहूं. असें मानण्यास प्रत्यक्ष आधारें
“मासानां मार्गशीर्षोऽस्मि ऋतूनां कुसुमाकरः” या *गीतावचना-
खेरीज दुसरा कोणताही नाही. आनंदगिरीनें या गीतावचनावरील
ज्ञांकरभाष्याच्या टीकेमध्ये मार्गशीर्ष महिना समृद्धीचा असतो
झणून त्याचें विभूतिमत्त्व वर्णिलें आहे असें लढलें आहे. परंतु

हैं कारण समाधानकारक वाटत नाहीं. संदर्भावरून मार्गशीर्षाचा वर्षारंभाचा महिना ह्यणण्याचा आशय स्पष्ट दिसतो. सूर्यपंडित नांवाच्या एका ज्योतिष्याने आपल्या परमार्थप्रपा नांवाच्या गीते-वरील टीकेमध्ये हटलेंः आहे कीं, मार्गशीर्षाचें दुसरें नांव आग्रहायणिक असें आहे, व त्यांतील पौर्णिमा संवत्सराची पहिली रात्र असे. असा अर्थ घेतल्यास भगवद्गीतेतील वरील वचन आग्रहायणिक शब्दाच्या चुकीच्या व्युत्पत्तीवर लिहिलें गेलें असावे असें दिसतें. परंतु या शब्दाची व्युत्पत्ति नीटपणें घेतल्यास त्यांत थोंटाळा होण्यासारखें कांहींच नाहीं. आग्रहायणिक हा साधित शब्द असल्यामुळे त्या नांवाचा महिना वर्षारंभाचा असणें शक्यच नाहीं. परंतु त्यावेळीं अग्रहायण ह्यणजे मृगशीर्ष, हें पहिलें नक्षत्र ही कल्पना अगदीं नाहीशी होऊन मार्गशीर्ष महिनाच वर्षारंभाचा होता असें मानूं लागले; व या नव्या कल्पनेला एकदां गीतेमध्ये स्थान मिळाल्याबरोबर तिचा त्वरित सर्वत्र प्रसार होऊन विद्वानांनींही आपलें मत तसें बनविलें.

या चुकीच्या कल्पनेचा इतर विद्वानांनींच अवलंब केला असें नाहीं, तर ज्योतिषी लोकांनींही तसेंच केलें. पण त्याचा परिणाम काय झाला पहा. जुन्या ज्योतिषग्रंथांमध्ये वर्षारंभ उत्तरायणी होत असे. ह्यणजे वर्षाचा पहिला महिना तोच उत्तरायणाचाही पहिला

§ यद्वा मृगशिरः पूर्णिमासंबंधेन वर्षादिरभिहितस्तस्मिन्नेवाग्रहायणीत्याभिधानात् । आग्रहायणं यस्यां साग्रहायणी । अत एव आग्रहायणिक इति मार्गशीर्षनाम । अतोऽस्य मासस्य मुख्यत्वाद्विभूतिमत्त्वम् ।

महिना असे. आतां मार्गशीर्षी पौर्णिमेला संवत्सराची प्रथम रात्र हल-
टलें तर स्वाभाविकपणेंच त्यादिवशीं उत्तरायण सुरु झालें असें ज्यो-
तिषी समजणार. व मग अर्थात् दक्षिणायनविन्दु मृगशीर्षी* येणार
ह्मणजे वसंत संपात त्याच्या मार्गे ९० अंश येणार. सूयसि-
द्धान्तामध्ये मृगशीर्षाचे विषुवांश रेवतीपासून ६३ दिले आहेत.
त्यावरून मृगशीर्षाच्या मार्गे ९० अंश ह्मणजे रेवतीच्या मार्गे २७
अंश वसंतसंपात आला. परंतु वैदिक ग्रंथांमध्ये नक्षत्रारंभ कृत्तिकां-
पासून होत असून माघामध्ये उत्तरायण होत असे असें सांगितले आहे.
यावरून त्यावेळीं वसंतसंपात रेवतीच्या पुढें निदान २७ अंश तरी
होता. आतां या दोन गोष्टींचा मेळ कसा घालावयाचा ? वेदही खोटे
नाहींत व गीताही खोटी नाही. दोन्हीही सारखींच प्रमाण. पण दो-
होंमध्ये असा विरोध. ह्मणून आमच्या ज्योतिष्यांनीं संपाताच्या
आंदोलनाची, ह्मणजे संपात क्रान्तिवृत्तांत संबंध प्रदक्षिणा न करितां
रेवतीच्या पुढें मार्गे २७ अंशच हालतो अशी, कल्पना लढवून
वरील विरोध नाहीसा केला. अर्वाचीन ज्योतिर्विदांनीं ही कल्पना
गणितशास्त्राच्या नियमांच्या विरुद्ध आहे असें ठरविलें आहे; पण

* मृगामध्ये पूर्णचंद्र ज्या दिवशीं होईल ती मार्गशीर्षी पौर्णिमा. पौर्णि-
मेच्या दिवशीं चंद्रसूर्य समोरासमोर ह्मणजे एकमेकांपासून १८० अंशावर
असणार. ह्मणजे मार्गशीर्षी पौर्णिमेला सूर्य मृगनक्षत्रापासून १८० अंशावर
असेल. आतां त्या दिवशीं जर अर्वाचीन पद्धतीचें उत्तरायण सुरु होतें
असें मानलें तर अर्थात्च वसंतसंपात मृगाच्या मार्गे फक्त ९० अंशावर
येईल. (आकृति पहा).

तिला भारतीय ज्योतिषग्रंथामध्ये स्थान कसे मिळाले याचे दुसरे सयुक्तिक कारण अद्यापि कोणी दिलेले नाही. § बॅटले व व्हिटने यांच्या मते या आंदोलनाच्या सीमा, रेवतीच्या पुढे २७ अंशावर ह्मणजे कृत्तिकांमध्ये सूर्य असतांना वसंतसंपाती वर्षारंभ होत असे, या गोष्टीवरून ठरविल्या असाव्या. परंतु एवढीच गोष्ट आंदोलनाची कल्पना उत्पन्न करण्यास पुरेशी नाही. रेवतीच्या दोन्ही बाजूंस २७ अंशावर वसंतसंपात होत असे, असे कायमपणे समजल्याशिवाय कांहीं आमच्या ज्योतिष्यांनी आंदोलनाची कल्पना काढिली नाही. यासाठी त्या कल्पनेचे वर सांगितलेले कारणच खरे असले पाहिजे.

असो. तर अशा रीतीन मार्गशीर्षी पौर्णिमेला उदगयनीं वर्षारंभ होत असे, असे मानल्यास वर सांगितलेली अपरिहार्य अडचण येते. अर्थात् ही कल्पना आपल्याला सोडून दिली पाहिजे. रेवतीच्या मार्गे २७ अंशावर वसंतसंपात असावयास आपल्याला सांप्रत चालू असलेल्या संपातप्रदक्षिणेच्या आरंभी तरी गेले पाहिजे, अथवा सुमार ६०० वर्षे आणखी वाट तरी पाहिली पाहिजे. म्हणून असली निरर्थक अनुमाने ज्यांपासून निघतात त्या गोष्टीच आपण सोडून दिल्या पाहिजेत. आतां “मार्गशीर्षी पौर्णिमा वर्षाची प्रथम रात्र” या वचनाचा दुसराही कोणता अर्थ होऊ शकत नाही. या दिवशी उद-

§ भारतीय ज्योतिषशास्त्र या ग्रंथांत दीक्षितांनी हेच कारण दिले आहे. (पान ३३२).

गर्ग्येन होत असे असा अर्थ घेतल्यास काय परिणाम होतो हें आता आपण पाहिलेंच. आतां वर्षारंभ धरण्याची दुसरी पद्धति म्हणजे वसंतसंपातापासूनची; व तीप्रमाणें पाहूं गेलें तरी, *मार्गशीर्षांत वसंतसंपात येण्यास तो अभिजित् नक्षत्रीं असला पाहिजे. म्हणजे आपल्याला तो काळ इ. सनापूर्वी २०,००० वर्षे ढकलिला पाहिजे. परंतु हें तर असंभवनीय दिसतें. या सर्व विवेचनावरून अग्रहायणी याचा सध्यां प्रचलित असलेला अर्थ घेऊन चालावयाचें नाहीं हें उघड होतें. आतां उरला अर्थ, त्या नांवाच्या नक्षत्रामध्ये सूर्य असतांना वर्षारंभ होत असे हा. मग त्या नक्षत्राचें नांव अग्रहायण असो, अग्रहायणी असो, अगर अग्रहायणी असो तें नक्षत्र वर्षामध्ये पहिलें होतें एवढा आपल्या मुद्याचा प्रश्न. आतां यापुढें अग्रहायण म्हणजे मृगशीर्षनक्षत्र असेंच घेऊन चालावयाचें.

असो. तर मग फाल्गुनामध्ये उदगयन झालें म्हणजे त्या अन्वये वसंतसंपातीं वर्षारंभ मृगशीर्षी ऊर्फ अग्रहायणीं होणार. म्हणजे माघांत उत्तरायण झालें असतां जसा वसंतसंपात कृत्तिकांत

* मार्गशीर्षी पौर्णिमेला वसंतसंपात होत असे म्हणजे त्या दिवशीं सूर्य वसंतसंपातीं होता असें मानलें म्हणजे वसंतसंपात मृगशीर्षाच्या पुढें किंवा मार्गे १८०° असला पाहिजे. अभिजित् नक्षत्राचा क्रान्तिवृत्तांशीं (यांतच सर्व नक्षत्रे आहेत) कांहीं संबंध नाहीं. तरी त्यांतून जाणारें याम्योत्तरवृत्त मृगापासून १८०° अंशावरून जातें. एवढ्यावरून व या वृत्तामध्ये क्रान्तिवृत्ताजवळ एवढी मोठी तारा दुसरी नसल्यामुळें त्यांत वसंतसंपात होईल असें वर म्हटलें आहे. खरोखर अभिजित् नक्षत्रांत वसंतसंपातबिंदु कधीं यावयाचा नाहीं.

होतो तसेंच येथेही. याप्रमाणें तैत्तिरीय ब्राह्मणांतील “ फाल्गुनी पूर्णमास हें संवत्सराचें मुख आहे ” या वचनाला अग्रहायणामध्ये दडून राहिलेल्या गोष्टीनें पाठवळ मिळते. मृगशीर्षामध्ये वसंतसंपात झाला ह्मणजे मूळामध्ये शारदसंपात येतो. व कदाचित् मूळनक्षत्राचें नांवही या गोष्टीवरून पडलें असेल; कारण, त्यावेळीं वर्षारंभी सूर्यास्ताबरोबर उगवणारें तेंच नक्षत्र होतें. ही मूळशब्दाची व्युत्पत्तीही कांहीं अंशीं मृगामध्ये वसंतसंपात होता असें दाखविण्यास उपयोगी पडेल.

मागें सांगितलेंच आहे कीं, वर्षाची दोन अयनें जीं उत्तर व दक्षिण त्यांचा वैदिककाळचा अर्थ व नंतरचा अर्थ यामध्ये भेद आहे. वैदिककाळीं सूर्याच्या उत्तरगोलार्धातील कालाला उत्तरायण ह्मणत; परंतु नंतर, त्याचा अर्थ मकरपासून कर्कसंक्रमणापर्यंतचा काळ असा झाला. ह्मणजे पूर्वी, पितृयान किंवा हल्लीचें दक्षिणायन याचा आरंभ कर्कसंक्रमणापासून होई. उदगयन फाल्गुनी पौर्णिमेला झालें ह्मणजे, अर्थात् दक्षिणायन किंवा पितृयान भाद्रपदी पौर्णिमेला होणार, ह्मणजे भाद्रपदाचा कृष्णपक्ष हा पितृयानाचा पहिला पंध्रवडा झाला. ह्मणून त्यालाच विशेषेंकरून पितरांचा पंध्रवडा ऊर्फ पितृपक्ष हें नांव मिळालें. अजूनही आपण याच पक्षांत पितरांचीं विशेष* श्राद्धे करितों. भाद्रपदवद्यपक्षाला पितृपक्ष हें नांव कां मिळालें याचें कारण कोणीही आजपर्यंत दिलेलें नाही.

परंतु फाल्गुनी पौर्णिमेला वर्षारंभ होतो या^१ संहितावचनांचा नीट अर्थ घेतल्यास, ह्यणजे त्या पौर्णिमेला उत्तरायणारंभ होत असे असे समजल्यास, ह्या गोष्टीचा अगदी सहज रीतीने उलगडा होतो. ह्यणजे त्यावेळीं दक्षिणायनाचा आरंभ भाद्रपदी पौर्णिमेला होत असे व ह्यणून त्याच्या पुढच्या पक्षाला पितृयानाचा पहिला पंधवडा ऊर्फ पितृपक्ष ह्यणूं लागले.

आतां, आपलाच पितृपक्ष भाद्रपदांत होतो असें नाहीं.^२ पारशी लोकांचाही तेव्हांच होतो. ही गोष्ट फारच महत्वाची आहे. कारण ज्या जुन्या काळासंबंधी आपण विचार करीत आहों त्या काळीं भारतीय, इराणी व हेलनिकआर्य* हे सर्व एकच होते. आतां, आपली उपपत्ति जर खरी असेल तर तिला या आर्य लोकांच्या निरनिराळ्या शाखांच्या चालीरीती, दंतकथा वगैरे गोष्टींवरून चांगला आधार मिळेल. मृगशीर्षांत वसंतसंपात होता हें दाखाविण्यास असा पुरावा पुष्कळ आहे हें आपण पुढें पाहूं. सध्यां आपण प्राचीन अवेस्तिक पंचागासंबंधें डॉ. गिडगरनें केलेल्या अनुमानांचा थोडा विचार करूं. त्यानें “मध्यर्यो”^१ ह्यणजे “वर्षाचा मध्य” हा शब्द आधारभूत धरून, त्यावरून प्राचीन अवेस्तिक पंचागांतलि वर्षाचा आरंभ दक्षिणायनापासून होत असे असें अनुमान केलें आहे. ही गोष्ट आपल्या उपपत्तीशीं अगदीं जुळते. पारशी लोकांनीं असल्या

* ग्रीक.

^१ मध्यर्यो व इंग्रजी (Midyear मिडियर) यांचें साम्य दिसतें.

प्रत्येक बाबतीत आपल्या अगदीं उलट मत स्वीकारीलें आहे. व ह्मणून आपला वर्षारंभ उत्तरायणीं झाला तर त्यांचा त्याच्या उलट ह्मणजे दक्षिणायनीं व्हावयाचा व असेंच खरोखर आहे. पारशी व हिंदु यांच्या जुन्या पंचागाचा मेळ इतकाच आहे असें नाहीं. वर सांगितलेंच आहे कीं, दोघांचेही पितृपक्ष भाद्रपदांत एकाचवेळीं येतात. पारशी लोकांचा पहिला महिना फ्रवशिनम् ह्मणजे पितृमास हा आहे, व त्याचा आरंभ दक्षिणायनापासून होतो. या महिन्यापासून चवथा महिना तिष्ट्येहे, किंवा तिष्ट्याचा मास हा आहे व हें तिष्ट्यनक्षत्र ह्मणजे *सिरिअस्चा तारा होय असें मानतात. आतां आपल्याकडे भाद्रपदापासून मोजलें असतां ४ था महिना मार्गशीर्ष ह्मणजे मृगशीर्षाचा मास हा येतो; व मृगशीर्ष व सिरिअस् हे अगदीं जवळच आहेत. तसेंच फ्रवशिनम् महिन्यामध्ये दक्षिणायनीं वर्षारंभ धरिला ह्मणजे दशुषो महिन्याचा आरंभ बरोबर वसंतसंपातीं होतो. हा दशुषो महिना सृष्टिकर्त्या अहुरमझदाचा आहे. यावरून तो एकदां वर्षारंभाचा महिना असावा असें दिसतें. याप्रमाणें जुन्या अवेस्तिक पंचांगामध्ये वसंतसंपातीं आरंभ होणाऱ्या वर्षाच्या कांहीं खुणा आपल्याला आढळतात. या गोष्टी व विशेषेंकरून दोघांचे पितृपक्ष एक असणें हें केवळ काकतालीय असेल असें संभवत नाहीं. आतां, त्यांच्यांत वर्षारंभ उत्तरायणांतून दक्षिणायनांत जरी गेला तरी पितृपक्षासारखी पूर्वापार चालत आलेली पवित्र गोष्ट स्थानभ्रष्ट करणें हें त्यांस योग्य वाटलें नाहीं. ह्मणून अजूनही दोघांचे पितृपक्ष एकच आहेत.

याप्रमाणें तैत्तिरीयसंहिता व दुसरीं ब्राह्मणें यांत असलेल्या फल्गुनीपूर्णमास वर्षाचें मुख होतें या वचनाचा स्वाभाविकपणें संदर्भावरून होणारा-म्हणजे त्या दिवशीं उत्तरायण होत असे असा-अर्थ घेतल्यास, व मृगशीर्षवाचक अग्रहायण शब्दाचा वर्षारंभ करणारें असा खरा अर्थ घेतल्यास, त्या नक्षत्रामध्ये एकदां वसंत संपात होता हें उघड होतें. पितृपक्षाच्या काळावरूनही असेंच दिसतें. व त्याच वेळीं पारशी लोकांचाही पितृपक्ष येतो या गोष्टीवरून, वरील ह्मणण्यास चांगला सबळ आधार मिळतो. कृत्तिकांमध्ये वसंतसंपात होता ही गोष्ट अशाच प्रकारच्या पुराव्यावरून वर सिद्ध केलेली आहे; व म्हणून मृगशीर्षासंबंधानेंही अशाच प्रकारचें अनुमान करावयास कांहीं हरकत दिसत नाही. मृगशीर्षापासून नक्षत्रचक्राला आरंभ होत असे असे सांगणारें स्पष्ट वाक्य जरी कोठें आढळत नाही, तरी तसें मानावयास बहुतेक भागच पडेल अशा कांहीं गोष्टी पुढील विवेचनांत येणार आहेत; त्यांवरून वरील अनुमानसंबंधानें शंकेला बहुतकरून जागाच राहणार नाही.

आकाशाच्या ज्या भागामध्ये मृगशीर्षनक्षत्रपुंज आहे तो भाग सर्वोत्तम अत्यन्त प्रेक्षणीय आहे. एकाद्या निरभ्र रात्री सहज आकाशाकडे पहाणाऱ्याचेंही लक्ष या तारकापुंजाच्या मनोहर स्वरूपाकडे वेधल्या वांचून रहाणार नाही. मग प्राचीन आर्यानां तर त्यांच्यावेळीं या आकाशाच्या भागामध्ये वर्षारंभीं सूर्योदय होत असल्यामुळे तो अधिकच मनोवेधक झाला असला पाहिजे. या पुंजामध्ये व्याधासह पांच

पहिल्या प्रतीचे तारे आहेत, दुसऱ्या प्रतीचे बरेच आहेत, व चाजूला आकाश गंगा आहे. या आकाशप्रदेशामध्ये प्राचीन कवींच्या प्रतिभेला भरान्या मारण्यास चांगलाच अवकाश मिळाला. या नक्षत्रपुंजावरून किती तरी गोष्टी प्राचीन आर्यांमध्ये उत्पन्न झाल्या. त्यांपैकी काहींचे परीक्षण करून त्यावरून आपल्या उपपत्तीला काहीं आधार मिळतो की नाही हे आतां पहावयाचे आहे. आपल्या उपपत्तीप्रमाणे जर त्यांचा आजपर्यंतच्या अर्थाहून अधिक नीट अर्थ लागला, तर आपल्या उपपत्तीला खरी मानावयास एक सबळ कारण मिळेल. परंतु हे परीक्षण करण्यापूर्वी प्राचीन ग्रंथांत वर्णिल्याप्रमाणे विवक्षित तारा व त्यांचे कल्पिलेले आकार हे निश्चित करण्याचा थोडा प्रयत्न करूं.

मृगशीर्ष याच्या अर्थावरून त्या पुंजाच्या आकाराची कल्पना सहज होईल. परंतु त्यांत अनेक तारा असल्यामुळे हा आकार कल्पण्यास त्यांपैकी कोणत्या ध्यावयाच्या हे सांगणे जरा कठीण आहे. शीर्ष शब्दावरून संबंध मृग आकाशांत होता असे दिसत नाही. रुद्राने प्रजापतीस बाणाने विद्धिले या शतपथऽ ब्राह्मणांतील गोष्टीसंबंधाने सायणाचार्य आपल्या भाष्यांत ह्मणतात “रुद्राने प्रजापतीचे शिर बाणाने छेदिलेऽ व तो बाण व शिर ही दोन्ही

• § श. ब्रा. २-१-२-८.

§ इपुणा तस्य शिरश्चिच्छेद.....इषुः शिरश्चेत्युभयमंतरिक्षमुत्प्लुत्य नक्षत्रात्मनावस्थितं दृश्यते ।

अंतरिक्षांत जाऊन नक्षत्र रूपानें राहिलेलीं दिसतात. ” ऋग्वेदांत शीर्षच्छेदाविषयीं याच प्रकारचें वर्णन नाही. तरी त्यांत प्रजापतीची गोष्ट दिली आहे. दुसऱ्या ठिकाणीं ऋग्वेदामध्ये इन्द्रानें वृत्राचें शिर छेदिलें व वृत्र हा मृग रूपानें दिसला अशी वर्णनें आहेत. यावरून ऋग्वेदांत मृगाच्या शीर्षाचेंच वर्णन आहे असें दिसतें. ग्रीक पुराणामध्ये सुद्धां ही गोष्ट आली आहे. अपालो देवानें आपली वहीण ओरायनवर प्रीती करते हें पाहून क्रोधानें तिच्याकडून समुद्रांतील एका दूरच्या वस्तूचा बाणानें छेद करविला, व ती वस्तु ओरायनचेंच शिर होतें असें आढळून आलें. यावरून, आपल्याला शरविद्ध असें छेदून टाकिलेलें मृगाचें शिरच कोठें तें पाहिलें पाहिजे. अमरसिंहानें मृगशीर्षाच्या वर असलेल्या तीन तारांना इन्वका हें नांव दिलें आहे. पण कांहीं जणांच्या मताप्रमाणें ओरायन पुंजाच्या शिरोभागीं असलेल्या तीन लहान तारांनाच जर मृगशीर्ष समजलें तर मृगशीर्ष व इन्वका हीं एकच होतात. ह्मणजे अमरानें दिलेला भेद निरर्थक होतो. यासाठीं संबंध मृगाची आकृति या पुंजांत आहे असें न समजतां फक्त शरविद्ध असें डोकेंच आहे असें समजलें पाहिजे. असें समजल्यावर ही आकृति निश्चित करणें कठीण नाही. कारण वरील गोष्टींमध्ये जो बाण आला आहे तो ओरायनाच्या पट्यांतील तीन तारा

† मृगशीर्ष मृगशिरस्तस्मिन्नेवाग्रहायणी । इन्वकास्तच्छिरो देशे तारका निवसन्ति याः ॥

आहेत हें उघड आहे. ह्मणजे मृगशीर्षाची आकृतिही, ओरायनचा पट्टा, त्याचे मागचे दोन पाय व पुढला डावा पाय मिळून कल्पिली पाहिजे. या आकृतीप्रमाणें अमरानें दिलेली इन्वकांची जागाही साधते. या आकृतींत इन्वका ह्मणजे बाण अथवा ओरायनाच्या पट्ट्यांतील तीन तारा होत. या पुंजामध्ये दुसऱ्याही कित्येक आकृतींची कल्पना केली असेल. सर्व मृग शरीर, व यज्ञोपवीत धारण करणारा प्रजापति या आकृतींची ही कल्पना केलेली आहे. परंतु या सर्व कल्पनांत शीर्षाची कल्पना सर्वांत जुनी दिसते. व ती वरूनच वाढत वाढत दुसऱ्या कल्पना निघाल्या असें वाटतें.

या विवेचनांत मृगशीर्ष नक्षत्र ओरायन पुंजांतच आहे असें आपण मानलें आहे. व जरी याबद्दल कित्येक पंडितांनी शंका घेतली आहे तरी यांत असंभवनीय असें कांहींच नाही. कारण रमणीय अशा रोहिणी मागून लगेच येणारा दुर्वृत्त प्रजापति रुद्राच्या त्रिकांड बाणानें विद्ध होऊन पडलेला, व तो बाण त्याच्या शिरामध्ये अडकून राहिलेला अद्याप दिसतो आहे. या गोष्टीवरून तारकापुंजासंबंधानें तर शंका रहाणें संभवतच नाही.

याप्रमाणें मृगशीर्षाची आकृति प्रथमतः कशी कल्पिली होती हें पाहिल्यावर दुसऱ्या तारा निश्चित करणें कठीण नाही. रोहिणी संबंधानें शंका कांहींच. रुद्र आर्द्रा नक्षत्राची देवता असल्यामुळे त्याचें स्थान अर्थात् आर्द्रा ह्मणजे ओरायनचा उजवा स्कंध हें होय. परंतु ऐतरेय ब्राह्मणामध्ये ज्याला हल्लीं आपण

मृगव्याध ह्यणतो तोच रुद्र असें सांगितलें आहे.* आकाशगंगेला त्यावेळीं कांहीं विशेष नांव होतेसें दिसत नाहीं. पारशी, ग्रीक व भारतीय आर्य या तिघांमध्ये आकाशगंगेला साधारण असें नांव नाहीं. परंतु तिच्याकडे त्यावेळीं लोकांचे लक्षच लागलें नव्हत असें मात्र म्हणतां येणार नाहीं. ग्रीक ज्योतिषामध्ये या गंगेच्या दोन्ही बाजूंना कॅनिस मेजर व कॅनिस मायनर असे दोन कुत्रे आहेत. हे अगदीं पूर्वीपासूनचेच आहेत कीं काय, याविषयीं कांहीं जणांस शंका आहे. परंतु प्लूटार्कच्या लिहिण्यावरून कॅनिस, ओरायन व अर्सा हे पुंज ग्रीक लोकांना अगदीं पूर्वीपासून माहीत होते हें उघड दिसतें. कारण तो ह्यणतो “ ज्या पुंजांना ईजिप्शियन लोक एसिस, हार्न्स व टायफॉन् ह्यणतात, त्यांसच ग्रीक लोक अनुक्रमें कॅनिस, ओरायन् व अर्सा असें ह्यणतात. ” या प्लूटार्कच्या ह्यणण्यावरून हे तीन तरी पुंज मूळ ईजिप्शियन किंवा खाळ्डियन नव्हत एवढें सिद्ध होतें. यां पैकीं अर्सा हे वेदांतील सप्तऋक्ष व पारशांचे हेप्टोइरिंग होत. यावरून प्लूटार्कच्या कॅनिस विषयींच्या ह्यणण्याच्याही सत्यतेबद्दल साक्ष पटते. ह्यणजे कॅनिस, ओरायन व अर्सा हे पुंज आर्यांचेच मूळचे आहेत यांत कांहीं संशय नाही.

* ऐ. ब्रा. (३-३३)

१ मोठा कुत्रा व धाकटा कुत्रा.

आतां हे तारकापुंज जर मूळचे आर्यींचेच आहेत, तर आर्य-जातीच्या तिन्ही शाखांमध्ये या पुंजांविषयीं कांहीं सारख्या सारख्या गोष्टी असल्या पाहिजेत. वेदांमध्ये देवयान व पितृयान यांच्या विषयींच्या कल्पना अगदीं सार्वत्रिक झाल्या होत्या असें म्हणण्यास हरकत नाही. या कल्पना बहुधा दिवस व रात्र अथवा उजेड व काळोख यांवरून बनल्या असाव्या. वेदामध्ये, पितृयान ह्मणजे आकाशाचा अगदीं खालचा भाग ह्मणजे ज्यांत अपार समुद्र आहेत व जेथे वैवस्वताचे ह्मणजे यमाचे राज्य आहे असा प्रदेश असें वर्णन* आहे. त्याचप्रमाणे देवयानामध्ये इन्द्राचे राज्य आहे. याप्रमाणे एकंदर आकाशगोलाचे एक प्रकाशित व ज्ञात आणि दुसरा जलमय व अंधकारयुक्त असे दोन भाग केलेले आहेत. आतां या देवयान व पितृयानरूपी गोलार्धांना एके ठिकाणीं जोडणें आहे. हें काम वसंत व शारदसंपातांनीं केलें; व हीं संपातस्थानें स्वर्गाचीं उर्फ देवलकाचीं उर्फ देवयानाचीं द्वारे झालीं. मग तीं राखण्याकरितां कुत्रेही मिळाले. ही स्वर्गद्वाराची कल्पना वेदांपासून आलेली आहे.

पारशी लोकांमध्ये ही गोष्ट जास्त पूर्णपणें राहिली आहे. त्यांच्यांत संपात ह्मणजे नुसता दरवाजा नाही, तर तो देवलोक व यमलोक यांच्या मधला पूल आहे. त्याला चिन्वत् सेतु ह्मणतात. व तो राखणारे कुत्रे मृतमनुष्यांच्या आत्म्यांना त्यावरून जावयास मदत करितात. ग्रीक कथांमध्ये कर्बेरास नांवाचा तीन डोक्यांचा

कुत्रा यमलोकाचे दरवाजे राखण्यासाठी ठेविला आहे व * ऋग्वेदांत यमाचा चार डोळ्यांचा कुत्रा त्याच्या राज्याचा मार्ग राखीत आहे. या गोष्टीच्या आश्चर्यकारक सादृश्यावरून त्यांचें मूळ एक असलें पाहिजे हें उघड दिसतें. परंतु त्यांचा आजपर्यंत कोणी समाधानकारक अर्थ दिलेला नाही. पण ओरायनमध्ये वसंतसंपात होता असें जर आपण समजलों, तर वर सांगितलेले कुत्रे स्वर्ग व यमलोक यांच्या सीमेवर येतील व मग सर्व वरील गोष्टी आकाशांत स्पष्ट दिसतील. आपल्या ग्रंथांमध्ये मृतमनुष्याच्या आत्म्याला यमलोकाला जातांना एक नदी † उलटावी लागते असें वर्णन आहे, व ग्रीक लोकांमध्येही अशी कल्पना आहे. मृगशीर्षामध्ये वसंतसंपात धरिल्यास ही नदी ह्मणजे आकाशगंगा हें सहज समजेल. यमलोकाला जाण्यासाठी या नदीजवळ ग्रीकलोकांनी अर्गास ह्मणजे नौका ठेवली आहे. वेदांमध्येही ‡ दिव्यनावेंतून उत्तम लोकाला जाण्याचें वर्णन आहे. तेथें दैवीम् नावम् असे शब्द आहेत. अथर्व वेदांतही (६. ८०. ३) दिव्यस्य शुनः असे शब्द आहेत. या दोहोंची सांगड घातली असतां दिव्य किंवा दैवी याचा अर्थ आकाशांतील (दिवसंबंधी) असा घेतला पाहिजे. महिम्नस्तोत्रादि अर्वाचीन संस्कृत ग्रंथांमध्ये रुद्राचें दिव्य शरीर

* ऋ. १०. १४. १०

† वैतरणी; मृताच्या नांवानें एक गाय द्यावी, ह्मणजे त्याला या नदीपलीकडे जावयाचा नावेचा खर्च देतां येतो असें गरुडपुराणांत सांगितलें आहे.

‡ ऋग्वेद १०-६३-१०

वर्णिलें आहे. त्या ठिकाणीं दिव्य शब्दाचा अर्थ आकाशांतील असा उघड आहे. असो. या उत्तम लोकाला जाण्याचा मार्ग राखण्याकरितां ठेविलेल्या कुत्र्यांचेंही दोन्ही वाड्मयांमध्ये वर्णन आहे. आकाशगंगा ही स्वर्गाची ह्मणजे देवयानाची सीमा समजल्यास या गोष्टींचा सहज उलगडा होतो. म्हणजे ही दिव्य नाव व हे कुत्रे ह्मणजे, अर्गो नेविस व कॅनिस हे नक्षत्रपुंज होत. या विवेचनावरून आकाशांतील स्थितीवरून वरील कल्पना रचल्या गेल्या असेंच समजण्याचें कारण नाही. उलट पूर्वी अस्तित्वांत असलेल्या कल्पनावरूनही आकाशांतील ताऱ्यांना नांवें मिळालीं असतील. अनार्य लोकांच्या पुराणकथांवरून असेंच दिसतें. तरी वर सांगितलेल्या आर्यांच्या कथांची उत्पत्ति आतां सांगितल्याप्रमाणेंच झाली असावी असें तिन्ही आर्य शाखांच्या गोष्टींतील विलक्षण सादृश्यावरून दिसतें. आतां या निरनिराळ्या आर्यराष्ट्रांच्या गोष्टींतील कुत्र्यांच्या रंगरूपामध्ये कांहीं भेद आढळतो. यावरून कदाचित् हे एक नसतील अशी शंका येईल. परंतु एकाच ग्रंथामध्येही त्यांचें निरनिराळें वर्णन असल्यामुळें अशी शंका निरर्थक होते. रंगरूप, वचनलिंग या गोष्टी यामध्ये फारशा महत्वाच्या नाहीत. ऋग्वेदांतील सरमा कुत्री ही व स्वर्गद्वार रक्षक कुत्रे हीं देखील एकच होत असें दिसतें. कारण इन्द्राच्या गाई शोधण्यासाठीं तिला पाठविलें असता पणींनीं तिला गोंजारून दूध प्यावयास दिलें. व मग ती परत

आल्यावर गाई पाहिल्याचें नाकबूल करूं लागली. तेव्हां इन्द्रानें तिला लाथ मारिली; त्याबरोबर ती दूध ओकली. आतां हें दूध क्षणजे आकाश गंगेचें पाणी किंवा इंद्रजी शब्दाप्रमाणें दुधाच्या* नदींतील दूध हें सहज लक्षांत येईल. ऋग्वेदामध्ये, †शुनाशिरौ यांची स्वर्गांतील दुधाचा पृथ्वीवर वर्षाव करण्याविषयीं प्रार्थना केली आहे. मॅक्समुल्लरच्या मतें हे शुनाशिरौ क्षणजे कॅनिस उर्फ श्वानपुंजच होत. ऋग्वेदाच्या पाहिल्या मंडळांतील एका ऋचेंत, ‡ ऋतुदेवता ज ऋभु त्यांना संवत्सरसमाप्तिचे वेळीं श्वान जागे करीत असे असें म्हटलें आहे. हें वर्णन कॅनिस उर्फ श्वानपुंज वर्षारंभीं अथवा पितृयानाच्या शेवटीं पूर्वेस सूर्योदयापूर्वीं उगवत असे त्याचें आहे. या सर्व गोष्टींचा व विशेषतः श्वान वर्षारंभ करीत या गोष्टीचा त्यावेळीं वसंतसंपात श्वानपुंजांत अथवा मृगशीर्षांत होता असें मानिलें म्हणजे चांगला उलगडा होतो.

या उपपत्तीवरून दुसऱ्याही कित्येक गोष्टींचा समाधानकारक अर्थ लावतां येतो. मृगशीर्ष सूर्योदयीं उगवूं लागलें म्हणजे वसंत ऋतु सुरू झाल्यामुळे सर्व सृष्टि प्रफुल्लित होत असे व म्हणून पुराणा-

* मृगशीर्षपुंज आकाश गंगेच्या जवळ आहे. इंद्रजींत आकाशगंगेला “दुधाचा मार्ग” अशा अर्थाचें Milky way असें नांव आहे. विष्णूचें वास्तव्यही क्षीरसागरांत आहे. तेव्हां हा क्षीरसागर व Milky way बहुधा एकच असावे.

‡ ऋ. ४-५७-५

† (१-१६१-१३)

मध्ये विष्णूचे जे सात्विक गुण सांगितले आहेत ते या मृगशीर्षा-
मध्ये सर्व दिसतात असे म्हणण्यास हरकत नाही. पण हे नक्षत्र
शरत्संपाती सूर्यास्ताबरोबर उगवू लागले म्हणजे सर्व गोष्टी बदलून
जात; त्यामुळे, ते इंद्रवृत्रांच्या युद्धाची भूमि अथवा त्या भयंकर
रुद्राचे स्थान असे वैदिक ऋषींच्या लक्षांत सहज आले असेल.
तात्पर्य हे नक्षत्र सात्विक व तामसिक अशा दोन्ही गुणांचे ह्मणजे
विष्णु व रुद्र या दोहोंचेही द्योतक होते. ग्रीक कथांमध्ये कर्बेरास
व आर्थास अशा दोन स्वर्गद्वाररक्षक कुत्र्यांचे वर्णन आहे. यां-
पैकी आर्थास म्हणजे वैदिक वृत्र होय असे सर्व समजतात. पण
हा वृत्र या यम लोकाच्या दाराशी कसा आला हे कोणी सांगितलेले
नाही. परंतु ऋग्वेदांतिल नमुचीच्या गोष्टीचा आपल्या प्रस्तुत उप-
पत्तीप्रमाणे अर्थ घेतल्यास सर्व गोष्टी नीट जमतात. वर एके ठि-
काणी सांगितलेच आहे की वृत्र हा ऋग्वेदांत पुष्कळदां मृग रूपानेही
आला आहे. आतां नमुचि व वृत्र यांच्या वर्णनावरून ते दोन
असावे असे कांहीं वाटत नाही. खरोखर पाहिले असतां, शुष्ण,
पिषु, कुयव, नमुचि व वृत्र हीं सर्व इंद्राच्या एकाच शत्रूंची
नावे आहेत. आतां, मृगरूपधारी वृत्राला अथवा नमुचीला इन्द्राने
मस्तक छेदून मारिले असे वर्णन आहे; व यावरून रुद्राने तोडिलेले
प्रजापतीचे शिर व हे मृगाचे शिर एकच होय असे सहज कळते.
आतां, इन्द्राने नमुचीला “परावति” ह्मणजे दूरच्या प्रदेशांत†

* ऋ. १-८०-७; ५-३२-३; ५-३४-२; ८-९३-१४.

† ऋ. १-५३-७


मारिलें आहे. या “परावती” चा अर्थ यमलोक असा दिसतो. पण ऋग्वेदांत[§] दहाव्या मंडळांत एके ठिकाणीं, इन्द्रानें नमुचीला मारून देवलकाचे मार्ग मोकळे केले, असें वर्णन आहे. त्यावरून नमुचीला मारण्याचें नक्की ठिकाण देवयानाचें द्वार हें होय. वाज-सनेयी संहितेमध्ये (१०.१४) एका याज्ञिक विधीच्या वर्णनांत नमुचीच्या वधाचा काल व स्थान हीं दिलीं आहेत. त्यांत ऋत्विज् यजमानाला पूर्वादि सर्व दिशांमधून व वसंतादि सर्व ऋतूंमधून (वसंतापासून शिशिरपर्यंत) नेल्यावर व्याघ्रचर्माखालीं झांकलेला एक धातूचा तुकडा दूर फेंकून देऊन म्हणतो कीं, “ नमुचीचें शीर्ष फेंकून दिलें. ” या शब्दांचा जर कांहीं अर्थ होत असेल तर तो हाच कीं, ऋतूसंबंधानें पाहिल्यास शिशिराच्या शेवटीं किंवा ऋग्वेदांत वर्णन केलेल्या पितृयानाच्या द्वाराशीं वृत्राचा वध झाला. आतां यावरून नमुचि किंवा वृत्र, म्हणजे ग्रीक लोकांचा आर्थास हा यमलोकाच्या द्वाराशीं कसा आला हें समजेल.

या नमुचीच्या मरणाविषयीं तांड्य* ब्राह्मणामध्ये एक चमत्कारिक गोष्ट[§] दिली आहे. इन्द्र व नमुचि यांमध्ये असें ठरलें होतें कीं, इन्द्रानें नमुचीला रात्रीं मारूं नये, दिवसा मारूं नये, तसेंच

§ ऋ. १०-७३-७. त्वं जघंथु नमुचिं मखस्युं दासं' कृण्वान ऋषये विमायं । त्वं चकथु मनवे स्योनान्पथो दैवत्रांजसेव यानान् ॥

* तां. ब्रा. १२-६-८

§ या ब्राह्मणांतील गोष्टीवरूनच पुढें पुराणांत विष्णुकशिपूची व नरसिंह अवताराची गोष्ट आली असावी.



शुष्क अथवा किन्न अशा कोणत्याही शस्त्रानें मारूं नये. ह्मणून इन्द्रानें त्याला दिवस व रात्र यांच्या संधीस ह्मणजे उषोदय होऊन सूर्योदय होण्याच्या पूर्वी पाण्याच्या फेसानें मारिलें. आतां यांचें हें युद्ध दैनिक नसून वर्षाकालाच्या आरंभी होणारें आहे. हा वेळ नक्की म्हटला ह्मणजे देवयान व पितृयान यांच्या संधीचा होय. कारण ऋग्वेदांत वर्णन केल्याप्रमाणें नमुचीच्या मरणानें देवलोकाचा मार्ग मोकळा होतो असें आहे. परंतु वरील गोष्टींतला पुढला भाग ह्मणजे इन्द्रानें नमुचीला पाण्याच्या फेसानें मारिलें ही गोष्ट विशेष लक्षांत ठेवण्यासारखी आहे. ऋग्वेदांतही आठव्या* मंडळांत इन्द्रानें नमुचीचें मस्तक पाण्याच्या फेसानें छेदिलें अस वर्णन आहे. आतां हा फेंस कोठला आला? अर्थात् नमुचीला जर देवयानाच्या द्वाराजवळ मारिलें आहे व त्याचें मस्तकही जर अजून तेथें आहे, तर हा फेंस आकाशगंगेशिवाय दुसरा कोठचा असणार? आकाशाला सागराची व तारकांना फेंसाची उपमा देण्याची चाल संस्कृत वाङ्मयामध्यें पुष्कळ आहे. “नेदं नभोमंडलमंवुराशिर्नैताश्च तारा नवफेनभंगाः” । हें सुभाषित तर प्रसिद्धच आहे. शिवमहिम्न स्तोत्रामध्येंही “तारागणगुणित

* ऋ. ८-१४-१३. अपां फेनेन नमुचेः शिरः इन्द्रोद वर्तयः ॥

† श्लोक १७. वियद्व्यापी तारागणगुणितफेनोद्गमरुचिः

प्रवाहो वारां यः पृथतल्लु दृष्टः शिरसिते ।

उ गद्द्वीपाकारं जलधिबलयं तेन कृतमि-

त्यनेनैवोन्नेयं धृतमहिम दिव्यं तव वपुः ॥ (पु. चा.)

फेनोद्गमरुचिः । ” ह्यणजे “तारासमूहांच्या योगानें ज्याच्या फेणाचें रमणीयत्व वृद्धिगत झालें आहे, ” असें रुद्राच्या मस्तकावरील गंगाप्रवाहाला विशेषण दिलें आहे. शिवाय याच स्तोत्रकारानें पुढें २२ व्या* श्लोकांत “रुद्रानें स्वकन्याभिलाषी प्रजापतीला बाणानें विद्धिलें ” या गोष्टीचा उल्लेख करून, ही सर्व गोष्ट अद्यापि आकाशांत धडधडीत दिसते आहे असें ह्मटलें आहे. यावरून शिवाच्या मस्तकावरील गंगा ह्यणजे रुद्राच्या ऊर्फ व्याधाच्या ताऱ्याजत्रळ असलेला आकाशगंगेचा पट्टाच होय, असा कवीचा आशय स्पष्ट दिसतो. आतां, महिम्नकाराच्या प्रतिभेला जर आकाशगंगेंत फेंस दिसला, तर वैदिक ऋषींच्याही उज्जल प्रतिभेला तो दिसला असल्यास त्यांत नवल काय? पारशी धर्मग्रंथामध्येही मिश्र हा राक्षसांवर आपलें वनंतरूपी वज्र फेंकतो असें वर्णन आहे. वनंत ह्यणजे पारशी दस्तुरांच्या मताप्रमाणें आकाशगंगाच होय. यावरून इ-

ही शिवस्वरूपाची कल्पना खरोखर फारच उदात्त आहे. सर्व विश्वाला व्यापणारी आकाशगंगा ज्याच्या मस्तकावर आहे, तो रुद्र स्वतः किती मोठा असला पाहिजे याची कल्पनाच करावयाला पाहिजे असें कवी ह्मणतो. स्वगोलाला बलयभूत झालेल्या या आकाशगंगेचें याहून सरस वर्णन करणें अशक्य आहे.

* प्रजानाय नाथ प्रसभमभिकं स्वां दुहितरं
गतं रोहिन्द्रूतां रिरमयिषुमृष्यस्य वपुषा ।
धनुष्पाणे र्यातं दिवमपि सपत्राकृतममुं
त्रसन्तं तेऽद्यापि त्यजति न मृगव्याधरभसः ॥

न्द्राचें फेनरूपी शस्त्र ह्मणजे आकाशगंगाच होय असें निःसंशय ठरतें. तर याप्रमाणें संपातांची आपण मानिलेली स्थिति धरिली असतां नमुचीच्या गोष्टीचा चांगला उमज पडतो.

आतां मृगानुसारी भयंकर व्याध जो रुद्र तत्संबंधीं गोष्टींकडे वळूं. पौराणिक कथांमधील रुद्राचें वर्णन ह्मणजे मस्तकीं गंगा, सशानवासाची आवड, किरातवेष, अशाप्रकारचें आहे. या गोष्टी, पितृयानाच्या द्वारीं, व आकाश गंगेच्या जराखालीं जा व्याध आहे तोच रुद्र समजल्यास, सर्व चांगल्या जुळतात. परंतु या गोष्टींचा प्रस्तुत प्रश्नाशीं कांहीं संबंध नाहीं. रुद्राची वर्षक्रमांतील स्थिति दाखविणाऱ्या गोष्टी आपल्याला पाहिजे आहेत. वसंतसंपात ओरायनमध्ये असतांना प्रजापतीपासून ह्मणजे ओरायनपासून वर्षारंभ होत असे. आतां रुद्रानें प्रजापतीला मारलें; व पूर्वी सांगितल्याप्रमाणें प्रजापति, संवत्सर व यज्ञ हे शब्द समानार्थक आहेत. म्हणजे रुद्रानें प्रजापतीला ऊर्फ यज्ञाला संवत्सरारंभीं मारिलें असें होतें. याच गोष्टीच्या आधारें दक्षयज्ञाचा रुद्रानें विध्वंस केला, ही कथा रचिली असावी. *महा-

* ततःसयज्ञंविष्याध रौद्रेण हृदि पत्रिणा ।

अपक्रान्तस्ततो यज्ञो मृगो भत्वा सपावकः ॥

स तु तेनैव रूपेण दिवं प्राप्य व्यराजत ।

अन्वीयमानो रुद्रेण युधिष्ठिर नभस्तले ॥

यांत मृगाचें शीर्ष विद्धिलें असें न ह्मणतां हृदय विद्धिलें असें ह्मटलें आहे. यावरून सगळाच मृग आकाशांत होता अशी भारतकाळी कल्पना असावीसें दिसतें.

भारतामध्ये “रुद्रानें यज्ञाचें हृदय बाणानें विद्ध केलें; नंतर तो विद्ध झालेला यज्ञ अग्नीसह मृग होऊन पळून गेला, व त्याच रूपानें आकाशांत जाऊन रुद्र पाठीस लागला आहे अशा रूपानें तो तेथें विराजमान होतो आहे,” असें वर्णन आहे. या गोष्टीवरूनच रुद्राला यज्ञहा हें नांव मिळालें. तांड्य*ब्राह्मणांतील ही प्रजापतीची गोष्ट जरा निराळी आहे. त्या ठिकाणीं त्यानें आपण होऊनच स्वतःला वळी देण्यासाठीं देवांच्या स्वाधीन केलें असें वर्णन आहे. परंतु हें कसेंही असलें तरी, रुद्रानें यज्ञाला ऊर्फ प्रजापतीला संवत्सरारंभीं मारिलें ही गोष्ट खरी. याकाळासंबंधानें दुसरीही एक सूचक गोष्ट आहे. शूलगव यज्ञ वसंत अथवा शरदृक्तूमध्ये आर्द्रानक्षत्रीं करावा असें आश्वलायन^१ गृह्यसूत्रांत सांगितलें आहे. हल्लीं या वाक्याचा अर्थ, ज्या दिवशीं चंद्र आर्द्रांत असेल त्या दिवशीं—मग तो दिवस कोणताही असो—या यज्ञाला आरंभ करावा, असा घेतात. पण, त्याचा मूळचा अर्थ वसंतामध्ये अथवा शरदृक्तूमध्ये आर्द्रानक्षत्रीं पूर्णमास किंवा दर्श असतांना या यज्ञाला आरंभ करावा, असा असावास वाटते. असा अर्थ घेतल्यास हा यज्ञ उत्पन्न झाला त्यावेळीं वसंतसंपात आर्द्रानक्षत्राजवळ होता असें होतें. संपात कांहीं काळानें मागे आल्यावर पूर्णमास किंवा दर्श हे आर्द्रानक्षत्रीं वसंतांत किंवा शरदांत होत नाहीसे झाल्यावर या यज्ञाचा आरंभदिवस पूर्णमास किंवा दर्श

* तां. ब्रा. ७-२-१. आणखी तै. ब्रा. ३-९-२२-१.

१ आ. गृ. सू. ४-९-२.

हाच वेणें शक्य नसल्यामुळें आर्द्रा नक्षत्रांत चंद्र असलेला सदर ऋतूतील कोणताही दिवस आरंभाला घ्यावा असा अर्थ झाला असावा. परंतु ही गोष्ट इतकी खात्री पटविण्याजागी नाही. रुद्राजवळ कुत्रे आहेत या वाजसनेयी संहितेतील वर्णनावरून वैदिकऋषींना व्याधाजवळ म्हणजे रुद्राजवळ असलेला श्वानपुंज माहीत होतासें दिसतें. हीही गोष्ट लक्षांत ठेवण्यासारखी आहे.

याप्रमाणें मृगशीर्षांत वसंतसंपात होता असें धरल्यानें आपल्या पुराणांतील मुख्य मुख्य देवतांचें मूळ व स्थान त्या तारकापुजांत अथवा त्याच्या आसपास कोठेंतरी आहे असें आपल्याला अगदीं स्पष्ट दिसलें. वसंतांत आढळणाऱ्या सात्विकवृत्तीची देवता *विष्णु, मेघविद्युदादिकांचा अधिपति रुद्र व वर्षारंभ करणारी यज्ञदेवता प्रजापति या सर्वांची एकाच जागी सांगड केली आहे. एकंदरीत आपल्या त्रैमूर्तीचें पूर्णस्वरूप या तारकापुजांत वसंतसंपात असतांना त्यांत प्रतिबिंबित झालें होतें. दत्तत्रियनांवाचें हें त्रिमूर्तिस्वरूप श्वानरूपी वेदांनीं अनुगम्यमान असें वर्णिलें आहे. मृगशीर्षातील तीन तारे व त्यांच्यामार्गे असलेला श्वान यांवरून त्या स्वरूपाची कल्पना करणें कठीण नाही. आकाशाच्या दुसऱ्या कोणत्याही

* मृगशीर्षपुंज आकाश गंगेच्याजवळ आहे. इंग्रजींत आकाशगंगेला “ दुधाचा मार्ग ” अशा अर्थाचें milky way असें नांव आहे. विष्णूचें वास्तव्यही क्षीरसागरांत आहे. तेव्हां हे क्षीरसागर व milky way बहुधा एकच असावे.

भागामध्ये या सर्व गोष्टी इतक्या मनोवैधक रीतीने एकत्र झालेल्या आढळणें कठीण आहे.

मृगशीर्षाविषयीं विचार करितांना ग्रीक लोकांनी ओरायनपुंजाला आपण स्वतः नांव दिलें होतें असें प्लूटार्कच्या ह्मणण्यावरून स्पष्ट होतें हें सांगितलेंच आहे. त्या ठिकाणीं या ह्मणण्याला पुष्टी आणणाऱ्या व ओरायनपुंजांत एकदां वसंतसंपात होता हें दाखविणाऱ्या कांहीं वैदिक गोष्टींचेही परीक्षण केलें. आतां या तारकापुंजाचें नांव व आकृति हीं, ग्रीक पारशी व भारतीय आर्य लोक एकमेकांपासून दूर होण्यापूर्वींच ठरलीं होतीं, असें दाखविणाऱ्या गोष्टींचा विचार करावयाचा. या गोष्टी व कदाचित् ओरायन हें नांव सुद्धां त्या काळीं वसंतसंपात मृगशीर्ष पुंजाजवळ होता असें मानल्यानेंच चांगल्या समजतात, असें पुढील विवेचनावरून दिसून येईल.

पूर्वीं दाखविलेंच आहे कीं, अग्रहायण या शब्दाची नाहीं तरी आग्रहायणी याची तरी परंपरा पाणिनीच्या वेळेपर्यंत आपल्याला लावितां येते, व हा शब्द नक्षत्र वाचक असल्यामुळे तो आग्रहायणी या पौर्णिमेच्या नांवावरून झाला असें ह्मणणें चुकीचें आहे. हायन शब्द ऋग्वेदांत आलेला नाहीं. तरी अथर्ववेद व ब्राह्मणें यांत आलेला आहे. पाणिनीच्या मते हा शब्द 'हा' म्हणजे जाणें अथवा त्यागकरण या धातू पासून निघाला आहे, व त्याचे त्रीहीधान्य व वेळ असे दोन अर्थ आहेत. या हायन शब्दाचा अयन व आग्रयण (ह्मणजे अर्धवार्षिक यज्ञ) या श-

ब्दांशीं संबंध लाविल्यास या दोन्ही अर्थांचीं कारणें समजतात. एकंदर वर्षाचे अयनात्मक दोन विभाग हे फार प्राचीन आहेत. देवयान व पितृयान या रूपांनीं हे भाग पूर्वीं होते याविषयीं मागें विवेचन आलेंच आहे. या अयन शब्दाला ह् लाविल्यास त्यापासून हायन शब्द सहज होईल. अशा प्रकारें आरंभीं स्वर असलेल्या शब्दांना ह् लावण्याची रीत अजूनही आपल्याला आढळते. उदाहरणार्थ, इंग्रजी हिस्टरी (इतिहास) हा शब्द इस्तरी यावरून निघाला आहे, असें मॅक्समुल्लरनें आपल्या भाषाशास्त्र नांवाच्या ग्रंथांत दाखविलें आहे. यासाठीं अयन शब्दावरून हयन व त्यावरून पुढें हायन शब्द साधिल्यास त्यांत विलक्षण असें कांहीं नाहीं. आतां एकाच शब्दाचीं दोन रूपें असल्यास सहजच त्यांचा एका एका विशिष्ट कार्याकडे उपयोग होऊन त्यांमध्ये अर्थभिन्नत्व येतें. अशा शब्दांनां संस्कृत कौशकार योगरूढ असें ह्मणतात. ह्मणजे या शब्दांमध्ये धात्वर्थ व रूढी या दोहोंचा थोडथोडा भाग असतो. त्याप्रमाणें अयन याचा पूर्वींचा अर्धवर्ष हा अर्थ कायम राहून हायन हा शब्द संबंध वर्षाचा वाचक होऊन बसला असावा. आतां अयनाचें हयन झाल्यावर आग्रयण ह्मणजे अग्र+अयन हा अग्र+हयन किंवा अग्रहयण असा सहजच झाला; व हयनाचें पाणिनीच्या प्रज्ञादि गणाच्या अन्वये हयन झाल्यावर अग्रहयणाचें अग्रहायण असें रूप झालें.

परंतु सध्यांच्या व्युत्पत्तिशास्त्राच्या नियमाप्रमाणें ही रीत जरी इतकी साधी दिसते तरी आपल्या वैयाकरणांनीं ती मान्य केली

नव्हती. आरंभीं ह् लावणें किंवा असल्यास काढणें या तत्वावर च्याच संस्कृत शब्दांची सहज व्युत्पत्ति सांगता येईल. मृगाच्या डोक्यांतील तीन तारांना इन्वका किंवा हिन्वका हे शब्द आहेत. पण संस्कृत व्याकरणकार ते दोन निरनिराळ्या इन्व् व हिन्व् या धातूवरून साधितात. पण त्यांनीं, इन्व, हिन्व्; अय्, हय्; अट्, हट्; अन्, हन्; अशा प्रकारचीं दुहेरी रूपें कां असावीं याचें कारण कधींही दिलेलें नाहीं. त्याचें ह्मणणें अयन शब्द अय्=जाणें यापासून निघाला, हयन् हय्=जाणें यापासून व हायन हा=जाणें यापासून निघाला. परंतु अशा रीतीनें सगळ्या शब्दांची व्यवस्था न लावतां आल्यामुळें त्यांना पुष्कळदां *पृषोदरादि गणाचा आश्रय करावा लागला आहे. परंतु तें कसेंही असलें तरी इतकें खरें कीं, अयन व हायन या दोहोंचाही धात्वर्थ गमन असा आहे; व जेव्हां त्या दोहोंचाही कालभाग दाखविण्याकडे उपयोग होऊं लागला तेव्हां त्यांना विशिष्ट अर्थही मिळाला. ह्मणजे अयन हा शब्द अर्धवर्षाची झाला व हायन पूर्णवर्षाचाच झाला. आतां पाहिल्या अयनाचा आरंभ तोच वर्षाचाही आरंभ. म्हणून अयनारंभवाचक आग्रयण शब्दाचा संवत्सरारंभवाचक आप्रहायण असा स्वरूपभेद झाला.

* पृषोदर शब्द पृषन् व उदर यांपासून झालेला आहे. यामध्यें त् चा लोप व्हावयास कांहीं नियम नसल्यामुळें हा शब्द अनियमितपणें साधणाऱ्या सर्व शब्दांचा प्रतिनिधि झाला आहे. पृषोदरादि गण म्हणजे अनियमितपणें साधणाऱ्या शब्दांचा वर्ग.

अयन शब्दाच्या अर्थाविषयीं विचार करतां प्रथमतः सूर्याचें गमन एवढाच त्याचा अर्थ असून पुढें या गमनावरून नियमित झालेला वेळ ह्मणजे अर्ध वर्ष असा अर्थ झाला असें दिसतें; व आग्रयणेष्टि या प्रत्येक अयनारंभदिवशीं करावयाच्या दोन अर्ध-वार्षिक इष्टि असाव्यात असें वाटतें. मनुस्मृत्यादि वेदकालानंतरच्या ग्रंथांमध्ये आग्रयणेष्टि ह्मणजे नवान्नइष्टि असें ह्मटलें आहे. परंतु संपातचलनामुळे ऋतु मार्गे मार्गे येऊन या इष्टि अयनारंभीं न होतां कोणत्या तरी दुसऱ्या वेळीं होऊं लागल्यामुळे मन्वादिकांची वर सांगितलेली कल्पना झाली असावी. कारण आश्वलायनानें श्रौत-सूत्रांमध्ये दोनच आग्रयणेष्टि सांगितल्या आहेत. एक वसंतारंभीं करावयाची व दुसरी शरदारंभीं. वसंत व शरदू हे ऋतु पूर्वीं सांगितल्याप्रमाणें देवयान व पितृयान यांचे ह्मणजे जुन्या उत्तरायणाचे व दक्षिणायनाचे आरंभ होत. आश्वलायनानें हवनासाठीं त्रीहि, श्यामाक व यव अशीं तीन धान्यें सांगितलीं † आहेत; व यावरूनच तीन आग्रयणेष्टींची कल्पना पुढें निघाली असें दिसतें. कारण * तैत्तिरीय संहितेंतील “ संवत्सरासाठीं दोनदां धान्य शिजवावयाचें ” या वचनावरून ही कल्पना मूळची नव्हे हें उघड दिसतें. ह्मणून, पूर्वीं प्रत्येक अयनाच्या आरंभीं एक एक अशा एकंदर फक्त दोन इष्टि होत्या व तेव्हां आग्रयण याचा

† आ. गृ. सू. १-२-९-१

* तै. सं. ५-१-७-३

पुढील ग्रंथांत सांगितल्याप्रमाणें नवान्नभक्षणाशीं कांहीं संबंध नव्हता, असें उघड दिसतें. कारण असा अर्थ घेतल्याशिवाय या इष्टि आश्र्वलायनानें सांगितल्याप्रमाणें वसंत व शरद या ऋतूंच्याच आरंभीं कां कराव्या याचा उलगडा होत नाही.

तर याप्रमाणें अमरसिंहाच्या आग्रहायणी शब्दाची परंपरा पाणिनीच्या पूर्वी वेदकाळापर्यंतही ह्मणजे आग्रयणी या वैदिक शब्दाशीं, लावितां येते. पण आग्रयणी शब्दाचा वैदिककालीं एक तारकापुंज असा अर्थ होता हें कशावरून ? असा प्रश्न सहजी उत्पन्न होतो. पाणिनीच्या वेळीं चालू असलेला आग्रहायणीचा मृगशीर्ष नक्षत्र हा अर्थ अर्थात् परंपरागतच असला पाहिजे. आतां, प्रत्येक अयनाचा आरंभ सूर्य कोणत्या तरी नक्षत्रांत असतानाच होणार. म्हणून पहिल्या अयनाच्या आरंभीं सूर्या-वरोवर उगवणारें नक्षत्र असा आग्रयण याचा हळूहळू अर्थ झाला असें समजणें हें कांहीं गैर नाही. वैदिक ग्रंथामध्ये आग्रयण याचा तन्नामक नक्षत्र असा अर्थ देणारें वचन कोठें आढळत नाही. परंतु तैत्तिरीय संहितेमध्ये यज्ञांतल्या ग्रहांचा ह्मणजे पात्रांचा आरंभ आग्रयणापासून असावा असे सांगितलें आहे, व त्या पात्रांपैकीं दुसऱ्या दोन पात्रांना शुक्र व मंथिन् अशीं ग्रहवाचक नांवें दिलीं आहेत. यावरून आग्रयण हेही एक आकाशातील

§ रुद्रामध्येही शुक्र, मंथिन्, आग्रयण, विश्वेदेव, ध्रुव हीं नांवें एका ठिकाणीं लागोपाठ आलेली आहेत.

तारागणवाचकच नांव असावें असें अनुमान होतें; व त्याच्या स्थानावरून तें नक्षत्र वर्षारंभीचें असावें असें दिसतें. यज्ञग्रथांतला पात्रवाचक ग्रहशब्द आकाशांतील ग्रहांचा वाचक झाला. या यज्ञपात्रांची संख्या व चंद्रसूर्यादि आपल्या ग्रहांची संख्या सारखीच आहे. म्हणून मृगशीर्षवाचक हल्लींचा आग्रहायण शब्द आग्रयण या वैदिक शब्दाचेंच रूपान्तर असावा, व मृगशीर्षाला पूर्वी यज्ञ कर्मांत आग्रयण ह्मणत असावे असा वराच संभव दिसतो. आग्र-यणेष्टींचा खरा अर्थ लोपल्यावर आग्रहायण ऊर्फ आग्रयण या शब्दाचा अयनारंभीचें नक्षत्र असा अर्थ जाऊन तो शब्द ज्या महिन्यांत ती इष्टि होते त्या महिन्याचा वाचक झाला, व त्या-वरून “ मासांनां मार्गशीर्षेहिम् ” वगैरे कल्पनांचा पुढें प्रादुर्भाव झाला. आग्रयण शब्दाचा मृगशीर्ष असा अर्थ कसाही नाहीसा झाला असो, तरी आग्रहायणीचा पाणिनीऱ्या वेळीं ओरायन नक्षत्रपुंज असा अर्थ होता हें खास. व हा अर्थ त्यास परंपरागतच कळला असला पाहिजे.

या मृगशीर्ष ऊर्फ ओरायन वरून कशा कशा कथा उत्पन्न झाल्या हें आपण पूर्वी पाहिलें आहेच. एकदां तें आपल्या कन्ये-चाच अभिलाष करणाऱ्या प्रजापतीचें शिर झालें. कांहींनीं त्याला यमलोकाच्या द्वाराशीं इंद्रानें छेदिलेलें नमुचीचें डोकें मानिलें. ग्रीक लोकांतही ओरायनची अशीच दोन तीन प्रकारची गोष्ट आहे. कांहीं ह्मणतात, “ ओरायनवर इऑस (उषस्) हिची प्रीति वसल्यामुळें तिनें त्याला दूर नेलें. परंतु ही गोष्ट देवांस न आव-

डल्यामुळे आर्टेमिस हिने त्यास आर्टिजिया येथे बाणाने ठार मारिले.” दुसरे ह्मणतात, “आर्टेमिसची त्यावर प्रीति बसली. परंतु तिचा भाऊ जो अपालो त्यास हे न खपल्यामुळे तो समुद्रांतली दूरची एक वस्तु तिला दाखवून ह्मणाला, ‘तुला ही वस्तु बाणाने छेदितां येणार नाही.’ त्यावर तिने लगेच बाणाचा नेम धरून त्याचे छेदन केले. परंतु पुढे ती वस्तु ह्मणजे समुद्रांत पोहत असेलल्या ओरायनचेच शिर होते असे आढळून आले.” आणखी कांहीं असे ह्मणतात कीं, “ओरायनने आर्टेमिसचा अयोग्य रीतीने अभिलाष केल्यावरून तिने त्याला एका बाणाने ठार मारिले.” या सगळ्या गोष्टींत अभिलाष, बाण, व शीर्षच्छेदन या वैदिक-ग्रंथांतली सर्व बाबी आढळून येतात. हे नक्षत्र सूर्योदयीं मावळू लागणें हे वादळांच्या वगैरे ह्मणजे वर्षाकाळाच्या आगमनाचे लक्षण असें ग्रीक लोकांत मानीत; व त्या अन्वये या नक्षत्राला इन्निफर अथवा अँकोसस ह्मणजे वर्षाकाळाला आणणारे अशा अर्थाचीं नावे त्यांनीं दिलीं होती. ह्मणजे वेदांत जसें श्र या तारकेला वर्षारंभ करणारी व तिलाच शुनाशिरौ या नांवाने पर्जन्यागमन-सूचक असें ह्मटले आहे, तसेंच हे ग्रीक लोकांचे समजावयाचे.

पण जर्मन लोकांतल्या दंतकथा तर याहूनही स्पष्ट आहेत. प्रो० कुहन म्हणतो—आमच्या प्राचीन व अर्वाचीन अशा दोन्ही दंतकथांमध्ये एक व्याध आहे. त्याला पूर्वी वोडन ऊर्फ गोडन या नांवाने मुख्य देव मानीत असत. हा एका हरिणामार्गे लागून

त्याला बाण मारितो अशाविषयीं बऱ्याच कथा आहेत. जर्मन कथांमध्ये हा हरिण म्हणजे सूर्य देवतेचा प्राणी आहे. म्हणजे ही सर्व गोष्ट वेदांतील रुद्रानें ऋष्यरूपी प्रजापतीला मारण्याच्या गोष्टी सारखीच आहे. तसेंच जर्मनीतील व इंग्लंडांतील मध्ययुगीय* तपश्चरणनियमांच्या ग्रंथांत असें वर्णन आहे कीं, जुन्या वर्षाचा शेवट व नव्याचा आरंभ यांच्या मधल्या डाएड्वोल्फ्टन म्हणजे वैदिक द्वादशाह, या नांवाच्या काळांत त्या काळचे लोक एक खेळ करीत असत; त्यांत दोन माणसें मुख्य काम करणारीं असत, एक हरिणाचें सोंग घेतलेला व दुसरा हरिणीचें सोंग घेतलेला. हे बारा दिवस सर्व वर्षांत फार पवित्र असल्यामुळे व त्या वेळीं देव मनुष्यांची घरे पाहण्यासाठीं पृथ्वीवर उतरतात अशी कल्पना असल्यामुळे वर सांगितलेला खेळ त्या देवांचेच कांहीं तरी चरित्र दाखवीत असावा असें समजण्यास अगदीं हरकत नाही. एकंदरींत भारतीय व जर्मन लोकांच्या जुन्या दंतकथांमध्ये फारच साम्य आहे, असें यावरून उघड दिसते. ”

या वर्णनांत आलेला जो हरिणाचा खेळ तो जुने वर्ष व नवे वर्ष यांच्या मधल्या बारा दिवसांत होत असे. त्या दिवसांना † श्वानाचे दिवस अशा अर्थाचें नांव आहे. या दिवसांचा हरिण व व्याध यांशीं कांहीं तरी संबंध दिसून येतो. मागे सांगितलेंच आहे कीं आपलेकडे प्रथम चांद्र व सौर वर्षांचा मेळ बसविण्यासाठीं दर

* Mediaeval Penitentials.

† Dog days

वर्षीं चांद्र वर्षीच्या शेवटीं बारा दिवस धरित असत. हेंच त्या जर्मन लोकांच्या बारा पवित्र दिवसांचें मूळ असलें पाहिजे. वैदिक ग्रंथांतही हा द्वादशाह वार्षिक सत्रासाठीं दीक्षा घेण्याचा काळ असल्यामुळें पवित्र मानिलेला होता. जर मृग व व्याध हे वर्षारंभ करीत असतांच्या वेळेला अनुलक्षून वर सांगितलेल्या दंतकथा आहेत असें मानिलें, तर त्यांची उपपत्ति अगदीं सहज लावितां येते. मार्गे एके ठिकाणीं सांगितलेंच आहे कीं ऋग्वेदांत “ ऋतुदेवता जे ऋभु त्यांनां श्वान वर्षीच्या शेवटीं जागे करीत, ” असें वर्णन आहे. हीच गोष्ट पाश्चिमात्य देशांतील श्वानांच्या दिवसांचें मूळ होय असें दिसतें. आतां या दिवसांचें वर्षीतील स्थान पालटलें आहे; परंतु त्याचें कारण संपातचलनामुळें ऋतु मार्गे मार्गे येतात हेंच होय. याचें दुसरें उदाहरण ह्मणजे पूर्वींचें व हल्लींचें पितृपक्षाचें स्थान होय. पूर्वीं हें दक्षिणायनारंभीं असे; पण आतां तसें नाहीं. याविषयीं मार्गे एके ठिकाणीं विवेचन आलेंच आहे. तात्पर्य, ओरायन ऊर्फ व्याध या नक्षत्रामध्यें वसंतसंपात होता त्या वेळेला अनुलक्षून वर सांगितलेल्या जर्मन कथा आहेत असें मानल्याशिवाय, हा हरिणांचा खेळ जुन्या वर्षीच्या शेवटीं व नव्या वर्षीच्या आरंभीं असलेल्या बारा दिवसांतच कां होत असे व त्या दिवसांना श्वानाचे दिवस असें कां ह्मणत याचा उलगडा होणार नाहीं.

आतां, या विवेचनावरून उघड दिसेल कीं, जर्मन व ग्रीक लोकांत, ओरायनमध्ये वसंतसंपात असतांना ज्या वेळीं वर्षारंभ

होत असे त्या काळाचें स्मरण राहिलें आहे. पूर्वीं दाखविल्या-प्रमाणें पारशी लोकांच्या प्राचीन पंचांगावरूनही ह्याच काळाचें अनुमान होतें. ह्मणजे पारशी, ग्रीक, जर्मन व भारतीय हे चार आर्य लोकांचे वर्ग, या कथा उत्पन्न झाल्यावर व आग्रयण ऊर्फ ओरायन याचें स्वरूप ठरून गेल्यावर एकमेकांपासून विभक्त झाले असें दिसतें. ही गोष्ट सिद्ध करण्यास आणखी पुराव्याची गरज आहेसें वाटत नाहीं. तरी आणखी एका चमत्कारिक गोष्टीतही या राष्ट्रांमध्ये विशेष साम्य दिसून येतें. ती जरा मजेदार व महत्वाची असल्यामुळे तीविषयी थोडा विचार करूं.

ग्रीक पुराणांमध्ये, ओरायन हा आपल्या वधानंतर नक्षत्ररूपानें आकाशांत राहिला; व तेथें तो, पट्टा, तरवार, सिंहचर्म व गदा हीं धारण करणाऱ्या राक्षसाच्या रूपानें दिसत आहे, असें वर्णन आहे. आतां ओरायनची उत्पत्ति जर वर सांगितलेल्या आर्य राष्ट्रांची फुटाफूट होण्याच्या पूर्वींची असेल, तर या ओरायनच्या उपकरणांविषयीही त्या सर्वांच्या ग्रंथामध्यें कांहीं तरी उल्लेख आढळले पाहिजेत. जरा सूक्ष्म दृष्टीनें पाहिल्यास ते तसे आहेत असें आढळून येईल. वेदांमध्ये मृगशीर्षाची देवता सोम आहे. सोम ह्मणजे पारशी लोकांचा हओम. अवेस्त्यांतील या हओमाच्या सूक्तांत एक श्लोक आहे. त्यांत “ हे हओमा तुला मझ्दानें (ईश्वरानें) ताराखचित अशी एक मेखला दिली आहे, ” असें ह्मटलें आहे. पण मूळामध्ये ऐव्यओघनेम् असा जो शब्द आहे त्याची मेखला शब्दावरून चांगली कल्पना होणार नाही.

हा शब्द मूळ झेंद असून त्याचा कस्ति-ह्मणजे पारशी लोक जें पवित्र सूत्र कंठरे भोवतीं गुंडाळतात तें-असा अर्थ आहे. ह्मणजे हओमाची मेखला ह्मणजे त्याची कस्ति होय. ओरायनच्या पट्या-विषयीं पारशी धर्मग्रंथांत जास्त कांहीं उल्लेख नाहींत. तरी वरील श्लोकावरून तशा प्रकारचे उल्लेख आपल्या ग्रंथांत कोठें सांपडतील याचा चांगला सुगावा लागतो. वैदिक ग्रंथांत मृगशीर्षाला प्रजापति किंवा यज्ञ ह्मटलेलं आहे हें पूर्वी दाखविलेंच आहे. म्हणून या ओरायनच्या ह्मणजे यज्ञाच्या कमरे भोवतालच्या पट्याला सहजच यज्ञाचें उपवस्त्र उर्फ यज्ञोपवीत ह्मणावें लागेल. पण सांप्रत यज्ञोपवीताचा अर्थ ब्राह्मणाच्या गळ्यांतील सूत्र असा आहे. तें त्याचा संबंधही ओरायनच्या पट्याशीं ह्मणजे प्रजापतीच्या ऊर्फ यज्ञाच्या उपवस्त्राशींच आहे असें दाखवितां येईल.

यज्ञोपवीत शब्द यज्ञ व उपवीत यांपासून झालेला आहे. व त्या समासाचे यज्ञासाठीं उपवीत किंवा यज्ञाचें उपवीत असे दोन्ही विग्रह होतील. पण पारिजातस्मृतिसारामध्ये “ यज्ञाख्यः परमात्मा य उच्यते चैव होतृभिः । उपवीतं यतोऽस्येदं तस्माद्यज्ञोपवीतकम् ॥ ” ह्मणजे, परमात्म्याला यज्ञ ह्मणतात, व त्याचें हें उपवीत ह्मणून त्याला यज्ञोपवीत ह्मणतात, असें सांगितलें आहे. त्यावरून दुसराच विग्रह ग्राह्य दिसतो. यज्ञोपवीत धारण करते-वेळीं म्हणावयाच्या मंत्राचें पूर्वार्ध असें आहे:-

यज्ञोपवीतं परमं पवित्रं प्रजापतेर्यत्सहजं पुरस्तात् ।

ह्यणजे, 'यज्ञोपवीत हें परम पवित्र आहे; तें पूर्वी प्रजापतीबरोबर उत्पन्न झालें.' यामंत्राचें व वर सांगितलेल्या पारशी मंत्राचें बरेंच साम्य आहे. दोघांमध्येही हें उपवीत त्या त्या देवतेच्या बरोबरच उत्पन्न झालें (सहज) असें ह्मटलें आहे. हें सादृश्य काक-तालीय असणें संभवत नाही, व ह्यणून आपल्या पवित्र सूत्राची ह्यणजे जानव्याची कल्पना या मृगशीर्षाच्या पट्यावरूनच निघाली असें दिसतें. उपवीत याचा मूळ अर्थ कापडाचा तुकडा असा आहे; सूत्र असा नाही. यावरून यज्ञोपवीताचें मूळस्वरूप कमरे-भोंवतीं गुंडाळावयाचा पट असें होतेंसें दिसतें. तैत्तिरीय संहितेंत निवीत, प्राचीनावीत व उपवीत हे शब्द आले आहेत. पण मीमांसक* त्यांचा संबंध जानव्याकडे न लावतां यज्ञाचे वेळीं व्यावयाच्या पटाकडे किंवा मृगाजिनाकडे लावतात. सूत्रांमध्ये वर्णिलेल्या उपनयनविधीमध्येही जानव्याचा संबंध कांहीं नाही. पण आतां मात्र उपनयनामध्ये जानवेंच मुख्य झालें आहे. औ-र्ध्वदेहिक विधि करतानां व यज्ञ करतानां जानव्याशिवाय आणखी

* अत्र प्रतीयमानं निवीतादिकं वासोविषयं । न त्रिवृतसूत्रविषयं ।
“ अजिनं वासो वा दक्षिणतः उपवीय ” इत्यनेन सदृशत्वात् । अर्थः—या ठिकाणीं निवीतादि शब्दांचा संबंध वस्त्राशीं आहे; तिहेरी सूत्राशीं (जानव्याशीं) नाही. तै. आरण्यक २. १ यांतील “ अजिन (कातडें) किंवा वस्त्र उजवीकडे नेऊन ” वगैरे वचनावरून हें उघड दिसतें.

एक वस्त्राचा तुकडा परिधान करावयाचा असतो. या चालीचेंही मूळ वर सांगितलेल्या गोष्टींतच आहे असें दिसतें.

परिधान करावयाच्या तीन जानव्यांपैकीं एक उत्तरीय वस्त्राच्या ऐवजीं आहे, असें देवलानें म्हटलें आहे. यावरून जुनी मूळची रीत काय होती हें स्पष्टच दिसतें. तात्पर्य पहावयाचें एवढेंच कीं, यज्ञोपवीताचा मूळचा अर्थ लहानसें अरुंद वस्त्र असा असून होतां होतां स्मृतिकाळीं त्याचा सूत्र अथवा जानवें असा अर्थ झाला. आतां हें वस्त्र अथवा सूत्र परिधान करण्याची आपली व पारशांची सध्यांची पद्धति निराळीं आहे. पारशी लोक आपल्या प्रजापती-प्रमाणेंच ह्यणजे कमरेभोंवतीं तें गुंडाळतात; व आपण उजव्या खांद्यावरून व डाव्या खांद्यावरून घालतो. पण ही आपली पद्धत मागाहून आली असें दिसतें. कारण तैत्तिरीय संहितेमध्ये नेहमींची जानव्याची स्थिति ह्यणजे निवीत अशी दिली आहे. हल्लीं निवीत ह्यणजे दोन्ही हात मोकळे ठेऊन गळ्यांत सरळ माळेप्रमाणें असलेली जानव्याची जागा. परंतु कुमारिल भट्टानें आपल्या तंत्रवार्तिकामध्ये निवीत* ह्यणजे कमरेभोंवतीं गुंडाळणें असाही अर्थ दिला आहे. आनंदगिरि व गोविन्दानन्द यांनींही शांकरभाष्यावरील आपल्या टीकेमध्ये असाच अर्थ दिला आहे. यावरून ब्राह्मणही पूर्वीं आपलें उपवीत पारशी लोकांप्रमाणेंच कमरेभोंवतीं बांधीत

† तृतीयमुत्तरीयार्थं वस्त्राभावे तदिष्यते ।

* निवीतं केचिद्गल्वेणिकाबंधं स्मरन्ति । केचित्पुनः परिकरबंधं ।

असत, ह्मणजे कांहीं करावयाचें असल्यास ते खरोखरच कंबरबस्ता करीत असत, असें दिसतें. यावरून ब्राह्मणांचें जानवें व पारशांची कस्ति हीं दोन्ही प्रजापतीच्या उपवीताच्याच प्रतिकृति आहेत हें उघड आहे. आपल्या इकडे ओरायनच्या उपकरणांपैकीं एवढें उपवीतच राहिलें आहे असें नाहीं. उपनयन विधीचें जरा निरीक्षण केल्यास मेखला, दंड व चर्म हींही आम्ही राखून ठेविलीं आहेत असें दिसेल. ज्या मुलाची मुंज करावयाची असते त्याला कमरेभोंवतीं दर्भाची एक मेखला बांधावयाची असते. तिला नाभिस्थानाजवळ तीन गांठी द्यावयाच्या असतात. या गांठी ह्मणजे मृगशीर्षातील वरच्या तीन तारांची प्रतिमाच होत. दुसरें, त्या मुलाला पळसाचा एक दंड घ्यावा लागतो. नवीन मुंज झालेल्या मुलाला आणखी मृगाजिन लागतें. वस्तुतः हें मृगाजिन पूर्वीं सर्व अंगभर परिधान करावयाचें होतें. पण होतां होतां त्याची मजल जानव्यालाच एक लहानसा तुकडा लावण्यापर्यंत आली. अशा रीतीनें मुलाला सज्ज करणें ह्मणजे त्याला प्रजापतीचें स्वरूप देणेंच होय. ब्राह्मण होणें ह्मणजे आद्य ब्राह्मण जो प्रजापति त्याचें स्वरूप धारण करणें. प्रजापतीनें मृगरूप धारण केलें होतें, त्याच्या कमरेला मेखला होती व हातांत दंड होता. म्हणून आम्हीही ब्राह्मण होणाऱ्या मुलाला मृगाजिन, मेखला व दंड हीं दिलीं.

याप्रमाणें ब्राह्मण बटूला प्रजापतीचा म्हणजे ओरायनचा बहुतेक पोषाख मिळाला. पण ओरायनची तरवार त्याजवळ नाही. शिवाय ओरायनचें चर्म सिंहाचें आहे आणि ब्राह्मण बटूचें हरिणाचें आहे. या भेदाचें कारण समजत नाही; कदाचित् ओरायन संबंधानें या कल्पना मागाहून उद्भवल्या असतील. सिंहचर्माबद्दल थोडेंसें कारण सांगतां येईल. सायणाचार्यांनीं मृग शब्दाचे हरिण व सिंह असे दोन्ही अर्थ दिले आहेत. या दोन राष्ट्रांनीं हे दोन निरनिराळे अर्थ घेतले असावे. मृग शब्दाच्या खऱ्या अर्थाबद्दल अजून संशय आहे. म्हणून मृगाजिनाचें चुकीचें सिंहाजिन होऊं शकेल. असो, एकंदरींत नवीन मुंज झालेल्या ब्राह्मण बटूचा पोषाख, ओरायनाचा पोषाख, व पारशी लोकांची कस्ति यांतील वर दाखविलेल्या विलक्षण साम्यावरून, ओरायनचें स्वरूप व तत्संबंधीं कथा हीं, या तिन्ही लोकांची म्हणजे ग्रीक, पारशी, व भारतीय आर्य यांची फाटाफूट होण्यापूर्वींचीं होत यांत संशय नाही.

आतां, ह्याप्रमाणें या नक्षत्र पुंजाविषयींच्या पौर्वात्य व पाश्चिमात्य कथांमध्ये जर इतकें साम्य आहे, निरनिराळ्या आर्य राष्ट्रांमध्ये त्याच्या स्वरूपाविषयीं जर सारख्याच कल्पना आहेत; तसेंच या नक्षत्र पुंजाच्या खालीं व पुढें असेलेले तारकापुंज *कॅनिस मेजर व कॅनिस† मायनर, म्हणजे ग्रीक, कॉन् व प्रोकॉन् व आपले

* व्याध.

† पुनर्वसूच्या तारा चार धरल्यास आकाश गंगेच्याजवळ असलेल्या दोन तार.

श्वन व प्रश्वन् म्हणजे (मागचा) कुत्रा व पुढचा कुत्रा, हे जर नांवाने व परंपरेनेही मूळचे आर्यच आहेत तर स्वतः ओरायन यांचेही नांव एकाद्या प्राचीन आर्य शब्दाचेच स्वरूपान्तर असले पाहिजे, असे मानावयास काय हरकत आहे ? ओरायन हे अगदी प्राचीन ग्रीक नांव आहे. ओरायन्, कौन्, प्रोकौन् आणि अर्क्टोस या चार शब्दांपैकी, कौन् व प्रोकौन् हीं संस्कृत श्वन् व प्रश्वन् यांचीच रूपान्तरे व अर्क्टोस हे ऋक्षस्चे रूपान्तर असे ठरविलेले आहे. यावरून, उरलेल्या ओरायनचे सुद्धा एखादे संस्कृत रूपान्तर असले पाहिजे, असे साहजिक अनुमान होतें. परंतु ते ठरविण्याचे काम जरा अवघड आहे. ग्रीक ओरायन हा पारधी होता. ह्मणजे त्याला समान असा आपला रुद्र. परंतु रुद्राच्या नांवांपैकी कोण- तेही नांव ओरायनच्या नांवाशीं मिळत नाही. परंतु मृगशीर्ष पुंजाच्या आग्रहायण या नांवाचे मूल स्वरूप जो आग्रयण शब्द त्याचे व ओरायनाचे साम्य दिसते.

आग्रयण शब्दांतील आद्य आ बद्दल ग्रीकमध्ये ओ होईल. तसेच आयन याबद्दल ग्रीकमध्ये इऑन् असे होईल. परंतु र् च्या पूर्वी ग् चा लोप कसा झाला हे सांगणे कठीण आहे. असा लोप शब्दाच्या आरंभी होतो अशी उदाहरणे आहेत. पण व्युत्पत्ति शास्त्रज्ञांच्या मते ग्रीक व संस्कृत यांच्या परस्पर संबंधांत असा

१ संस्कृत ग्रावन् याचे ग्रीक लॅऑस् व ब्राण याचे हिनाम् अशीं रूपे आहेत.

लोप शब्दाच्यामध्ये झाल्याचें उदाहरण नाहीं. इतर भाषांच्या संबंधांत अशीं उदाहरणें पुष्कळ आहेत. व तो नियम ग्रीक व संस्कृत यांच्या संबंधालाही लाविल्यास आग्रयण शब्दापासून (ओर्इऑन्) ओरायन शब्दाची सिद्धि करतां येईल. परंतु ओरायनचें मूळ जरी आपल्याला नक्की समजलें नाहीं तरी निरनिराळ्या आर्य राष्ट्रांतील दंतकथांमधील परस्पर सादृश्यावरून त्याचें मूळस्वरूप कांहीं तरी प्राचीन आर्य शब्दच असला पाहिजे यांत संशय नाहीं. व हें मूळ जरी नक्की समजलें नाहीं तरी वरील एकंदर विवेचनास कोणताही बाध येत नाहीं. या उपपत्तीची बहुतेक भिन्न वैदिक ग्रंथांतील वाक्यांवरच आहे, व त्यांचें एकंदर धोरण वसंतसंपात एकदां मृगशीर्षांत होता हें दाखविण्याचें आहे, असें आपण पाहिलेंच आहे. या उपपत्तीला पारशी व ग्रीक दंतकथांवरून चांगली बळकटी येते. तसेंच जर्मन लोकांतील दंतकथांचाही या उपपत्तीवरून चांगला उमज पडतो. पुष्कळ वैदिक गोष्टींचा या उपपत्तीप्रमाणें समाधानकारक अर्थ लागतो हें पूर्वीं दाखविलेंच आहे. अशी जी ही उपपत्ति इतक्या गोष्टींचा, इतक्या आख्यायिकांचा, इतक्या दंतकथांचा समाधानकारक उलगडा करते, ती खरी मानावयास कोणती हरकत आहे? परंतु या उपपत्तीला प्रत्यक्ष प्रमाण ह्मणून वेदवचनेंही दाखवितां येतील; व तीं दाखविल्यावर या गोष्टीसंबंधानें शंकेला जागाच रहाणार नाहीं. असो.

वेदांग ज्योतिषांतील कृतिकांच्या स्थितीवरून काढलेल्या अनुमानांस मॅक्समुलरनें नांवें ठेविलीं आहेत. कां तर त्या स्थिती

संबंधाने वेदांत कांहीं उल्लेख नाहीत. परंतु वेदकाळीं जर वसंत-संपात मृगशीर्षांत होता तर तो कृतिकांत असल्याचे दाखले वेदांमध्ये मिळणार कसे ? परंतु या गोष्टीकडे लक्ष न देतां आजपर्यन्त विद्वान् लोकांनीं भलत्याच गोष्टीवर काथ्याकूट केली आहे. परंतु जर त्यांनीं वैदिक सूक्तांचें योग्य तऱ्हेनें परीक्षण केलें असतें, तर त्यांना ही गोष्ट सहज कळून आली असती. मग 'संवत्सराच्या शेवटीं श्वान ऋभूंना जागे करीत' या वैदिक ऋचेचा खरा अर्थ कळण्यास त्यांना अडचण पडली नसती. यमाच्या कुत्र्याचें स्थान व वृत्राच्या वधाची जागा यांच्या ऋग्वेदांतील वर्णनावरून व 'वृक उर्फ श्वानपुंज देवयानाच्या टोंकाला असलेला अपार समुद्र उलटून आल्यावर सूर्याच्या पूर्वी उगवूं लागतो' या वर्णनावरून त्या काळची संपाताची जागा स्पष्ट दिसून येते.

कित्येकांचें असें ह्मणणें आहे कीं, वैदिक ऋषींना आकाशस्थ गोलांच्या सामान्य गतीविषयींही माहिती होती असें दिसत नाही. परंतु हें मत फार संदिग्ध आहे. हल्लींच्याप्रमाणें निरनिराळीं वेधयंत्रें त्यावेळीं नव्हतीं व म्हणून तेव्हांचे वेध आतांच्या इतके सूक्ष्म नव्हते असा जर वरील ह्मणण्याचा अर्थ असेल, तर तें अक्षरशः खरें आहे. परंतु वैदिक ऋषींना सूर्य व उषा याखेरीज दुसरें कांहीं माहीत नव्हतें; नक्षत्रें, मास, अयनें, वर्ष वगैरे गोष्टी त्यांना अगदीं अपरिचित होत्या, असा जर त्याचा अर्थ असेल तर मात्र या ह्मणण्याला ऋग्वेदांत मुळींच आधार नाही. अर्जुनी,

अथा हीं नक्षत्रांचीं नावें ऋग्वेदांत* आलीं आहेत. तसेच चक्षत्रांचा सामान्यतः निर्देश आणि चंद्राच्या आणि सूर्याच्या गतीचे ऋतूत्पादकत्व यांविषयीचेही उल्लेख त्यांत आहेत. देवत्या व पितृयान या नावांनीं वर्षाचीं दोन अयनें त्या वेळीं प्रसिद्ध होतीं. चंद्र व सौर वर्षाचा मेळ ठेवण्यासाठीं धरलेल्या अधिक महिन्याचेही वर्णन ऋग्वेदांत आहे. वरुणानें सूर्यासाठीं केलेला विस्तीर्ण मार्ग जो ऋतू ज्यांमध्ये द्वादशादित्यांनां ठेविलेले आहे, व ज्या मार्गाचा सूर्यादि ज्योति कधीं अतिक्रम करीत नाहींत, तो ह्यणजे क्रांतिवृत्ताचा पट्टाच होय. प्रोफेसर लड्विग् याच्या मते तर ऋग्वेदामध्ये क्रांतिवृत्त व विषुववृत्त यांमधील नतीचा ह्यणजे इतिर्यक्त्वाचाही उल्लेख

* सूर्याया वहतुः प्रागात् सविता यमवासृजत् । अघासु हन्यन्ते गावोऽर्जुन्योः पर्युह्यते ॥ ऋ. १०, ८५, १३.

१ सोमेनादित्या बलिनः सोमन पृथिवी मही । अथो नक्षत्राणामेषा उपस्थे सोम आहितः ॥ १०, ८५-२.

२ पूर्वापरं चरतो माययैतौ शिशू क्रीळन्तौ परियातो अध्वरम् । विश्वान्यन्यो भुवनाभिचष्ट ऋतूरन्यो विदधजायते पुनः ॥ १०, ८५, १८.

† ऋ. १, २५, ८.

§ क्रांतिवृत्त ह्यणजे पृथ्वीचा सूर्याभोंवतीं फिरण्याचा मार्ग; व पृथ्वीचे पूर्वपश्चिम मध्यवृत्त ह्यणजे विषुववृत्त. त्याची पातळी आकाशाला मिळेपर्यंत वाढविली ह्यणजे जें होतें तें आकाशाचें विषुववृत्त. हें विषुववृत्त व क्रांतिवृत्त यांमध्ये सुमारे २२ $\frac{1}{2}$ अंशाचा कोण आहे. यालाच वरू नति ह्मटले आहे.

आला आहे. वेदकालीं सप्तर्षि हे ऋक्षाः* या नांवानें माहीत होते. ऋग्वेदांत आलेले शतभिषक् ह्मणजे शततारका नक्षत्रच असावें असें दिसतें. यासंबंधानें ऋग्वेदांतील पांचव्या मंडळांतलें चाळीसावें सूक्त तर फार महत्वाचें आहे. या सूक्तामध्ये सूर्याच्या एका खग्रास ग्रहणाचें वर्णन आहे. या सूक्ताच्या एका ऋचेत अत्रीनें “सूर्याला तुरीय ब्रह्मानें जाणिलें” असें ह्मटलें † आहे. त्याचा अर्थ अत्रीनें तुरीय नांवाच्या वेधयंत्रानें ग्रस्त सूर्याचा वेध घेतला असा केला पाहिजे. या पद्धतीनें वरील सूक्ताचा ओढाताण केल्याशिवाय सरळ अर्थ लागतो. यावर कित्येकांचें असें ह्मणणें आहे कीं, वैदिक ऋषींस ज्योतिषाचें इतकें ज्ञान असलें तरी त्यांस ग्रहांची माहिती नव्हती. परंतु याही ह्मणण्यांत कांहीं तथ्य नाही. नक्षत्रे पहात असतां गुरुशुक्रांसारखे सर्व नक्षत्रांहून अधिक तेजःपुंज गोल त्यांना ‡ न दिसणें हें केवळ असंभवनीय आहे. शुक्राचें कांहीं दिवस पूर्वेस दिसणें, नंतर कांहीं दिवसांनीं पश्चिमेस दिसणें, तसेंच त्याचें कांहीं एक नियमित अंशांपर्यन्तच वर येणें या गोष्टींकडे नुसत्या वर वर पहाणाऱ्याचेंही लक्ष न लागणें शक्य नाही. पण या संबंधानें नुसत्या अनुमानावरच थांबण्याची गरज नाही. ब्राह्मणकाळीं ग्रह माहीत होते यांत तर शंकाच नाही. तैत्तिरीय † ब्राह्मणामध्ये

* सप्तर्षीनुहस्मवै पुरक्षा (पुरा ऋक्षा) इत्याचक्षते ॥ श. ब्रा. २, १, २, ४.

† गूळहं सूर्यं तमसापव्रतेन तुरीयेण ब्रह्मणाऽविददत्रिः ॥ ५, ४०, ६.

‡ बृहस्पतिः प्रथमं जायमानः । तिष्यं नक्षत्रमभिसंबभूव ॥ तै. ब्रा.

‘ बृहस्पति प्रथम तिष्य ह्यणजे पुष्य नक्षत्राजवळ उत्पन्न झाला ’ असें वर्णन आहे. व अजूनही गुरुपृष्य योग हा फार मंगल समजतात. आतां खुद्द * ऋग्वेदासंबंधानें पहावयाचें. यज्ञामध्ये लागणाऱ्या दोन पात्रांना शुक्र व मथिन् अशीं नांवें आहेत. वर एके ठिकाणीं सांगितल्याप्रमाणें हीं नांवें पात्रांना आकाशस्थ गोलांच्या नांवावरून पडलीं असावीं असें दिसतें. वार्षिक सत्र ह्यणजे सूर्याच्या वार्षिक गतीची प्रतिमाच होय. ह्यणून यज्ञांतील वस्तूंना नक्षत्र ग्रहादिकांचीं नांवें देणें अगदीं स्वाभाविक होतें. वरील पात्रांना शुक्राचें पात्र मथिन्चें पात्र असेंही तैत्तिरीय संहितेंत म्हटल आहे. आतां शुक्र व मथिन् वगैरे शब्दांचा सोमरस किंवा दुसरा एखादा अर्थ घ्यावयास कांहीं आधार नाही. यास्तव तीं नांवें ग्रहांचीच होत यांत संशय नाही. ऋग्वेदाच्या दहाव्या मंडळांत वेनाचें एक सूक्त आहे. वेन शब्द वेन् किंवा विन् (प्रीति करणें) या धातूपासून निघाला आहे. त्याच्या सूक्तामध्ये, “ सूर्याचा पुत्र, ” “ ऋताच्या अग्नी, ” “ लाटेसारखा समुद्रांतून येतो ” अशीं तत्संबंधानें § वाक्यें आहेत. यावरून वेन हें नांव व्हीनस् शब्दाचें मूळ आर्यरूप असावें असें दिसतें. शुक्रग्रहवाचक

* ऋ. सं. ४-५०-४ यांत, ‘ बृहस्पतिः प्रथमं जायमानो महो ज्योतिषः परमे व्योमन् ’ । असें तै. ब्रा. तील वरील वचनासारखेंच वचन आलें आहे.

§ सूर्यस्य शिशुम् (१०, १२३. १);

ऋतस्य सानौ (१०, १२३, २);

समुद्रादूर्मिमुदियति वेनः (१०, १२३, २);

लॅटीन व्हीनस ही प्रीतीची देवता आहे. संस्कृत वेन शब्दही प्रीति करणें या अर्थाच्या वेन् धातूपासूनच निघाला आहे. शिवाय यज्ञामध्ये शुक्रपात्र घेतानांच या वेनाच्या सूक्ताचा उपयोग करावयाचा असतो. या गोष्टी लक्षांत आणतां, वैदिक वेन व लॅटीन व्हीनस् हीं एकच असलीं पाहिजेत असें दिसतें. आतां या शब्दांची लिंगें एकच नाहींत. लॅटीन् व्हीनस् स्त्रीलिंगी आहे. परंतु हा लिंगभेद मोठासा महत्वाचा नाहीं. यूरोपमध्ये जातांना चंद्राचाही असाच लिंगविपर्यय झाला आहे. शुक्र वेदकाळीं माहीत होता या गोष्टीला दुसरा आधार ग्रीक भाषेंतील कुप्रिस् हा शब्द आहे. हा शब्दही शुक्रग्रहवाचकच आहे. स्वरशास्त्राच्या (phonetics) नियमाप्रमाणें संस्कृत शुक्र शब्दाचें ग्रीक रूप कुप्रॉस् असें होईल. पण यूरोपमध्ये जातांना या ग्रहाचा लिंगविपर्यय झाल्यामुळें कुप्रॉस् याचें कुप्रिस् असें स्त्रीलिंगी रूप झालें. अशा रीतीनें या ग्रहाच्या लॅटिन व ग्रीक भाषेंतील अनुक्रमें व्हीनस् व कुप्रिस् या नांवाची परंपरा वैदिक वेन व शुक्र या शब्दांशीं लावतां येते. यावरून असें दिसतें कीं हे तीन प्रकारचे लोक एकत्र असतांनाच शुक्राची माहिती होऊन त्याचें नामकरणही झालें होतें.

या वरील विवेचनांतील कांहीं गोष्टी जरी संशयित असल्या तरी त्यावरूनही वैदिक ऋषींना ज्योतिषांतील ढोबळ गोष्टी तरी निदान माहीत होत्या एवढें उघड होतें. चंद्रसूर्यांच्या वार्षिक गतीवरून होणारे कालविभाग त्यांनीं ठरविले होते. सौरवर्षाचें मानही त्यांनीं निश्चित केलें होतें; व चांद्रवर्षाचा त्यांहीं मेळ

घातला होता. नक्षत्रांच्या उदयास्तांचें त्यांनीं योग्य निरीक्षण केलें होतें. चंद्रसूर्य व त्यांना माहीत असलेले ग्रह हे आकाशातील एका ऋतू नांवाच्या विशिष्ट पट्याचें* कधीहीं अतिक्रमण करीत नाहीत हे त्यांना समजलें होतें. चंद्रसूर्यांच्या ग्रहणांकडेही त्यांचें वरेंच लक्ष गेलें होतें. इतक्या गोष्टी ज्या लोकांना परिचित होत्या त्यांना साहजिकच, त्या त्या वेळीं उगवणाऱ्या नक्षत्रांवरून, मास-रंभ, वर्षारंभ वगैरे ठरवितां आले असले पाहिजेत. यंत्रांच्या साहाय्यावांचूनही दिवस व रात्र केव्हां सारखीं होतात, तसेंच सूर्य दक्षिणेकडे अथवा उत्तरेकडे केव्हां वळतो, हें कळणें फारसें कठीण नाहीं. ह्मणून अशा प्रकारच्या साध्या गोष्टी समजण्याची त्यांची शक्ती होती व तशा त्यांना त्या समजत असत, असें पुढील विवेचनांत धरून चालावयाचें आहे.

ऋग्वेदांत पहिल्या § मंडळांत एक ऋचा आहे तिचा मार्ग एक दोनदां उल्लेख आला आहेच. तीति “ एक श्वान ऋभूनां संवत्सराच्या शेवटीं जागे करी ” अशा अर्थाचा मजकूर आहे. ती ऋचा अशी:—

* हा पट्टा ह्मणजे राशिचक्र (zodiac) होय. क्रान्तिवृत्ताच्या दोहों वाजून आठ आठ अंश इतका भाग यांत येतो. चंद्रसूर्य व इतर ग्रह यांतूनच नेहमीं फिरतात; याच्या बाहेर कधीं जात नाहीत. अश्विन्यादि सर्व नक्षत्रेही या पट्ट्यांतच आहेत.

सुषुप्वांसं ऋभवस्तदपृच्छतागोह्यं क इदं नो' अब्रुवुधत् ।

श्वानं' वस्तो बोधयितारमब्रवीत्संवत्सर इदमद्या व्यख्यत ॥

अर्थः—“हे ऋभूहो तुम्हीं निजून उठल्यावर विचारिलत कीं हे अगोह्य आतां आह्मांला कोणी जागें केलें ? वस्त्यानें (सूर्य-अगोह्य) तो जागें करणारा श्वान होय असें सांगितलें व ह्मणाला, आज संवत्सर आटोपल्यावर त्यानें असें केलें.” ऋभू ह्मणजे सूर्याचे किरण असें यास्क व सायणाचार्य ह्मणतात. परंतु कित्येक दुसऱ्या गोष्टींवरून, कांहीं यूरोपीय पंडितांनीं सुचविल्या-प्रमाणें, त्यांचा अर्थ ऋतु असा घेणें बरें दिसतें. हे ऋभू ह्मणजे ऋतुदेवता वर्षभर काम करून नंतर अगोह्याच्या ह्मणजे सूर्याच्या घरीं बारा दिवस पर्यंत स्वस्थ झोंप घेत पडतात, अस वर्णन आहे. हे बारा दिवस ह्मणजे चांद्रसौर वर्षाचा मेळ घालण्यासाठीं धरलेले अधिक दिवस होत. यांचा कोणत्याच वर्षांत अन्तर्भाव होत नसल्यामुळें ऋतूंनी आपलें काम बंद करून त्या दिवसांत स्वस्थ झोंप घेतली ह्मणणें अगदीं योग्यच आहे. आतां प्रश्न एवढाच कीं हा ऋतूंना जागें करणारा कुत्रा कोण ? वरील विवेचना-वरून तो कुत्रा ह्मणजे मृगपुंजाजवळचा श्वानपुंजच असला पाहिजे हें उघड आहे. ह्मणजे अर्थातच या तारकापुंजाशीं सूर्य आला ह्मणजे वसंत ऋतूस, व नव्या वर्षास सुरुवात होऊन ऋतुदेवता जाग्या होऊन आपलें काम चालू करीत. ह्मणजे वसंतसंपात त्यावेळीं श्वानपुंजाजवळ होता. श्वानपुंजाजवळ वसंतसंपात असला

ह्यणजे उत्तरायणारंभ फाल्गुनी पौर्णिमेला येतो व मृगशीर्षही नक्षत्र-
मालेचा आरंभ होतें. अशा रीतीने तैत्तिरीय संहिता व ब्राह्मण
यांतील वचनांचा उलगडा होतो. वसंतसंपात मृगांत होता हें
दाखविण्याला ऋग्वेदांतील हें स्पष्ट वाक्य आहे.

दुसराही असाच एक स्पष्ट उल्लेख आहे. परंतु तो ज्या
सूक्तांत आहे तिचा अर्थ आजपर्यंत कोणास नीट कळलाच नाही.
हें सूक्त ह्यणजे दहाव्या* मंडळांतील वृषाकपीचें सूक्त होय. वृषा-
कपि ह्यणजे कोण ? याविषयीं अनेकांचे अनेक तर्क आहेत. पण
त्या सर्वांच्या मते तें सूर्याचें एक कोणतें तरी स्वरूप आहे. आतां
हें स्वरूप नक्की कोणतें असावें हें पहावयाचें. वृषाकपि हा शब्द
विष्णु व शंकर या दोहोंचाही वाचकां आहे. पूर्वी मृगशीर्षाच्या
वर्णनांत सांगितलेंच आहे कीं, या दोन्ही देवांची कल्पना मृगशीर्षाच्या
अनुक्रमें सूर्योदयी व सूर्यास्ती उगवण्याच्या योगानें सूचित हो-
णाऱ्या गोष्टीमुळेच उत्पन्न झाली असावी. ही गोष्ट लक्षांत
आणता वृषाकपि याचा अर्थ या सूक्तांत शरत्संपातीं असलेला सूर्य
असा घेतला पाहिजे. या सूक्तांमध्ये जी गोष्ट आहे तिचा मधि-
तार्थ असा—“वृषाकपि हा मृग असून इन्द्राचा मित्र आहे. पण
तो जेथें उन्मत्त होतो तेथें यज्ञ बंद पडतात. या मृगांमध्यें इन्द्रा-
णीच्या कांहीं आवडत्या वस्तू नासून टाकिल्या. म्हणून ती

* ऋग्वेद १०-८६.

† हरोविष्णुर्वृषाकपिः ॥ अमर.

इन्द्राला या मृगाला इतका आवडता करून ठेवण्याबद्दल रागें भरली. पण इन्द्र त्याला शिक्षा न करितां उलट त्याच्या मागो-माग जाऊं लागला. ह्मणून इन्द्राणी रागावून त्या मृगाचें मस्तक छेदण्यास निघाली व त्याच्यामार्गे तिनें एक कुत्रा लावून दिला. पण इतक्यांत इन्द्रानें मध्ये पडून तिला समजविली. मग ती म्हणते, झालेली शिक्षा ह्मणजे शीर्षछेदन वगैरे इन्द्राच्या आवडत्या मृगाला न होतां दुसऱ्याच एकाला झाली. नंतर वृषाकपि आपल्या घरीं खालीं (नेदीयसः) जावयास निघाला. तेव्हां इन्द्रानें त्यास निरोप देऊन, यज्ञांनां पुनः आरंभ व्हावा म्हणून त्यास आपल्या घरीं पुनः यावयास सांगितलें. त्याप्रमाणें जेव्हां वृषाकपि पुनः इन्द्राच्या घरीं वर (उदंचः) आला तेव्हां त्याबरोबर तो पूर्वींचा द्वाड मृग नव्हता. म्हणून वृषाकपि, इन्द्र व इन्द्राणी तेथें आनंदानें भेटलीं. ” आतां या गोष्टींतील महत्वाच्या भागांचा विचार करू. वृषाकपीच्या योगानें यज्ञ बंद पडतात, इन्द्राणीनें त्याच्या मार्गे कुत्रा लावून दिला, तो आपल्या घरीं ह्मणजे खालीं (नेदीयसः) गेला व पुनः इन्द्राच्याघरीं वर (उदंचः) आल्यावर यज्ञ पुनः सुरू होतात, या यांतील महत्वाच्या व न समजण्यासारख्या गोष्टी आहेत. पण वृषाकपि याचा अर्थ, मृगशीर्षांत वसंतसंपात असतांना शरत्संपातीं असलेला सूर्य, असा घेतला म्हणजे या सर्व गोष्टी चांगल्या समजतात. मार्गे एके ठिकाणीं सांगितलेंच आहे कीं, पूर्वीं उत्तरायणाचा ऊर्फ देवयानाचा आरंभ वसंतसंपातापासून व दक्षिणायनाचा ऊर्फ पितृयानाचा शरत्संपातापासून होत असे.

आतां हें उघडच आहे कीं, पितृयानामध्ये कोणतीही देवकर्म व यज्ञ होत नाहीत. ज्या अर्थी मृग नक्षत्र सूर्यास्तीं उगवूं लागलें ह्मणजे पितृयानाला आरंभ होत असे, त्या अर्थी वृषाकपीच्या योगानें यज्ञ बंद पडणें हें योग्यच आहे. त्याच्यामागे कुत्रा लावून दिला आहे या गोष्टीवरून त्या नक्षत्राची ओळख पटण्याला आतां उशीर लागणार नाही. हा कुत्रा ह्मणजे श्वानपुंजच होय. आतां यापुढें उघडच वृषाकपि दक्षिणायनांत गेल्यामुळें खालीं गेला व पुढें वसंतसंपातांत पुनः आल्यावर ह्मणजे देवयानांत आल्यावर वर ह्मणजे उत्तरेकडे असलेल्या इन्द्राच्या घरीं आला. मग अर्थात्च नूतनवृषारंभ झाल्यामुळें यज्ञयागांनाही सुरुवात होते. आतां या वेळीं हें नक्षत्र सूर्योदयीं उगवूं लागल्यामुळें अर्थात्च तें दिसेनासें झालें. ह्मणजे सूर्य इन्द्राच्या घरीं ह्मणजे उद-
गयनांत शिरल्यावर तो द्वाड मृग नाहीसा झाला. अशा रीतीनें वृषाकपिरूपी सूर्य ह्मणजे शरत्संपातांतील सूर्य असें मानिल्यास या सूक्ताचा बराच समाधानकारक व सरळ अर्थ लागतो. यावरून या सूक्तामध्ये मृगशीर्ष व श्वानपुंज यांचेंच वर्णन केवळ आहे असें नाही, तर सूर्य ज्यावेळीं विषुववृत्ताच्या दक्षिणेस किंवा उत्तरेस येऊं लागतो तेव्हांची त्याची स्थितीही त्यांत स्पष्टपणें वर्णिली आहे. या गोष्टीशीं ऋभूंची गोष्ट जोडली ह्मणजे आपणाला या गोष्टी जेव्हां रचल्या गेल्या तो काळ निश्चित करण्याला विनचूक व खात्रीलायक पुरावा मिळतो. या सर्व गोष्टींचा विचार केल्यास तैत्तिरीय संहिता व ब्राह्मणें यांत दिलेले प्राचीन वर्षारंभ केवळ काल्पनिक नसून

खरोखरच तेव्हां ते पूर्वींपासून परंपरागत आलेले होते, असें अगदीं कबूल केलें पाहिजे.

याप्रमाणें तैत्तिरीय संहितेंत सांगितलेल्या दोन प्राचीन वर्षारंभांपैकीं एकाची परंपरा ऋग्वेदापर्यंत नेऊन पोचविली. व तत्संबंधाच्या वैदिक कथांस, पारशी व ग्रीक या दुसऱ्या आर्य शाखांच्या जुन्या ग्रंथांवरून व त्यांत असलेल्या दंतकथांवरून पूर्ण पाठबळ मिळतें असेंही आपण पाहिलें. एकेका राष्ट्रांतील कथा व्यक्तिशः घेतल्यास त्या कदाचित् निर्णायक नसतील. परंतु त्यांची परस्पर तुलना करतां जर त्या सर्वांवरून एकच अनुमान निघतें असें आढळलें तर मात्र त्या सर्वांचें एकत्र फल निर्णायकच असलें पाहिजे. या तीन राष्ट्रांच्या पुराणकथांमधील साम्य विद्वान् लोकांस अगोदरच कळून आलेलें आहे. परंतु हे सर्व लोक ज्या काळीं एकत्र रहात असत, त्या काळाचा कांहीं सुगावा न लागल्यामुळें त्या सर्व कथांचें त्यांस एकीकरण करतां आलें नाहीं. पण ओरायनसंबंधाच्या गोष्टी व विशेषेकरून त्याची वसंतसंपातांतील स्थिति यांवरून हा सुगावा आपणाला मिळतो, व त्यावरून अति प्राचीन आर्यसुधारणाकालाचें कोडें वग्याच समाधानकारक रीतीनें सुटतें. ओरायन हा कोण व कोठला हें आतां समजलें. आतां, इन्द्राचें वृत्राला किंवा नमुचीला मारण्याचें फेनात्मक शस्त्र ह्यणजे काय, चिन्वत् सेतूवर ठेवलेला चार डोळ्यांचा कुत्रा हा कोण, अथवा ऋभूनां श्वानानें संवत्सराच्या शेवटीं जागें केलें ह्यणजे काय, या गोष्टींबद्दल कांहीं तरी तर्क करीत बसण्याचें कारण नाहीं.

इतकें समजल्यावर मग या विषयांत ज्योतिःशास्त्रविषयक काठिण्य मुळींच नाही. नक्षत्रादिकांच्या स्थानपर्यायावरून आपण काल मोजीत असतो. पण या कालमापनकोष्टकांत संपाताच्या प्रदक्षिणाकालाहून मोठें परिमाण असलेलें अद्यापि माहीत नाही. म्हणून जर आपल्याला प्राचीनकाळच्या नक्षत्रादिकांच्या जागा निश्चित समजल्या तर त्या कालाचें मान निश्चित करण्यास हें उत्तम साधन होईल.

सुदैवानें असल्या प्रकारचे उल्लेख ऋग्वेदांत आहेत व ते ग्रीक, पारशी व भारतीय आर्य एकत्र रहात असत त्या वेळचे आहेत; हें आपण पूर्वी पाहिलेंच आहे. म्हणून त्यांचें ग्रीक व पारशी कथांच्या साहाय्यानें आपणांस स्पष्टीकरण करतां येईल. फाल्गुनी पूर्णमास हा एकदां वर्षारंभ होता असें सांगणाऱ्या तैत्तिरीय संहितेंतलि व ब्राह्मणांतील वचनांवरून पहातां पहातां आपल्याला मृगशीर्षाचें असें एक नांव आढळलें कीं, त्याचा वास्तविक अर्थ घेतल्यास त्यावरून प्राचीन काळीं एकदां वसंतसंपात त्या नक्षत्रांत होता असें दिसेल. यावरून तैत्तिरीयसंहितावचनाच्या सत्यत्वाबद्दल साक्ष पटली. कारण फाल्गुनी पौर्णिमेला जर सूर्य दक्षिणायनीं असला तर पूर्णचंद्र सूर्याच्या अगदीं समोर म्हणजे उत्तराफल्गुनी नक्षत्रांत असला पाहिजे. म्हणजे उत्तराफल्गुनी नक्षत्रीं उत्तरायण बिंदु आला; व वसंतसंपात मृगशीर्षांत आला.* याच मानानें

पहातां दक्षिणायन जर माघी पौर्णिमेला झालें तर वसंतसंपात कृत्तिकांत येतो, व तें पौषांत झाल्यास तो संपात अश्विनींत येतो. ह्यणजे अश्विनी व पौष, कृत्तिका व माघ, आणि मृगशीर्ष व फाल्गुन या अयनचलनाच्या योगानें अनुक्रमें बदलत जाणाऱ्या वर्षारंभांच्या परस्परसंबद्ध जोड्या आहेत. हे सर्व वर्षारंभ आर्य-सुधारणेच्या निरनिराळ्या काळीं अस्तित्वांत होते हें दाखविणारीं वचनें व पुराणकथा पुष्कळ आहेत हें आपण पूर्व विवेचनांत पाहिलें आहेच.

याप्रमाणें येथवर आपण तैत्तिरीयसंहितेंत सांगितलेल्या दोन प्राचीन वर्षारंभांपैकीं एकाचा विचार केला. परंतु त्याच्याच बरोबर व बहुतेक त्याच शब्दांनीं सांगितलेल्या दुसऱ्या वचनाचा अर्थ कसा करावयाचा ? याचें उत्तर जसा एकाचा केला तसाच दुसऱ्याचा करावयाचा हेंच होय. फाल्गुनी पौर्णिमेला दक्षिणायन झाल्यास वसंतसंपात मृगशीर्षांत येतो. त्याचप्रमाणें चैत्रीपौर्णिमेला जर तें झालें तर वसंतसंपात पुनर्वसूंत होईल. (आकृति पहा) हा काळ फारच प्राचीन होतो. वेदांमध्ये संदिग्ध गोष्टींपलीकडे त्यासंबंधानें कांहींच आढळत नाही; आणि ग्रीक व पारशी लोकांत असल्या संदिग्ध गोष्टीही नाहीत.

पुनर्वसूंत वसंतसंपात होता अथवा तें नक्षत्र नक्षत्रचक्रांत कधीं पाहिलें मानित असत, असें स्पष्ट सांगणारीं वचनें आढळत नाहीत. अथवा तद्वाचक दुसरें एकादें नांवही नाही कीं ज्यावरून आग्र-

हायणामध्यं सापडलेल्या गोष्टींसारख्या गोष्टींचा काहीं पत्ता लागेल. तरी पण यज्ञग्रंथांत पुनर्वसूंच्या प्राचीन स्थितीच्या कांहीं खुणा आहेत. अदिति ही पुनर्वसूंची अधिष्ठात्री देवता आहे; आणि ऐतरेयां ब्राह्मण व तैत्तिरीयसंहिता यांमध्ये; असें सांगितलें आहे कीं “ अदितिपासून सर्व यज्ञांना आरंभ व्हावा, व अदितिबरोबरच त्यांची समाप्ति व्हावी, असा तिला वर मिळालेला आहे.” यज्ञ देवांपासून निघून गेला, तेव्हां त्यांना कांहीं विधि करितां येईनासे झाले. व तो कोठें गेला असावा हेंही त्यांना समजेना. अशा स्थितींत अदितीनें देवांना मदत करून यज्ञारंभ करून दिला; व ह्मणून वर सांगितलेला वर तिला मिळाला आहे. याचा अर्थ असा कीं या काळाच्या पूर्वी यज्ञ वाटेल तेव्हां करीत असत; परंतु तेव्हांपासून ते अदितीपासून करावे असें ठरवून टाकिलें. ह्मणजे अदिति ही यज्ञाची ऊर्फ संवत्सराची आरंभक झाली. वाजसनेयी संहितेंत (४. १९) अदितीला ‘ उभयतः शीर्ष्णी ’ ह्मणजे “ दो-होंकडून डोकें असलेली ” असें म्हटलें आहे; आणि हीं डोकीं ह्मणजे अदितीपासून आरंभ होणाऱ्या व अदितीपाशीं संपणाऱ्या यज्ञांचीं टोके होत, असा अर्थ टीकाकारांनीं दिला आहे.

† यज्ञो वै देवेभ्य उदक्रामत्ते देवा न किंचनाशक्नुवन्कर्तुं न प्राजानंस्ते ऽब्रुवन्नदितिं त्वयेमं यज्ञं प्रजानामेति सा तथेत्यब्रवीत्सा वै वो वरं वृणा इति । वृणीष्वेति सैतमेव वरमवृणीत मत्प्रायणायज्ञाः संतु मदुदयना इति तथेति ।
(ऐ. ब्रा. १-७).

याज्ञिक परिभाषेमध्ये विष्वानाच्या पूर्वीच्या चवथ्या दिवसाला अभिजित्दिन असें ह्मटलें आहे. त्यावरून वरील गोष्टीस आधार मिळतो. अभिजित् दिनाचें नांव अभिजित् नक्षत्रावरून पडलें असें मानल्यास, ह्मणजे त्या दिवशीं सूर्य त्या नक्षत्रीं होता असें समजल्यास, विष्वान् ऊर्फ शरत्संपात अभिजित् नक्षत्राच्या पुढें चार अंश येतो. अदिति ऊर्फ पुनर्वसू यांमध्ये वसंतसंपात होता असें मानिल्यास गणितानें अभिजित् नक्षत्राची हीच स्थिति येते. सूर्यसिद्धान्ताप्रमाणें रेवतीपासून पुनर्वसूचे विषुवांश ९३ व अभिजित्चे २६६ व चाळीस कला अथवा सुमार २६७, असे आहेत. पुनर्वसूत वसंतसंपात होता असें मानिलें ह्मणजे शरत्संपाताचे $९३ + १८० = २७३$ विषुवांश झाले. ह्मणजे अभिजित् शरत्संपाताच्या ऊर्फ विषुवदिनाच्या मार्गे $२७३ - २६७ = ६$ अंश आलें. आतां पुनर्वसूत वसंतसंपात असला ह्मणजे या विषुवदिनाची खूण धरण्यासाठीं शरत्संपाताला अभिजित् इतकें दुसरें कोणतेंही नक्षत्र जवळ नाही. अशा रीतीनें हें नक्षत्र विषुवागमनसूचक असल्यामुळें त्याचें मांव पूर्वीं नक्षत्रांच्या यादींत पडलें असावें; व जेव्हां अयनचलनामुळें हा त्याचा उपयोग नाहीसा झाला तेव्हां तें त्यांतून निघालें असावें असें दिसतें. तात्पर्य अभिजित्दिनाच्या स्थानावरून अदितीच्या वरील गोष्टीस बराच आधार मिळतो. द्वादशादित्य हे अदितीचे पुत्र आहेत, याचा अर्थ आदित्याच्या वार्षिक क्रमाला आरंभ अदितीपासून होतो असाच केला पाहिजे. तसेंच ती वसंतसंपातीं असल्यामुळें देवयान

व पितृयान यांच्या मध्ये होती ह्मणून तिला देवांची आई असें ऋग्वेदांत* ह्मटलें आहे तेंही योग्यच आहे. तिच्यापासून आदित्य-उत्पन्न झाले (ऋ० १०-७२-८), याचा अर्थही सूर्याचा वार्षिक-क्रम अदितीपासून सुरू होत असे असाच होय.

तैत्तिरीय ब्राह्मणामध्ये नक्षत्रीय प्रजापतिचि स्वरूप वर्णन केलें आहे. त्यांत चित्रा हें त्याचें शीर असें ह्मटलें आहे. याविषयीं अनेकांचे अनेक तर्क आहेत, पण त्यांपैकीं कोणताच समाधान-कारक नाही. बादरायणानेंही ब्रह्म्याचें असेंच स्वरूप कल्पिलें आहे, व त्यांत तो मेष हें त्याचें शिर असें ह्मणतो. आतां मेष ही पहिली राशी असल्यामुळें तिला शिर ह्मणणें योग्यच आहे. व याच अनुरोधानें तैत्तिरीय संहितेंतील प्रजापतिस्वरूपाचा अर्थ केल्यास, चित्रापूर्णमासीं ज्या वेळीं वर्षारंभ होत असे त्या वेळीं चित्रा हें शिर होणें साहजिक आहे. तरी या गोष्टीविषयीं कांहीं खात्री देतां येत नाही.

* ऋग्वेद १०-७२-५.

१ यो वै नक्षत्रीयं प्रजापतिं वेद । उभयोरेनं लोकयोर्विदुः । हस्त एवास्य हस्तः । चित्रा शिरः । निष्ठ्या हृदयम् । उरू विशाखे । प्रतिष्ठानूराधाः । एष वै नक्षत्रीयः प्रजापतिः । २ मेषः शिरोथ वदनं वृषभो विधातुः वक्षो भवेन्नृमिथुनं हृदयं कुलीरः । सिंहस्तथोदरमथो युवतिः कटिश्च वस्तिस्तुलाभृदथ भेदनमष्टमः स्यात् ॥ धन्वीचास्योरुयुगं मकरो जानुद्वयं भवति । जंघाद्वितयं कुंभः पादौ मत्स्यद्वयं चेति ॥

या दोन गोष्टी खेरीज करून वेदकालीन आद्य पंचांगासंबंधाने आणखी कांहीं माहिती लागेलशी दिसत नाही. तरी या गोष्टीं-वरून व चित्रापूर्णमासी वर्षारंभ होत असे या तैत्तिरीय संहितेंतील स्पष्ट वचनावरून पूर्वी, पूनर्वसूंमध्ये वसंतसंपात असतांना वर्षारंभ करणारे पंचांग होतें हे निःसंशय ठरतें.

येथवर आपण एकंदर तीन प्रकारच्या प्राचीन पंचांगांचा विचार केला. त्यांपैकीं अगदीं पहिल्याच्या काळाला आपण अदिति-काळ किंवा मृगशीर्षपूर्वकाल^३ ह्मणूं. याची मर्यादा अदमासे इ. स. पूर्वी ६००० पासून ४००० पर्यंत. या काळीं पूर्ण ऋचा वगैरे झाल्या असाव्या असें दिसत नाही. अर्धवट गद्य, व अर्धवट पद्य, अशा वाक्यांत देवांचीं नांवें, त्यांच्या विशेष संज्ञा व पराक्रम वगैरे ग्रथित केले असावे. या काळाविषयींचे कांहींच स्मारक ग्रीक व पारशी लोकांत राहिलें नाही; व याचें कारण एवढेंच असावें कीं, हे लोक जेव्हां आपलें मूलस्थान सोडून निघाले तेव्हां त्यांनीं त्या वेळीं चालू असलेलें पंचांग मात्र बरोबर नेलें. परंतु भारतीय आर्यांनीं आपल्या परंपरागत गोष्टी मोठ्या काळजीने श्रद्धापूर्वक जतन करून ठेविल्या आहेत.

आतां दुसरा जो मृगशीर्ष काल, त्याच्या मर्यादा स्थूलमानानें इ. स. पूर्वी ४००० पासून २९०० पर्यंत. हा काळ ह्यणजे आर्द्रा नक्षत्रापासून कृत्तिकांशीं वसंतसंपात येईपर्यंतचा काळ होय. हा काळ सर्वांत महत्वाचा आहे. ऋग्वेदाचीं बरींच सूक्ते या वेळीं झालीं होती,

व कित्येक गोष्टीही रचल्या गेल्या होत्या. या काळाच्या उत्तर भागांत ग्रीक व भारतीय आर्य हे एकमेकांपासून विभक्त झाले; व ह्यणूनच त्यांच्यांत व ऋग्वेदांतही कृत्तिकाकालाविषयीं कांहीं प्रमाणें मिळत नाहींत. हा काल विशेषेंकरून सूक्तरचनेचा होता.

तिसरा ह्यणजे कृत्तिकाकाळ. याच्या मर्यादा इ. स. पूर्वी २५०० पासून १४०० पर्यंत, ह्यणजे कृत्तिकांत वसंतसंपात होता तेव्हां पासून वेदांगज्योतिषकालापर्यंत. तैत्तिरीयसंहिता व कित्येक ब्राह्मणें यांचा हा काळ आहे. या वेळीं ऋग्वेदसंहिता पुरातन झाली होती; व तिचा अर्थही बरोबर समजत नाहींसा झाला होता. ऋक्सूक्ते व त्यांतील गोष्टी यांच्या खऱ्या अर्थासंबंधानें या काळाच्या ब्रह्मवाद्यांत मनमुराद तर्क चालत. नमुचीच्या मरणासंबंधानें इन्द्र व नमुची यांच्यांत ठरलेली अट हें एक अशार्च तर्काचें उदाहरण होय. याच काळामध्ये संहितांना व्यवस्थित स्वरूप प्राप्त झालें आणि अति प्राचीन सूक्ते व यज्ञवाक्यें याचा अर्थ ठरविण्याचा प्रयत्न झाला. याच कालांत भारतीय लोक व चिनीलोक यांचें दळणवळण सुरु होऊन चिनीलोकांनीं भारतीयांपासून त्यांची नक्षत्रपद्धति उचलली.

प्राचीन संस्कृत वाङ्मयाचा चवथा काळ ह्यणजे इ. स. पूर्वी १४०० पासून ९०० पर्यंत, यालाच बुद्धपूर्वकाळ ह्यणतात. सूत्रे व षड्दर्शने याच काळांत निर्माण झालीं.

आतां हे जे काळ दिले आहेत ते अगदीं नक्की तसेच आहेत असें समजतां कामा नय. जसें जसें मार्गे जावें तसें तसें शें दोनशें

वर्षे ह्यणजे कांहींच नाही असें होतें. तरी स्थूल मानानें ते बरोबरच आहेत. या सर्वांत जुना जो अदितिकाळ त्या वेळीं पंचांगाची आवश्यकता उत्पन्न झाली होती; व यावरून हाच काळ आर्यसुधारणेचा आरंभ नसून ती यापूर्वी किती तरी काळ सुरू झाली असली पाहिजे, हें उघड होतें. दुसरा जो मृगशीर्षकाळ तो इ. स. पूर्वी ४००० पासून २९०० पर्यन्त येतो. या वेळीं पारशी, ग्रीक आणि भारतीय आर्य हे एकत्र रहात असत व ह्यणून हे तीन लोक वेगळे होण्यापूर्वीही कांहीं वेदाचा भाग तयार झाला होता असें साहजिक अनुमान होतें. या अनुमानाला तुलनात्मक व्युत्पत्तिशास्त्रावरून चांगला आधारही मिळतो. पुराणकथांतील सुमारे साठ नांवें ग्रीक व संस्कृत भाषांत सारखीच आहेत असें मॅक्समुल्लरनें दाखविलें आहे. इतकीं नांवें जर दोघांना समान आहेत, तर त्या नावांच्या देवांचीं कृत्ये वर्णन करणारीं सूक्ते त्या काळीं नसावीं असें संभवत नाही. हे तीन लोक विभक्त होण्यापूर्वी कविताही उत्पन्न होऊं लागली होती हें श्लोकचरणवाचक संस्कृत पद, अवेस्तिक पद्य व ग्रीक पौस् या शब्दांवरून उघड होईल.

अयनचलनामुळे वर्षारंभ दोनदां बदलला गेला असें जर आहे, तर त्या वर्षारंभांच्या मधल्या स्थितीविषयीं, तसेंच ऋतुकालामध्ये झालेल्या बदलाविषयीं कोठें कांहीं उल्लेख आढळत नाहीत हें कसे ? व वैदिक लोकांना अयनगति त्या वेळीं समजली नाही कशी ? असे प्रश्न कोणी विचारील. पण त्यांचें समाधान करणें फारसे कठीण नाही. संपातगति समजण्यास गाणताद शास्त्रांचीही थोडीशी

प्रगति झाली पाहिजे व शेंकडों वर्षे वेध वेत असलें पाहिजे. या अडचणी लक्षांत आणल्यास भारतीयांना अयनगति इतर सर्व राष्ट्रांच्या अगोदर व बरीच सूक्ष्मपणें समजली होती असें आढळेल. हिपार्कस या ग्रीक ज्योतिष्यानें ती दर वर्षास कमींत कमीं ३६ विकला मानिली आहे. पण सध्या खरोखर ती $५०\frac{१}{४}$ विकला आहे. भारतीय ज्योतिष्यांच्या मते ती ५४ विकला आहे. अर्थात् ती ग्रीक लोकांपासून घेतलेली नव्हे हें उघड आहे. ती त्यांनीं स्वतःच आपल्या पद्धतीनें काढली असली पाहिजे.

आतां मृगापासून कृत्तिकांपर्यन्त व तेथपासून पुनः अश्विनीपर्यन्त वसंतसंपात येईपर्यन्तच्या मधल्या स्थितीविषयीं कांहीं पत्ता लागतो का पाहूं. संवत्सरदेवता जो प्रजापति त्याची जागा मृगपुंजांत. पण तो आपल्या कन्येचाच ह्मणजे रोहिणीचा अभिलाष करून मार्गे मार्गे येऊं लागला. हें त्याचें कृत्य अकृत झालें. ह्मणून रुद्रानें त्याला मारून टाकिलें. यावरून वसंतसंपाताच्या वेळीं सूर्य मृगांत नसून हळू हळू रोहिणीकडे येऊं लागला हें उघड आहे. याच्या पुढली स्थिति ह्मणजे वसंतसंपात कृत्तिकांत आला ती. या वेळीं ऋतु बरोबर एक महिना मार्गे आल्यामुळे त्या लोकांनीं वर्षारंभ फाल्गुनांतून माघांत आणला व नक्षत्रांचा क्रम मृगाच्या ऐवजा कृत्तिकांपासून सुरू केला.

यानंतरची स्थिति वेदांगज्योतिषांत वर्णिली आहे. त्या वेळीं ऋतु आणखी एक पंध्रवडा मार्गे हटले होते; व वसंतसंपात भरणीशीं

होऊन उत्तरायण धनिष्ठांच्या आरंभीं आलें होतं. याच्या पुढची स्थिति ह्यणजे अश्विनींत वसंतसंपात आला तेव्हांची. या वेळीं ऋतु वेदांगज्योतिषापेक्षांही एक पंध्रवडा मार्गे आले होते. ह्यणून अशा प्रकारचा योग्य तो फेरफार पंचांगासंबंधानें घडवून आणण्याचा प्रयत्न विश्वामित्रानें केला. महाभारतांत †आदिपर्वामध्ये विश्वामित्रानें प्रतिसृष्टि निर्माण करण्याचा व नक्षत्रमाला धनिष्ठांच्या ऐवजीं श्रवणापासून सुरु करण्याचा प्रयत्न केला असें वर्णन आहे. इतर पुराणांतही ही गोष्ट दिली आहे व त्यांत विश्वामित्रानें एक नवीन आकाश उत्पन्न करण्याचा विचार केला असें वर्णिलें आहे. त्याचा अर्थ इतकाच कीं, विश्वामित्रानें पंचांगाची नवीन परिस्थितीप्रमाणें सुधारणा करण्याचा प्रयत्न केला, पण तो सिद्धीस न जातां पूर्वीची ह्यणजे कृत्तिकांपासून नक्षत्रांस आरंभ करण्याचीच पद्धत कायम राहिली. पण शेवटीं कांहीं दिवसांनीं आणखी फेरफार होऊन नक्षत्रांस अश्विनीपासून आरंभ करण्याची पद्धत सुरु झाली.

याप्रमाणें संपातचलनाविषयीं क्रमानें एकसारखे उल्लेख आपल्या वाङ्मयामध्ये सांपडत असल्यामुळे वेदांच्या प्राचीनत्वाविषयीं कांहीं तरी तर्क करीत बसणें आतां रास्त होणार नाहीं. फल्गुनीपूर्णमासी ज्या काळांत वर्षारंभ होत असे त्या काळाची स्मृति भाद्रपदांतील पितृपक्षावरून आपल्याला होते, या विषयीं मार्गे विवेचन आलेंच

† चकाराभ्यं च वै लोकं क्रुद्धो नक्षत्रसंपदा । प्रतिश्रवणपूर्वाणि नक्षत्राणि चकार सः ॥ आदिपर्व, ७१-३४.

आहे. पूर्वी आपला श्रावणीचा विधि भाद्रपदांत होत असे असें मनुस्मृतीवरून* दिसते. तेव्हां पावसाळाही याच महिन्यापासून सुरू होत असे. कारण श्रावणीचा विधि वर्षाकालाच्या आरंभी झाला पाहिजे असें आश्वलायन गृह्यसूत्रावरून दिसते [आ. गृ. सू. ३-५-२.]. पण पुढे तो श्रावणांत होऊं लागला. कारण संपात-चलनामुळे पावसाळा एक महिना मागे हटला. तो तसाच आणखी हटत आतां तर ज्येष्ठापर्यंत आला आहे. या गोष्टीवरून पहातां ऋतूंच्या कालांत झालेल्या फेरफारांच्याही खुणा आपल्या वाङ्मयांत कांहीं अंशीं सांपडतात, असें ह्मणावयास हरकत नाही. तरी पण या पुराव्याला, वर्षारंभांत झालेल्या फेरबदलांच्या पुराव्या इतकें महत्त्व देतां येत नाही. कारण ऋतु हे स्थानपरत्वे भिन्न भिन्न कळींही होत असतात. असो.

आतां इतकेंच पहावयाचें उरलें कीं, इतक्या प्रमाणावरून ठरविलेला वेदकाल प्राचीन व अर्वाचीन विद्वानांच्या मतांशीं अविरुद्ध आहे कीं नाही? जर्मन पंडित वेबर यानें भूगोलविषयक व ऐतिहासिक पुराव्यावरून असें अनुमान काढलें आहे कीं, भारतीय वाङ्म-

* (अ० ४; ९५) श्रावणीच्या विधीचे दोन भाग जे उपाकर्म व उत्सर्जन त्यांचे दोन काल विकल्पेंकरून, मनुस्मृतींत दिले आहेत. ते असे—
 “ श्रावण्यां प्रौष्ठपद्यां वाप्युपाकृत्य यथाविधि । युक्तश्छंदास्यधीयीत मासान्विप्रोऽर्धपंचमान् ॥ पुष्ये तु छंदसां कुर्याद्बहिरुत्सर्जनं द्विजः । माघशुक्लस्य वा प्राप्ते पूर्वाह्ने प्रथमेऽहनि ॥ ” प्रौष्ठपदी ह्मणजे भाद्रपदी पौर्णिमा. हा कालाचा विकल्प शाखानुरोधानें आहे असें टीकाकार लिहितात.

याचा आरंभ पारशी व भारतीय लोक ज्या काळीं एकत्र होते त्या काळापर्यंत पोचवितां येईल. झेन्द् अवेस्ता या पारशी लोकांच्या धर्मग्रंथामध्ये असे कांहीं भाग आहेत कीं त्यांना वैदिक सूक्तांचीं रूपांतरें मानतां येईल. यावरून वेबरच्या वरील ह्मणण्याला चांगली पुष्टी येते. डॉ० हौ याच्या मताप्रमाणें वेबरचें ह्मणणें खरें ठरावयास वेदग्रंथांचा काल इ. स. पूर्वी २४०० वर्षें मानला ह्मणजे पुरे आहे. परंतु पारशी लोक व ब्राह्मण लोक जेव्हां एकत्र रहात होते त्या काळीं वसंतसंपात मृगशीर्षांत होता असें दाखवितां येतें, ही गोष्ट हौला माहीत नव्हती. पण आतां ती माहीत झाल्यावर वेदकाल इ. स. पूर्वी ४००० वर्षांपेइतका मार्ग नेल्यास कोणतीही सयुक्तिक अडचण येत नाही. आतां पारशीधर्मसंस्थापक जो झोरोआस्तर तो यूरोपांतील द्योजन युद्धाच्या (इ. स. पूर्वी १८०० वर्षे) पूर्वी सुमारे ६०० वर्षांच्या सुमारास होऊन गेला असें लिडिया देशच्या झॅथस नांवाच्या ग्रंथकाराचें मत आहे. हा ग्रंथकार इ. स. पूर्वी ४७० वर्षांच्या सुमाराचा आहे. आपल्या हिशोबाप्रमाणें पहातां पारशी व हिंदी लोक हे मृगशीर्षकालाच्या द्वितीयार्धांत (इ. स. पूर्वी ३००० ते २५०० वर्षे) एकमेकांपासून दूर झाले. आतां ही गोष्ट डॉ. हौ आदि मंडळीच्या मताप्रमाणें जाहून बऱ्याच अर्वाचीन काळीं घडली असें जर मानिलें तर इ. स. पूर्वी ९ व्या शतकांतिल ग्रंथकारानें तिला अगदीं नुक्तीच झालेली असें ह्मटलें असतें. परंतु वर लिहिल्याप्रमाणें झॅथस हा तसें ह्मणत नाही, ह्मणजे या वरून पारशी व हिंदी

लोक हे जेव्हां एकमेकांपासून विलग झाले तो काल इ. स. पूर्वी २५०० वर्षांच्या पलीकडचा असला पाहिजे. आतां ग्रीक तत्त्व-वेत्ता आरिस्तातल (इ. स. पूर्वी ३२० वर्षे) हा तर याच्याही पलीकडे जाऊन म्हणतो कीं झोरोआस्टर हा प्लेटोच्या पूर्वी ५००० किंवा ६००० वर्षे होऊन गेला. आतां हा आंकडा जरी अगदीं निश्चित असा मानिला नाही, तरी त्यावरून आरिस्तातलच्या वेळीं, झोरोआस्टर हा फार प्राचीन काळीं होऊन गेला अशी समजूत होती, एवढें उघड दिसतें. आतां झोरोआस्टर जर इतका प्राचीन असेल तर उघडच वेद त्याच्याहूनही प्राचीन असले पाहिजेत. दुसरी एक विचार करण्यासारखी गोष्ट अशी आहे कीं ग्रीस देशामध्ये होमर कवीनें इलियड हें काव्य इ. स. पूर्वी १००० वर्षांच्या सुमारास रचिलें. आतां इलियड व वैदिक ग्रंथ यांच्या भाषा तर इतक्या भिन्न आहेत कीं, या दोन (ग्रीक व हिंदु) लोकांची फाटाफूट झाल्यावर दोघांच्या भाषांमध्ये इतकें भिन्नत्व यावयास हजारों वर्षे लोटलीं असलीं पाहिजेत. ह्मणून ओरायन अथवा मृगशीर्ष यांच्या गोष्टी रचल्या गेल्यानंतर व वसंतसंपात कृत्तिकांत येण्यापूर्वी, ह्मणजे इ. स. पूर्वी ३५०० ते ३००० वर्षांच्या सुमारास, ग्रीक व हिंदु यांची फाटाफूट झाली असें ह्मणणें अगदीं रास्त होईल.

सरते शेवटीं, आपल्या अति कुशाग्र बुद्धीच्या व महाविद्वान् ब्रह्मविदांचें व पंडितांचें, वेद हे अगदीं अनादि अतएव इश्वरदत्त

याचा आरंभ पारशी व भारतीय लोक ज्या काळीं एकत्र होते त्या काळापर्यंत पोचवितां येईल. झेन्द् अवेस्ता या पारशी लोकांच्या धर्मग्रंथामध्ये असे कांहीं भाग आहेत कीं त्यांना वैदिक सूक्तांचीं रूपांतरें मानतां येईल. यावरून वेबरच्या वरील ह्मणण्याला चांगली पुष्टी येते. डॉ० हौ याच्या मताप्रमाणें वेबरचें ह्मणणें खरें ठरावयास वेदग्रंथांचा काल इ. स. पूर्वी २४०० वर्षें मानला ह्मणजे पुरे आहे. परंतु पारशी लोक व ब्राह्मण लोक जेव्हां एकत्र रहात होते त्या काळीं वसंतसंपात मृगशीर्षांत होता असें दाखवितां येतें, ही गोष्ट हौला माहीत नव्हती. पण आतां ती माहीत झाल्यावर वेदकाल इ. स. पूर्वी ४००० वर्षांपेइतका मार्ग नेल्यास कोणतीही सयुक्तिक अडचण येत नाही. आतां पारशीधर्मसंस्थापक जो झोरोआस्तर तो यूरोपांतील द्योजन युद्धाच्या (इ. स. पूर्वी १८०० वर्षे) पूर्वी सुमारे ६०० वर्षांच्या सुमारास होऊन गेला असें लिडिया देशाच्या झॅथस नांवाच्या ग्रंथकाराचें मत आहे. हा ग्रंथकार इ. स. पूर्वी ४७० वर्षांच्या सुमाराचा आहे. आपल्या हिशोबाप्रमाणें पहातां पारशी व हिंदी लोक हे मृगशीर्षकालाच्या द्वितीयार्धांत (इ. स. पूर्वी ३००० ते २५०० वर्षे) एकमेकांपासून दूर झाले. आतां ही गोष्ट डॉ. हौ आदि मंडळीच्या मताप्रमाणें जाहून बऱ्याच अर्वाचीन काळीं घडली असें जर मानिलें तर इ. स. पूर्वी ९ व्या शतकांतिल ग्रंथकारानें तिला अगदीं चुकतीच झालेली असें ह्मटलें असतें. परंतु जर लिहिल्याप्रमाणें झॅथस हा तसें ह्मणत नाही, ह्मणजे यावरून पारशी व हिंदी

लोक हे जेव्हां एकमेकांपासून विलग झाले तो काल इ. स. पूर्वी २५०० वर्षांच्या पलीकडचा असला पाहिजे. आतां ग्रीक तत्त्व-वेत्ता आरिस्तातल (इ. स. पूर्वी ३२० वर्षे) हा तर याच्याही पलीकडे जाऊन म्हणतो कीं झोरोआस्टर हा प्लेटोच्या पूर्वी ५००० किंवा ६००० वर्षे होऊन गेला. आतां हा आंकडा जरी अगदीं निश्चित असा मानिला नाही, तरी त्यावरून आरिस्तातलच्या वेळीं, झोरोआस्टर हा फार प्राचीन काळीं होऊन गेला अशी समजूत होती, एवढे उघड दिसते. आतां झोरोआस्टर जर इतका प्राचीन असेल तर उघडच वेद त्याच्याहूनही प्राचीन असले पाहिजेत. दुसरी एक विचार करण्यासारखी गोष्ट अशी आहे कीं ग्रीस देशामध्ये होमर कवीनें इलियड हे काव्य इ. स. पूर्वी १००० वर्षांच्या सुमारास रचिले. आतां इलियड व वैदिक ग्रंथ यांच्या भाषा तर इतक्या भिन्न आहेत कीं, या दोन (ग्रीक व हिंदु) लोकांची फाटाफूट झाल्यावर दोघांच्या भाषांमध्ये इतकें भिन्नत्व यावयास हजारों वर्षे लोटलीं असलीं पाहिजेत. ह्मणून ओरायन अथवा मृगशीर्ष यांच्या गोष्टी रचल्या गेल्यानंतर व वसंतसंपात कृत्तिकांत येण्यापूर्वी, ह्मणजे इ. स. पूर्वी ३५०० ते ३००० वर्षांच्या सुमारास, ग्रीक व हिंदु यांची फाटाफूट झाली असें ह्मणणें अगदीं शस्त होईल.

सरते शेवटीं, आपल्या अति कुशाग्र बुद्धीच्या व महाविद्वान् ब्रह्मविदांचे व पंडितांचे, वेद हे अगदीं अनादि अतएव इश्वरदत्त

आहेत असें जें मत आहे त्याचा थोडासा विचार करूं. श्रुति-
सारखे प्रकट झालेले ग्रंथ ह्मणजे अनादीच असले पाहिजेत
असा नियम नाही. एखाद्या विविक्षित वेळीं ग्रंथ प्रकट झाला
असें मानणारे लोक आहेत व असें मानतां येतें असें बायबल
व कुराण यांच्या इतिहासावरून आपल्याला दिसेल. बायबल
[नवा करार] ख्रिस्ताच्या वेळीं म्हणजे सुमारे १९००
वर्षांपूर्वी, व कुराण महंमद पैगंबराच्या वेळीं, ह्मणजे सुमारे
१३०० वर्षांपूर्वी, झाले हें सर्वास माहीतच आहे. हे दोन्ही
ग्रंथ प्रकट झालेले आहेत असें तत्तद्धर्मिय लोक मानतात, व ते वर
लिहिलेल्या काळीं प्रकट झाले असेंही ते मानतात. ह्मणजे प्रकट
झालेले ग्रंथ अनादिच असले पाहिजेत असें नाही. असें जर आहे
तर श्रुतिग्रंथ प्रकट झालेले आहेत एवढ्यावरूनच ते अनादि आहेत
असें ह्मणणें बरोबर होणार नाही. ह्मणून ब्रह्मवादि लोकांचें तसें
मत होण्यास दुसरें कांहीं कारण असलें पाहिजे. या ब्रह्मवाद्यां-
पैकीं कित्येक जण इ. स. पूर्वी कित्येक शतके होऊन गेलेले आहेत.
व तेव्हां वेद अनादि आहेत अशा पूर्व परंपरागत कल्पनेवरच
त्यांनीं आपलें मत ठरविलें होतें, असें बरील विवेचनांत ठरविलेल्या
वेदकालांवरून दिसतें. ख्रिस्तीधर्मशास्त्राप्रमाणें पहातां जगाची
उत्पत्ति इ. स. पूर्वी ४००० वर्षांच्या सुमारासच झाली असें आहे;
ह्मणजे ख्रिस्ती ग्रंथकारांची प्राचीनत्वाच्या कल्पनेची मजलच बहुत-
करून याहून पलीकडे जाऊ शकली नाही; व ४००० वर्षांपूर्वीच्या
काळचें कांहींच न समजल्यामुळे मुळीं जगृची उत्पत्तीच तेव्हां

झाली असें त्यांनीं ठरविलें. आपल्या ब्रह्मवाद्यांनींही जवळजवळ असाच प्रकार केलासैं दिसतें. वर दाखविलेंच आहे कीं वेदकालांतील विशेष चळवळीचा भाग ह्मणजे इ. स. पूर्वी ४००० वर्षांच्या सुमाराचा होता, व कदाचित् त्याच्याही पूर्वीचा तो असेल असें म्हणावयासही थोडा बहुत आधार आहे. आतां वेदांचें स्वरूप अक्षरशः तसेंच न रहातां कालानें त्यांत कांहीं फरक झाला असेल, पण त्यांतील मतलब कांहीं बदलला नाहीं. ह्मणून इतक्या प्राचीन काळापासून ते आल्यामुळें, जैमिनि, पाणिनि व प्राचीन ब्रह्मवादी यांनीं ते जगाच्या आरंभापासून ह्मणजे सर्व ज्ञात गोष्टींच्या आरंभापासून अस्तित्वांत आहेत किंवा अनादि आहेत असें ठरविलें.

अशा रीतीनें आपल्या प्राचीन वाङ्मयांत आढळणाऱ्या गोष्टी व ज्योतिषविषयक उल्लेख यांच्या पूर्ण अनुरोधानें वेदकाल इ. स. पूर्वी ४००० वर्षांच्या सुमारास जर निश्चित केला, तर वेदकालासंबंधानें भारतीय व यूरोपीय आणि प्राचीन व अर्वाचीन पंडितांमध्ये प्रचलित असलेल्या गोष्टी व मते यांचा अगदीं समाधानकारक रीतीनें उलगडा करितां येतो. याप्रमाणें सर्व गोष्टींचा यथास्थित उलगडा होत असल्यामुळें वर नमूद केलेल्या कालांच्या योगानें आर्यसुधारणेच्या अति प्राचीन काळाची मर्यादा हल्लींच्या ज्ञानाच्या स्थितींत शक्य तितक्या बरोबर रीतीनें ठरवितां येते कीं नाहीं, हें निश्चित करण्याचें काम विद्वानांकडे* सोपविलें पाहिजे.

* मूळ पुस्तक रा. टिळक यांनीं स. १८९३ च्या सुमारास लिहिलें. आज मितोला त्यांतील बहुतेक मते सर्वमान्य झालीं आहेत.

हा काल ठरविण्यास ज्या साधनांचा उपयोग केला आहे ते साधन आकाशांतील कधीही न चुकणारे व कधीही बंद न पडणारे असे जे सृष्टीचे वड्याळ ते होय. याहून अधिक खात्रीलायक साधन मिळणे शक्यही नाही, असे ह्मणावयास मुळींच हरकत नाही. वरील विवेचनांत ज्या गोष्टी पुराव्यासाठी म्हणून घेतल्या आहेत त्या या जगांतून अजिबात नाहीशा होण्याचा अनिष्ट प्रसंग एक दोन वेळ आला होता. ग्रीक लोकांनी ईजिप्शियन लोकांपासून ज्योतिःशास्त्राची परिभाषा जेव्हां उचलली, त्या वेळीं या सर्वच गोष्टी नाहीशा व्हावयाच्या; पण सुदैवाने ओरायन वगैरे नावे व तत्संबंधाच्या गोष्टी एवढ्या, त्या तडाख्यांतून बचाऊन निघाल्या. यानंतर त्यांच्यावर दुसराही तसाच प्रसंग आला होता. नेल्सन व नेपोलियन यांनी मोठमोठे पराक्रम केल्यामुळे त्यांच्या सन्मानार्थ व त्यांचे नांव चिरस्थायी व्हावे म्हणून इंग्लंड व जर्मनीमध्ये असा बूट निघाला होता की, मृगशीर्षपुंजाला त्याचे पूर्वीचे ओरायन हे नांव बदलून नेल्सन किंवा नेपोलियन असे नांव द्यावे. परंतु ओरायनच्या सुदैवाने हाही प्रसंग टळला; व आजमितीस साहस-प्रिय व देदीप्यमान असा तो ओरायन आपला परिचारक जो कॅनिस [श्वान] त्या सह, नेल्सन अथवा नेपोलियन यांच्या कालापेक्षां किती तरी पटीने अधिक महत्वाच्या व पवित्र अशा, आर्य लोकांच्या इतिहासांतील एका पूर्वकालाचे आपल्याला स्मरण देत आहे.

 * समाप्त. *

३३

वेदकालनिर्णयं.

परिशिष्टः

तैत्तिरीय संहितेतील तीन निरनिराळ्या वर्षारंभांचे उल्लेख
करणारा अनुवाक.

संवत्सराय दीक्षिष्यमाणा एकाष्टकायां दीक्षेरन्नेषा वै संव-
त्सरस्य पत्नी यदेकाष्टकैतस्यां वा एष एतां रात्रिं वसति सा-
क्षादेव संवत्सरमारभ्य दीक्षन्त आर्ति वा एते संवत्सरस्याभि-
दीक्षन्ते य एकाष्टकायां दीक्षन्ते तनामानावृतू भवतो व्यस्तं वा
एते संवत्सरस्याभिदीक्षन्ते य एकाष्टकायां दीक्षन्ते तनामानावृतू
भवतः फल्गुनीपूर्णमासे दीक्षेरन्मुखं वा एतत् संवत्सरस्य यत्फ-
ल्गुनीपूर्णमासो मुखत एव संवत्सरमारभ्य दीक्षन्ते तस्यैकैव
निर्या यत्साम्मेध्ये विषुवान्तसंपद्यते चित्रापूर्णमासे दीक्षेरन्मुखं वा
एतत्संवत्सरस्य यच्चित्रापूर्णमासो मुखत एव संवत्सरमारभ्य
दीक्षन्ते तस्य न काचन निर्या भवति चतुरहे पुरस्तात्पौर्णमास्यै
दीक्षेरन्तेषामेकाष्टकायां क्रयः संपद्यते तेनैकाष्टकां न छंबद्कुर्वन्ति
तेषां पूर्वपक्षे सुत्या संपद्यते पूर्वपक्षं मासा अभिसंपद्यन्ते ते पूर्वपक्ष
उत्तिष्ठन्ति तानुत्तिष्ठत ओषधयो वनस्पतयो नूत्तिष्ठन्ति तान्कल्याणी
कीर्तिरनूत्तिष्ठत्यरात्सुरिमे यजमाना इति तदनुसर्वे राधुवन्ति ।

याच अर्थाचा सामवेदाच्या तांड्य ब्राह्मणांतील अनुवाकः

एकाष्टकायां दीक्षेरन् ॥ १ ॥

एषा वै संवत्सरस्य पत्नी यदेकाष्टकैतस्यां वा एतां रात्रिं
वसति साक्षादेव तत्संवत्सरमारभ्य दीक्षन्ते ॥ २ ॥

तस्य सा निर्या यदपोऽनभिनन्दन्तोऽभ्यवयन्ति ॥ ३ ॥

विच्छिन्नं वा एते संवत्सरस्याभिदीक्षन्ते य एकाष्टकायां दी-
क्षन्तेऽतनामानावृतू भवतः ॥ ४ ॥

आर्तं वा एते संवत्सरस्याभिदीक्षन्ते येऽतनामानावृतू अभि-
दीक्षन्ते ॥ ५ ॥

तस्मादकाष्टकायां न दीक्ष्यम् ॥ ६ ॥

फाल्गुने दीक्षेरन् ॥ ७ ॥

मुखं वा एतत्संवत्सरस्य यत्फाल्गुनी मुखत एव तत्संवत्सरमारभ्य
दीक्षन्ते ॥ ८ ॥

तस्य सा निर्या यत्सम्मेषे विषुवान्संपद्यते ॥ ९ ॥

चित्रापूर्णमासे दीक्षेरन् ॥ १० ॥

चक्षुर्वा एतत् संवत्सरस्य यच्चित्रापूर्णमासो मुखतो वै चक्षुर्मु-
खत एव तत्संवत्सरमारभ्य दीक्षन्ते तस्य न निर्यास्ति ॥ ११ ॥

चतुरहे पुरस्तात् पौर्णमास्या दीक्षेरन् ॥ १२ ॥

तेषामेकाष्टकायां क्रयः संपद्यते तेनैकाष्टकां न संवत्स-
कुर्वन्ति ॥ १३ ॥

तेषां पूर्वपक्षे सुत्या संपद्यते पूर्वपक्षे मासाः संतिष्ठमाना यन्ति
पूर्वपक्ष उत्तिष्ठन्ति तानुत्तिष्ठतः पशवः ओषधयोऽनूत्तिष्ठन्ति तान्क-
ल्याणी वागभिवदत्यरात्सुरिमे सत्रिण इति ते राध्नुवन्ति ॥१४॥

तां० ब्रा० ९-९.

ऋग्वेदाच्या दहाव्या मंडळांतील वृषाकपीचें सूक्त.

विहि सोतो॒रसृ॑क्षत॒ नेद्रं॑ दे॒वम॑मंसत ।

यत्रा म॑दवृ॒षाक॑पि॒र्यः पु॒ष्टेषु॒ मत्स॑खा विश्व॑स्मादि॒न्द्र उत्त॑रः ॥ १ ॥

(ह्या सूक्तांत इन्द्र, इन्द्राणी व वृषाकपि यांचा संवाद वर्णिला आहे. परंतु यांतील निरनिराळ्या ऋचा कोणा कोणाच्या तोंडीं घालावयाच्या या संबधानें टीकाकारांमध्ये मतभेद आहे. सायणाचार्य पहिली ऋचा इन्द्राच्या तोंडीं घालितात, परंतु माधवभट्ट हे ती इन्द्राणीची आहे असें ह्मणतात असें सायणाचार्यानिंच सांगितलें आहे.) इन्द्राणी इन्द्रास ह्मणते.

अर्थः—स्वामी वृषाकपि ज्या ठिकाणीं (सोमाची) समृद्धि असलेल्या यज्ञांत दृष्ट होतो, (त्या ठिकाणीं यजमान) सोमाभिषवापासून परावृत्त होऊन इन्द्र देवाला मानीत नाहीसे होतात. (तथापि) माझा सखा इन्द्र विश्वाच्या उत्तरभागींच आहे ॥ १ ॥

परा॑ ही॒न्द्र धा॑वसि वृ॒षाक॑पे॒रति॒ व्यथिः॑ ।

नो अ॒हप्र॑वि॒न्दस्य॒न्यत्र॒ सोम॑पीतये॒ विश्व॑ ० ॥ २ ॥

(माधवभट्टांनीं, इन्द्राणीसाठीं तयार केलेलें हविर्द्रव्य वृषाकपि [इन्द्रपुत्र] रूपी कोणी मृगानें दूषित केलें ह्मणून ती इन्द्रास ह्मणते असा या सूक्ताचा संदर्भ घेतला आहे. प्रथम ऋचेंत सांगितल्याप्रमाणें इन्द्राणीनें इन्द्राला सांगितल्यावरही इन्द्र वृषाकपी-मागून जाऊं लागला, तेव्हां इन्द्राणी पुनः त्यास ह्मणते.)

अर्थः—हे इन्द्रा वृषाकपीच्या मागून तूं त्वरेनें धांवतोस व सोमपानासाठीं इतर कोठें जात नाहीस (हे कसें ?) इन्द्र विश्वाच्या इ० [यांत परा ह्मणजे वृषाकपि जिकडे गेला तो प्रदेश होय.] ॥ २ ॥

किमयं त्वां वृषाकपिश्चकार हरितो मृगः ।

यस्मां इरस्यसीदु न्वर्यो वां पुष्टिमदसु विश्व० ॥ ३ ॥

(अनुक्रमणीला अनुसरून सायणाचाय ही ऋचा इन्द्राणीचीच समजतात. त्यांचा अर्थः—“ [हे इन्द्रा,] या [वृषाकपिरूपी] हरितवर्ण मृगानें तुझें असें काय [प्रिय] केलें आहे कीं त्याला तूं एखाद्या उदार मनुष्याप्रमाणें पोषयुक्त धन द्यावें ? इन्द्र० ” परंतु कांहीं जर्मन पंडित ही ऋचा इन्द्राच्या तोंडीं घालितात.)

अर्थः—(हे इन्द्राणि,) या हरितवर्ण मृगानें तुझें असें काय (नुकसान) केलें कीं तूं त्यावर इतकें रागवावें ? तें कांहीं पोषयुक्त धन होतें कीं काय ? इन्द्र विश्वाच्या उत्तरभागांतच आहे ॥ ३ ॥

यमिमं त्वंवृषार्कपिं प्रियामिन्द्राभि रक्षसि ।

श्वान्वस्य जंभिषदापि कर्णे वराहयुर्विश्वं ॥ ४ ॥

प्रिया तृष्टानि मे कपिव्यक्ता व्यदूदुषत् ।

शिरो न्वस्य राविषं न सुगं दुष्कृते भुवं विश्वं ॥ ५ ॥

(दुसऱ्या ऋचेंत, इन्द्राच्या वृषाकपीविषयींच्या आवडीबद्दल इन्द्राणी त्याजवर रागावली. परंतु एवढ्याने तिची तृप्ति न होऊन ती त्यास आणखी ह्मणते.)

अर्थः—हे इन्द्रा, ज्या अर्थी तूं आपल्या प्रिय अशा वृषाकपीचें रक्षण करतो आहेस त्या अर्थी वराहाची इच्छा करणारा कुत्रा त्याच्या कर्णाचा चावा घेवो. (कारण,) या कपीनें माझे आवडते आज्ययुक्त पदार्थ नासून टाकिले. (ह्मणून) खरोखर मी त्याचें डोकें नुकतेंच कापून टाकलें आहे; कारण दुष्कृति करणाराला सुख होऊं नये. इंद्र विश्वाच्या इ० ॥ ४, ५ ॥

[आकृतींत दाखविल्याप्रमाणें मृगशीर्षाचा आकार कल्पिल्यास मृगाच्या कानाचा चावा घेणारा कुत्रा ह्मणजे कनिस मेजर (श्वान) ऊर्फ व्याध होय हें सहज समजेल.]

न मत्स्त्री सुधसत्तरा न सुयाशुतरा भुवत् ।

न मत्प्रतिच्यवीयसी न सक्थ्युद्यमीयसी विश्वं ॥ ६ ॥

(यांत इन्द्राणी आपली धन्यता मानून घेते आहे. ती ह्मणते).

अर्थः—माझ्याहून दुसरी कोणतीही स्त्री भाग्यवती नाही किंवा सुखी नाही. तसेंच माझ्याहून दुसरी कोणीही पतीला सर्व प्रकारे आनंद देणारी नाही. इन्द्र विश्वाच्या इ. ॥ ६ ॥

उवे अंब सुलाभिके यथेवांग भविष्यति ।

भस्मन्मे अंब सक्थि मे शिरो मे वीव हृष्यति विश्वं०॥७॥

किं सुबाहो स्वंगुरे पृथुष्टो पृथुजाघने ।

किं शूरपत्नि नस्त्वमभ्यमीषि वृषाकपिं विश्वं० ॥ ८ ॥

(अनुक्रमणीला अनुसरून सायणाचार्य याः ऋचा अनुक्रमे वृषाकपि व इन्द्र यांजकडे लावितात. परंतु त्याप्रमाणे पहिलीचा अर्थ नीट जमत नाही. करितां दोन्हीही इन्द्राच्याच आहेत असे समजल्यास बरे. सायणाचार्यांचा अर्थः—हे भाग्यशालि माते तूं ह्यणतेस तसेंच होवो. माझ्या पित्याला [इन्द्राला] तुझे सर्व शरीर आनंद देवो इ. यांत मे याचा अर्थ मला असा साधा न घेतां मे पितरं असा ध्यावा लागतो. ह्यणून इन्द्राच्या तोंडीं हे शब्द चांगले शोभतात.)

अर्थः—हे भाग्यशालि स्त्रिये, तूं ह्यणतेस तसेंच सत्य आहे. तुझे सर्व अवयव (भसत्, सक्थि, व शिर) मला सुखदायीच आहेत. (पण) हे शोभन स्त्रिये (सुंदर बाहु, सुंदर अंगुली, सुंदर केश, व सुंदर जघन असलेली) हे शूरपत्नि, तूं आपल्या वृषाकपीवर एवढी कां रागावलीस ? इन्द्र विश्वाच्या उत्तर भागांतच आहे. ॥ ७, ८ ॥

अवीरामिव मामयं शरारुभि मन्यते ।

उताहमस्मि वीरिणींद्रपत्नी मरुत्सखा विश्वं ॥ ९ ॥

(इन्द्राणी त्यावर उत्तर देते.)

अर्थः—हा घातुक (मृग-वृषाकपि) मला (जणूं) अवीरा समजतो. पण मीं वीरमाता, इन्द्राची पत्नी व मरुतांची मैत्रीण आहे. इन्द्र विश्वाच्या इ. ॥ ९ ॥

संहोत्रं स्म पुरा नारी समनं वाव गच्छति ।

वेधा ऋतस्य वीरिणींद्रपत्नी महीयते विश्वं ॥ १० ॥

इन्द्राणीमासु नारिषु सुभगामहमश्रवम् ।

न ह्यस्या अपरं च न जरसा मरते पतिर्विश्वं ॥ ११ ॥

(जर्मन पंडित १० वी ऋचा वृषाकपीची, व ११ वी वृषा-कपायीची समजतात. आचार्य दोन्ही इन्द्राच्याच समजतात. कसेंही घेतलें तरी अर्थामध्ये फारसा फेर होत नाहीं).

अर्थः—सत्याची विधात्री, वीरप्रसवा व इन्द्रपत्नी अशी ही जी स्त्री ती यज्ञाला व संग्रामाला जाते व सर्वत्र तिची स्तुति होते. इन्द्र विश्वाच्या इ० । सर्व स्त्रियांमध्ये इन्द्राणी भाग्यवती आहे असें ऐकतों. कारण तिचा पति जो इन्द्र तो वयोहानि होऊन कधींही मरत नाही. ॥ १०, ११ ॥

नाहमिन्द्राणि रारण सख्युर्वृषाकपेर्ऋते ।

यस्येदमप्यं हविः प्रियं देवेषु गच्छति विश्वं ॥ १२ ॥

(ही ऋचा इन्द्राची आहे.)

अर्थः—हे इन्द्राणि (माझा) सखा जो वृषाकपि त्याच्या-
शिवाय मला चैन पडत नाही. त्याचें हें आवडतें जलपूत हवि
देवांकडे जातें. इन्द्र विश्वाच्या० इ० ॥ १२ ॥

वृषाकपायि रेवति सुपुत्र आदु सुस्तुषे ।

घसन्तु इन्द्र उक्षणः प्रियं काचित्करं हविर्विश्वं ॥ १३ ॥

(या ऋचेत वृषाकपायि या शब्दानें घोटाळा उडविलेला आहे.
वृषाकपायि ह्मणजे वृषाकपीची आई असें कित्येक समजतात; व
कित्येक वृषाकपीची पत्नी असें समजतात. ही ऋचा इन्द्राणीला
उद्देशून असल्यामुळें दुसरा अर्थ घेतल्यास वृषाकपि ह्मणजे इन्द्र
असें समजलें पाहिजे. मागील ऋचेत सांगितलेलें वृषाकपीचें आ-
वडतें हवि खाण्यासाठीं इन्द्र इन्द्राणीजवळ परवानगी मागतो.)

अर्थः—हे धनवति सुपुत्रे व चांगली सून असलेले इन्द्राणि,
या तुझ्या इन्द्राला वृषभरूपी सुखकर व आवडतें हवि भक्षण करूं
दे; (कारण) इन्द्र विश्वाच्या इ० ॥ १३ ॥

उक्ष्णोहि मे पञ्चदश साकं पचन्ति विंशतिम् ।

उताहमग्नि पीब इदुभा कुक्षी पृणन्ति मे विश्वं ॥ १४ ॥

अर्थः—माझ्या साठीं एकदम पंधरा व वीस बैल [यजमान] शिजवितात. मी ही ते खाऊन लड्ड होईन; आणि माझ्या दोन्ही कुशी (त्यांनीं) भरून जातालि. ॥ १४ ॥

[खरोखरीचे बैल शिजविण्याची चाल ऋग्वेदकाळीही नव्हती. ऋ. १, १६४, ४३ यांत उक्षाणं पृश्निमपचंत वीरास्तानि धर्माणि प्रथमान्यासन्—“ वीर्यशाली यजमान लड्ड बैल शिजवीत असत. पण ते धर्म जुने होते ” असें ह्मटलें आहे. २८ नक्षत्रें व सात ग्रह मिळून झालेले ३५ बैल या ठिकाणीं उद्दिष्ट असावे असें वाटत].

वृषभो न तिग्मशृंगोन्तर्यथेषु रोहवत् ।

मथस्त इन्द्र शं हृदे यं ते' सुनोति' भावयुर्विश्वं० ॥ १५ ॥

न सेशे यस्य रंबतेतरा सवथ्या ३ कपृत् ।

सेदीशे यस्य रोमशं निषेदुषो विजृंभते विश्वं० ॥ १६ ॥

न सेशे यस्य रोमशं निषेदुषो विजृंभते ।

सदीशे यस्य रंबतेतरा सवथ्या ३ कपृद्विश्वं० ॥ १७ ॥

अर्थः—(इन्द्राणीः—) तीक्ष्ण शृंगांचा बैल जसा गाईच्या कळपांमध्ये गर्जना करितो व क्रीडा करितो (तसा हे इन्द्रा ! तूं मज्जवळ क्रीडा कर). मथनदंडाचा ध्वनि, व प्रेमाची इच्छा करणारी (इन्द्राणी) तुझ्यासाठीं जो (सोमरस) काढिते तो, तुझ्या हृदयाला सुखकारक होवो. ॥ १५ ॥

(१६ आणि १७ या दोन ऋचांत इंद्र व इन्द्राणी यांच्या मधला मैथुनसंबंधी संवाद वर्णिला आहे).

अयमिन्द्र वृषाकपिः परस्वंतं हतं विदत् ।

असिं सूनां नवं चरुमादेधस्यान आचितं विश्वं ॥ १८ ॥

अयमेमि विचाकशद्विचिन्वन्दासमार्थं ।

पिबामि पाकसुत्वनोमि धीरमचाकशं विश्वं ॥ १९ ॥

अर्थः—(याप्रमाणें खुष झाल्यावर इन्द्राणी म्हणते) हे इन्द्रा ! दुसरा जो मारिलेला प्राणी (वृषाकपि नव्हे) तो या वृषाकपीलाच घेऊं दे, आणि (तो प्राणी कापून शिजविण्यासाठीं) एक शस्त्र, चूल, एक नवें भांडें आणि इन्धनानें भरलेली एक गाडी हींही त्याला घेऊंदे.

(याप्रमाणें इन्द्र मध्यें पडल्यामुळें वृषाकपि बचावला. इन्द्राणी ज्याचें डोकें कापावयास तयार झाली तो मृग वृषाकपि नव्हे दुसराच कोणी द्वाड होता, असें इन्द्राणीनें सांगितल्यावर, आर्य जो वृषाकपि त्याच्या संरक्षणाबद्दल आनंदित होऊन इन्द्र म्हणतो.)

अर्थः—याप्रमाणें मीं दास व आर्य यांतील भेद पहात जात असतों. आणि सोमरस काढणाऱ्यांपासून मीं तो पितों व धीमान् अशा [यजमाना] कडे लक्ष ठेवितों. ॥ १८, १९ ॥

धन्व च यत्कृतत्रं च कतिस्विता वि योजना ।

नेदीयसो वृषाकपेस्तमेहि' गृहाँ उप विश्वं ॥ २० ॥

(या ऋचेंत इन्द्र वृषाकपीला आपल्या स्वतःच्या घरीं जाऊन, मग आमच्या घरीं ये असें सांगतों आहे. आतां प्रश्न असा कीं, वृषाकपि व इन्द्र यांचीं हीं घरे आहेत कोठें ? धन्व, कृतत्रं, आणि नेदीयस् यांचे सायणाचार्यांनीं निरुदक व अरण्यरहित देश, कर्तनीय अरण्य [ज्यांतील वृक्ष तोडावयाचे आहेत असें] व अतिशयेन समीपस्थ [शत्रुगृह] असे अर्थ दिले आहेत. पण हे संदर्भाला जुळत नाहीत. वृषाकपि हें सूर्याचें कोणतें तरी स्वरूप आहे. त्याला अरण्यांत जाऊन कांय करावयाचें ? व हें अरण्य तरी कोणतें ? ऋ. १-३५-८ यांत धन्व याचा अर्थ आकाश असा सायणाचार्यांनींच दिला आहे. तोच अर्थ येथें घेण्यासही कांहीं हरकत नाही. त्याला पुढें कृतत्रं म्हणजे तोडलेलें असें म्हटलें आहे. यावरून हा आकाशाचा भाग म्हणजे दक्षिण गोलार्ध ऊर्फ पितृयान होय. “यत्रावरोधनं दिवः” [ऋ. ९, ११३-८] यांत आलेलें अवरुद्ध आकाश व हें धन्व कृतत्रं हीं एकच होत. दक्षिण गोलार्धाची पूर्ण माहिती नसल्यामुळे त धन्व कतिस्वित् [कांहीं] योजनें आहे असें मोघम म्हटलें आहे. असो. तर यावरून इन्द्रानें वृषाकपीला आपल्या घरीं म्हणजे दक्षिण गोलार्धांत जावयास सांगितलें असें झालें.

आतां, दुसऱ्या चरणाचा सरळ अर्थ “नेदीयसाहून आमच्या घरी ये” असा आहे. यांत नेदीयस् शब्दासंबंधानेही घोटाळा झालेला आहे. ‘अन्तिकवाढयोर्नेदसाधौ’ या पाणिनीच्या सूत्रांत [५-३-६३] अन्तिक शब्दाला ईयस् इष्ट प्रत्ययांपूर्वी नेद असा आदेश होत असतो, असें सांगितलें आहे. परंतु अन्तिक-पासून नेद शब्द कोणत्याही रीतीनें मिळू शकत नाहीं. ह्मणून, नेदीयस् ह्या शब्दाचें मूळ रूप जें नेद तें पाणिनीच्या वेळीं नाहीसें झालें होतें, परंतु व्याकरणकार या नात्यानें पाणिनीला सर्व शब्दांची व्यवस्था लावणें भाग असल्यामुळें तो नेदीयस् याचा अन्तिक शब्दाशीं संबंध लावून देवून मोकळा झाला, असें ह्मणावें लागतें. पण असें ह्मटल्यानें नेदीयस् याचा पाणिनीच्या वेळीं जवळचा याखेरीज दुसरा कांहीं एक अर्थ नव्हता असें मानण्याचें कारण नाहीं. पाणिनीनें त्याच्या वेळीं विशेष प्रचलित असलेला त्याचा अर्थ घेतला असेल व त्याचें मूळरूप कांहीं नाही असें पाहून त्यानें तसाच अर्थ असलेल्या अन्तिक शब्दाला त्याचें मूळरूप मानिलें असेल. कारण त्याचा उद्देश अर्थ सिद्ध करण्याचा नसून रूपसिद्ध करण्याचा आहे. इंग्रजींत (nether) नेदर असा शब्द आहे, व त्याचा खालचें असा अर्थ आहे. हा शब्द नेद या शब्दाला अर हा तारतम्यदर्शक प्रत्यय लावून झालेला आहे, व तो लो-अर (low-er) या शब्दाशीं समानार्थक आहे. याच मूळ शब्दावरून beneath [बिनीथ-खालीं] under-neath (अंडर-नीथ) वगैरे शब्द झाले आहेत. हा नेदर शब्द व संस्कृत नेदीयस् हे दोन्ही नेद

या एकाच मूलरूपापासून झाले आहेत व म्हणून नेदीयस् याचा अर्थ खालचा असाच केला पाहिजे. असा अर्थ करावयास दुसराही आधार आहे. ऋग्वेदांत इतर ठिकाणी आलेल्या नेदीयस् व नेदिष्ठ शब्दांवरून त्यांचा असा अर्थ जरी निश्चित करता येत नाही, तरी ब्राह्मणांतली कांहीं स्थलांवरून तो तसा निश्चित करता येतो. ऐतरेय ब्राह्मणांत (६-२७) “ उपरिष्ठान्नेदीयसि ” यांत उपरिष्ठात् व नेदीयस् यांत विरोध दाखविला आहे. तसेंच काठक संहितेंत “ नेदिष्ठादेव स्वर्गलोकमारोहति । ” ह्मणजे ‘ नेदिष्ठ लोकाहून स्वर्गलोकांत आरोहण करितो ’ असे वाक्य आहे. या आरोहण शब्दावरून नेदिष्ठ ह्मणजे खालचा लोक असा अर्थ उघड दिसतो. तांड्य ब्राह्मणांतही “ यथा महावृक्षस्याग्रं सृप्त्वा नेदीयः संक्रमात् संक्रामत्येवमेतन्नेदीयः संक्रमया नेदीयः संक्रमात्संक्रामति । ” ह्मणजे “ ज्याप्रमाणें वृक्षाच्या अग्रभागीं हळूहळू गेल्यावर (मनुष्य) हळूहळू खालीं येतो त्याप्रमाणें स्वर हळूहळू उंच करून मग क्रमानें खालीं आणितो ” असे वाक्य आलें आहे. या सर्व ठिकाणीं नेदीयस् याचा ‘ जवळचा ’ असा अर्थ सायणाचार्यानीं पाणिनीला अनुसरून केला आहे. पण वर सांगितल्या प्रमाणें पाणिनीचा उद्देश अर्थ सांगण्याचा नसून रूप सिद्ध करण्याचा आहे. नेदीयस् या ईयस्प्रत्ययान्त शब्दाचें मूलरूप कांहीं आढळलें नाही, एवढ्यावरून त्यानें अन्तिक ह्या त्याच्या एका अर्थानें समान असलेल्या शब्दाला त्याचें मूलरूप असें मानिलें. यावरून नेदीयस् याचा अन्तिक ह्मणजे जवळचा एवढाच अर्थ

पाणिनिचे वेळीं होता असें काहीं म्हणतां येत नाहीं. म्हणून त्याचा “ खालची ” असा व्युत्पत्तीवरून निघणारा अर्थ घेणेच योग्य आहे. शिवाय या सूक्ताच्या आंकडकडव्यांत उत्तर हा जो शब्द आला आहे त्याचा व नेदीयस् याचा विरोध अशा रीतीनें चांगला जमेल. ‘ इन्द्राचें घर उत्तरेकडे आहे व वृषाकपि नेदीयस् म्हणजे खालीं चालला आहे; आणि इन्द्र त्याला आपल्या घरीं पुनः बोलावितो आहे; ’ हा या सूक्ताचा मथितार्थ होय. शरत्संपाताजवळून सूर्य खालीं पडण्याचा संभव असतो अशी कल्पना फार पुरातन आहे. ऐतरेय ब्राम्हण (४-१८) आणि तैत्तिरीय ब्राम्हण (१-५-१२-१) यांत संवत्सर सांतील विषुव दिवशीं करावयाचे विधि सांगितले आहेत. त्यांत “ तस्य वै देवा आदित्यस्य स्वर्गालोकादवपातादविभयुस्तं त्रिभिः स्वर्गैर्लोकैरवस्तात्प्रत्युत्तभ्नुवन् । तेषु (स्तोमेषु) हि वा एष एतदध्याहितस्तपति । स वा एष उत्तरोऽस्मात्सर्वस्माद्भूतात् । ” असें झटलें आहे. “ सूर्य स्वर्गांतून खालीं पडेल ह्मणून देव भ्याले व त्यानीं त्याला खालून स्तोमानीं आधार दिला.... याप्रमाणें आधार मिळाल्यामुळें तो सर्वाहून उत्तर (वरचा) झाला.” हे स्तोम शरत्संपातदिवशीं ह्मणजे विषुवदिवशीं दिले आहेत. या सर्व गोष्टींवरून प्रस्तुत ऋचेंतही सूर्याच्या दक्षिण गोलार्धांत उतरण्याचेंच वर्णन आहे व इन्द्र वृषाकपीला म्हणजे सूर्याला पुनः आपलेकडे म्हणजे उत्तरेकडे बोलावितो आहे असें दिसतें.)

अर्थः—वृषाकपे, तूं आकाशाच्या कुंतत्रं (तोडलेल्या) भागा-
तील कांहीं योजनें असलेल्या घरीं जा; आणि त्या खालच्या घराहून
आमच्या घरीं ये. इन्द्र विश्वाच्या उत्तर भागांत आहे. ॥ २० ॥

पुन रेहि वृषाकपे सुविता कल्पयावहै ।

य एषः स्वप्ननंशुनोस्तमेषि पथा पुनर्विश्वं ॥ २१ ॥

(वृषाकपि खालच्या लोकांत जाऊन पुनः परत आल्यावर
इन्द्र काय करील हें या ऋचेत सांगितलें आहे.)

अर्थः—हे वृषाकपे, निद्रेचा नाश करणारा असा जो तूं आता
घरीं जात आहेस तो, (त्याच) मार्गानें पुनः ये. आम्हीं (मग
तुझ्यासाठीं) सवनकर्में करूं. इन्द्र इत्यादि. ॥ २१ ॥

(शरत्संपातापासून दक्षिणायन सुरू झाल्यामुळे यज्ञकर्म बंद
पडलीं, पण पुनः सूर्य जेव्हां उत्तर गोलार्धांत येईल म्हणजे
वसंतसंपात होईल तेव्हां यज्ञ सुरू होतील असा तात्पर्यार्थ या
ऋचेचा आहे.)

यदुदंचो वृषाकपे गृहमिन्द्राजगंतन ।

कंस्य पुल्वयो भृगः कमगञ्जनयोपनो विश्वं ॥ २२ ॥

(ही ऋचा फार महत्वाची आहे. वृषाकपि परत आल्यावर
काय स्थिति होईल ती यांत वर्णिली आहे. इन्द्राणी हें म्हणते आहे
असें समजावयास हरकत नाही असें सायणाचार्यानीं म्हटलें आहे.)

अर्थः—(इन्द्राणीः—)हे इन्द्र व वृषाकपे, तुम्हीं उत्तरेकडे घरीं आल्यावर तो अतिपापी व लोकांना ठकविणारा मृग कोठें जाईल ? इन्द्र वि० ॥ २२ ॥

(यांत मृग याचा [मृगः मार्ष्टेः गतिकर्मणः] मृज्—जाणें यापासून मृग म्हणजे गमनशील अथवा सूर्य असा अर्थ यास्कानें केला आहे. परंतु असा अर्थ घेतल्यानें ऋचेचा एकंदर अर्थ मुळींच जुळत नाही. कारण वृषाकपि उत्तरेकडे गेल्यावर तो मृग दिसेनासा होतो असें या ऋचेत स्पष्टच होतें. पण मृग म्हणजे सूर्य समजल्यास तो उत्तर गोलार्धांत आल्यावर अदृश्य कसा होणार ? शिवाय या सूक्तामध्ये वृषाकपि व मृग हे निरनिराळे आहेत हेंही उघड झालें आहे. म्हणून मृग म्हणजे मृगशीर्ष नक्षत्र असा अर्थ घेतला पाहिजे व असा अर्थ घेतल्यानें सर्व गोष्टी यथास्थित जुळतात. शरत्संपातीं सूर्यास्ताबरोबर तो मृग उगवत असल्याकारणानें दिसत होता. पण वसंतसंपातीं सूर्य आल्यावर दोघेही बरोबर उमवूं लागल्यामुळें मृग सूर्याच्या तेजामुळें दिसत नाहीसा झाला. तात्पर्य मृगशीर्षांत वसंतसंपात होता असें मानिल्याशिवाय या ऋचेचा समाधानकारक अर्थ लागत नाही. शिवाय असा अर्थ घेतल्यानें “श्वान ऋभूना संवत्सराच्या शेवटीं जागे करीत असे’ या ऋग्वचनालाही आधार मिळतो. वैदिक ऋषि सूर्याचें नक्षत्रांतील स्थान जाणण्यासाठीं तो उगवण्यापूर्वीं

थोडा वेळ कोणतें नक्षत्र उगवतें हें पहात* असत. प्रस्तुत ऋचेंत वृषाकपि इंद्राच्या घरीं गेला ह्मणजे त्याचा मृग कोठें दिसत नाहीसा होतो असें सांगितलें; यावरून उघडच ते दोघेही त्या दिवशीं बरोबर उगवत असें होतें. यांत उदंच हाही शब्द फार महत्वाचा आहे. इंद्राच्या घरीं वृषाकपि गेला ह्मणजे तो उदंच असतो व इंद्राचें घर आकाशाच्या उत्तर भागांत आहे असें या सूक्तांतील प्रत्येक ऋचेंत सांगितलेलें आहे. ह्मणजे या ऋचेंत वसंतसंपातांत ऊर्फ देवयानाच्या किंवा इंद्राच्या घराच्या द्वारांत शिरणाऱ्या सूर्याची स्थिति वर्णिली आहे हें स्पष्ट होतें.)

पर्शु॑र्ह नाम॑ मान॒वी सा॒र्क ससू॑व विंश॒तिम् ।

भ॒द्रं भ॒ल॒ त्यस्या॑ अ॒भू॒द्यस्या॑ उ॒दर॒माम॑य॒द्वि॒श्वस्मादि॒न्द्रउ॒त्तरः॑ ॥ २३ ॥

अर्थः—हे भल, मनुची कन्या पर्शु ही एकदांच वीस पुत्र प्रसवली. जिचें उदर एवढें पुष्ट होतें तिचें कल्याण असो. इन्द्र विश्वाच्या उत्तर भागांत आहे. ॥ २३ ॥

(यांत वीस ह्मणजे कदाचित् चवदाव्या ऋचेंत सांगितलेलें वीस आणि पंधरा असा अर्थ संदर्भानें ध्यावयाचा असेल. हा हरित मृग व इतर नक्षत्रे प्रसवणारीचें इन्द्रानें शेवटीं कल्याण चिंतिलें आहे.)

* यत्पुण्यं नक्षत्रं तद्वट् कुर्वीतोपव्युषम् । यदा वै सूर्य उदेति । अथ नक्षत्र नैति । यावति तत्र सूर्यो गच्छेत् । यत्र जघन्यं पश्येत् । तावत् कुर्वीत तत्कारी स्यात् । पुण्याह एव कुरुते ।



REFBK-0000419



ग्रंथसंपादक व प्रसारक मंडळीने असिद्ध केलेले ग्रंथ

पुस्तकाचे नांव	किंमत. रु.आ.	पुस्तकाचे नांव	किंमत. रु.आ.
१ पानपतर्चा मोहिम...	३-८	२२ अमीर अबदुल रहिमान चरित्र	०-१२
२ अर्थशास्त्र ...	१-०	२३ अर्वाचीन कविता-भाग १ ला	१-१२
३ विषवृक्ष ...	१-०	२४ ज्ञानयोग ...	१-१२
४ मुसलमानी रियासत ...	२-८	२५ विषनिदान व चिकित्सा ...	०-८
५ देवी सत्यभामा ...	१-०	२६ तुकारामाची गाथा साग्र	
६ वीरमती ...	१-०	भाग १ व २ ...	३-८
७ सती राणकदेवी*	१-०	२७ सार्थ पंचदशी भाग १ ला	
८ वाईकर भट्टजी ...	१-०	सान्वयार्थ ...	१-१२
९ दुर्गेशनंदिनी ...	१-८	२८ रामदास स्वामींचे समग्र ग्रंथ	२-८
१० सद्वाक्यकथासंग्रह*	०-१२	२९ विश्वनिराक्षण ...	१-४
११ वक्तृत्वकला ...	१-०	३० अवलोचति लेखमाला ...	१-८
१२ माझिनीचे चरित्र ...	१-०	३१ सार्थ पंचदशी भाग २ रा	
१३ आरोग्यशास्त्र ...	१-८	(सान्वयार्थ) ...	२-०
१४ प्याद्याचा फर्जी ...	०-१२	३२ लॉर्ड मेकाले यांचे चरित्र	१-०
१५ परमार्थज्ञानमाला भाग १ ला	१-८	३३ तर्कशास्त्र ...	१-८
१६ कै श्री. जमनाबाई गायकवाड*	१-०	३४ महाराष्ट्रकवि भाग १ ला...	२-०
१७ कृषिकर्मविद्या ...	४-०	३५ माझा प्रवास ...	१-८
१८ ग्यारिबॉल्डिचे चरित्र ...	१-४	३६ परिचारिका ...	२-८
१९ हिंदुस्थानची राजनीति ...	१-८	३७ वेदकाल निर्णय ...	०-१२
२० मराठी रियासत ...	२-०	३८ ब्रिटीश साम्राज्य...	२-८
२१ न्यायशास्त्र पुस्तक २ रे विगमन	१-१२		

* अशी खुण केलेली पुस्तके शिल्लक नाहीत व शेवटची तीन पुस्तके छापत आहेत.

- सर्व पत्रव्यवहार—' ग्रंथसंपादक आणि प्रसारक डळी'चे सेक्रेटरी, ठाकुरद्वार, मुंबई—या पत्त्यावर करावा.